


PUTTAPARTHI VARI KHANDAKAVYAMULU SHIVATANDAVAM, PARISILANA

By

Dr. V. RANGA CHRYULU

J.L.

Bishop Solomon Jr, College,
Karimnagar.



First Edition Oct 1993


Copies 1000

Copy Right-Author

Published by
VASUMATHI PUBLICATION
Karimnagar

Cover Design ; AGA CHARY


For Copies ;
Smt. S.B, VASUMATHI
W/o, Dr. V. Ranga Charyulu
C.S.I. School Compound,
Karimnagar.



Printed at

MAYURA PRINTERS
Mission Hospital Road,
Karimnagar-505 002.

Price ; 50-00



శివార్చనాండవము



Saraswatiputra
Sriman
putta parthi
Narayanacharyulu
Birth Death
28.3-1914 1-9-1990



శ్రీహెచ్. పుట్టపర్తి నారాయణా చార్యుల సభలో వారి మేనమామ
 శ్రీహెచ్. రాజప్పర్తి అనంత కృష్ణకర్త ప్రసంగిస్తున్న దృశ్యము



జనని జనకులు

శ్రీమతి రాధమ్మ శ్రీ రత్నమాచార్యులకు,

అంకిత మీకృతి పితరుల

కుంకుమగాభక్తి తోడ కాలిచితి, వాగ

ధాంక శివాకృతి శ్రీవ

క్యాంకుని కృపపేర్మిజన్మ సార్థక్యముకై

తీర్చగ వచ్చునా ధర పితృణము నెవ్విధి నైసగానినే
యర్చన రూపమెత్తెనిటు అమ్మగ నింతటి కమ్మదీవెనల్
టార్చిన మీకరాజ్యముల కొల్పెద కావ్యవివేచనా కృతిన్
జేర్చెద సంతసించి కురిపించు ముదంబువులో తరింపగన్

పొల్వించ పేంకజేదని

కొల్వంగా జీవితములు కోవెలగా,వా,

నిల్వలుగా మను పితరుల

జెల్వందొ పానములకు జేరునుపూజల్.

తెలుగు సాహిత్యములో కాల্পనికోద్యమము 1910 నుండి 1930 వరకు కొత్త ప్రవాహమై దాని పూర్వస్థితిని సంపూర్ణముగా మార్చివేసినది. కాల্পనికోద్యమము ఆభివ్యక్తిలో ఎంత సూత్వత్వమును సంపాదించిననూ, ప్రపంచమును ఆవరించెడి విశాలమైన వస్తువు లేకుండుటచే క్షణమై 1933-34 ప్రాంతమున ఒక చైపు నవ్యసంప్రదాయ ఉద్యమముగ, మరొక చైపు ప్రగతివాద ప్రయోగవాదములుగ కొనసాగినవి. ఈ ఉద్యమము ప్రభావము, ప్రాజెక్టులు, సర్కారు జిల్లాలలో కొంత అధికముగా, ఇటు తెలంగాణములోగానీ, అటు రాయల సీమను గానీ, ఉన్నదని చెప్పటకు తగిన అవకాశము లేదు. అయితే తెలంగాణమున సూతన ఆభివ్యక్తి, సంప్రదాయ కవితా దోరణి నుండి విడివడి స్పష్టమైన గొంతుతో కాల্পనిక, ప్రయోగవాదముల సంగమముగ దాశరథి అగ్నిధారతో నిర్గతమైనది. రాయలసీమలో సంప్రదాయకవిత్వా దోరణి రామలింగారెడ్డి “ముసలమ్మమరణము” తో కొంచెము మార్పు పొందినను, నవ్యసంప్రదాయ ఉద్యమము వచ్చువరకు, అక్కడ ఆధునికమైన కవిత్వము. ఆభివ్యక్తి జన్మించలేదు. శ్రీదుర్భాక రాజశేఖర శతావధాని రాణావ్రతావసంహారిత్ర, జాతీయోద్యమ భావ భూమికతో ఆధునిక కవిత్వమైన నవ్యసంప్రదాయ ఉద్యమానికి తొలిరోజుల్లో ఆభివ్యక్తియై వెలువడినది. ఆ తరువాత శ్రీ గడియారం వేంకటేశ్వరాస్త్రి శివభారతము ఈ మార్గమున మరొక శిఖర స్థాయి అందుకున్నది.

శ్రీపుట్టపర్తి నారాయణాచార్యులు పుట్టి పెరిగినది కాల্পనికోద్యమము ప్రబలముగా విజృంభించిన కాలము. ఆయనలోని బహువిషయ సంగ్రహణ శీలము, ఆయనను భాషలు నేర్చునపుడుగాని, శాస్త్రములు అధ్యయనము చేయనపుడుగానీ, దేశములో జరుగుచున్న ఉద్యమములందు అవగాహన చేయనపుడుగానీ ఒకచోట నిలువనీయలేదు. ఈ లక్షణము వలన ఆయనతన ప్రాంతములోని కవుల కన్న అధికముగా ఆధునిక సాహిత్య ఉద్యమముల యెడల ప్రతిస్పందించినాడు. ఆయన కవితా యాత్ర మొత్తము పరిశీలించినచో ఒక క్రమ గతి కంటే, అనిబద్ధ ప్రవాహమువలె, అన్నివైపులకు వ్యాపించుట తెలియవచ్చును. పృక్తిత్వము తూపు కట్టు నాటికి ఆంధ్రపౌరుషము, ఆంధ్రావళి, ఆంధ్రప్రభాస్తి కావ్యములు ప్రాచుర్యములో నుండెను. హంపీక్షేత్రము కూడా ప్రచారములోనికి వచ్చినది. ఇది పేర్కొనయై ఆయన తొలికావ్యమైన పెనుగొండలక్ష్మి వెలువడినది.

పెనుగొండలక్ష్మి గత చరిత్రలోని ఉజ్వల ఘట్టములను స్మరించి నేటిదినావప్తను మనసునకు తెచ్చుకొని విషాదమును చిత్రించిన కావ్యము. ఈ కావ్యము వెనువెంటనే ఆయన రచించిన షాజీ, ఆయన జీవితములోను, వ్యక్తిత్వములోను శృంగార వైరాగ్యముల సంఘర్షణగా రూపుకట్టికది. ఈ కావ్యము నారాయణాచార్యులు సాధనలో ఏర్పడిన విలక్షణ సన్నివేశములను, సన్నికర్షణను శక్తిమంతముగా అవిష్కరించినది. దీని తరువాతి వచ్చిన ప్రముఖ కావ్యము గాంధీజీ మహా ప్రస్థానము. గాంధీజీ మహాప్రస్థానములో కూడ జాతీయోద్దీపకాదాత్మ్యము గాంధీజీ వంటి మహాపురుషుడు లేనపుడు దేశమేమగునోయన్న దైన్యము పొందిన వస్తువు. ఈ కావ్యము రచించునాటికి నారాయణాచార్యుల వయస్సు యావన ప్రాథమిక సంధి కాలము. అప్పటికి ఆయన తులసీ రామాయణము ఎన్నో సార్లు పారాయణము చేసెను. అసంఖ్యాకముగ అష్టాక్షరీజపము కొనసాగించుచుండెను. అత్తుదర్శన కాంక్షతో హిమాలయములు చుట్టివచ్చెను. యోగులను బైరాగులను, ఆశ్రమములను సందర్శించెను. మెరపుమెరసినట్లు అనుభూతులు కల్గిననూ, మనస్సునకొక నిశ్చలస్థితి సంభవించలేదు. ఆయనలోని అఖండమైన అభ్యాసశక్తి బహుభాషలను స్వాధీనపరచెను. సంగీత సాహిత్యములు, పద్యగద్యములు సంస్కృతాంధ్రములు, ఆయన వాగ్దేవతకు విహారభూములైనవి. జపము, యోగము, సంకీర్తనము, ఆయన చేయగల్గినంత చేసెను. ఆయనలోని సృజనాత్మక శక్తి అత్యున్నత స్థితిలోనుండగా, హరిహరద్వైతభావము, విశిష్టాద్వైత తత్వము, శ్రీ అరవిందుల పూర్వయోగము ఆయన భావుకతకు ఆధారముకాగా, శివతాండవ కావ్యము అవతరించినది. అది ఒక భవ్యకవితావేశము. మార్గదేజీ సంప్రదాయములు, సంస్కృతాంధ్ర కవితా ధోరణులు సృత్య-సృత్రములు, వాచిక అంగిక అభినయములు, భక్తి జ్ఞానములు, ఈ ద్వంద్వసమాసములన్ని, ఏకత్వముపొంది తెలుగు సాహిత్యములో వింధ్యశిఖరము వంటి భావకావ్యము అవిష్కృతమైనవి. తెలుగు సాహిత్యములో శివతాండవముతో పోల్చదగిన కావ్యము లేదనుట సర్వోక్తిమాత్రమే.

శ్రీ పుట్టవర్తి నారాయణాచార్యులు శివతాండవములో విశ్వతత్వమును వ్యాఖ్యానించుటలో అసామాన్యమైన సృజనాత్మక ఉపలబ్ధిని పొందినారు. దీనిలో రచన పొందిన అత్యద్భుతమైన రూపసౌష్ఠ్యము, ఆధునికాంధ్ర కవులలో ఆయన స్థానమును సుస్థిరముగా చేసినది.

తరువాత నారాయణాచార్యుల సాహిత్య కృషి పృథ్వీతత్వభాసముల తోడుగా ప్రతిభ సాగించిన పర్యాణము మాత్రమే. పండరీ భాగవతము, జనప్రియ రామాయణం శ్రీనివాసప్రభంధము, ఆయన రచనాశక్తిలోని వైవిధ్యమును

వైచిత్ర్యాని ప్రదర్శించు ప్రయోగములు మాత్రమే. ఆయన రచనలో మేఘదూతము నందు ఆయనలోని సామ్యవాద ఉద్యమముతోడి సామీప్య సామజ్య స్థితి వ్యక్తమగును.

నారాయణచార్యులు జీవితములో సాహిత్యములో, నిరంతర విరుద్ధభావముల తాకిడికి ఎప్పుడును ప్రతిస్పందించుచు, బహుముఖ గతిశీలమున సంచరించినవారు. ఒక బిందువు ఎద్ద నిలచి సింహావలోకము చేసికొని తన మార్గమును స్పష్టముగా నిర్దేశించుకొనలేక పోయినారు. శివతాండవమునాడు ఆయన చేరుకున్న శిఖర స్థితి, అబిందువై తరువాతీయాత్ర నిర్దిష్ట లక్ష్యలక్షితమైనచో ఈ శతాబ్దమున ఆయన సరసన ఉండదగినవారు ఒక్కరిద్దరికి మించి యుండెడివారుకాదు.

చిరంజీవి వజ్రుల రంగాచార్యులు ప్రాచ్యవిద్యా కళాశాలలో చదువుకొని కవి శాబ్దిక కేసరి న.చ. రఘునాథాచార్యస్వామివారి వద్ద, ఈ శతాబ్దపు సంస్కృత కవిశ్రేష్ఠులలో కనిష్ఠికాధిష్ఠులైన శ్రీభాష్యం విజయసారధి వద్ద అంతే వాసిత్వము చేసి మా విశ్వవిద్యాలయమునకు వచ్చిన విద్యార్థి. కవిత్వము, అభినయము, బహువిషయ పరిజ్ఞానము ఇతనిని ఒక విలక్షణమైన వ్యక్తిగా చేసినవి. తన పరిశోధనాంశముగా పుట్టపర్తి వారి ఖండకావ్యములు ఎన్నుకొని వానిలో శివతాండవము ప్రధాన పరిశీలన కావ్యముగా స్వీకరించి కొనసాగించినాడు వస్తువివేచనలో, విశ్లేషణలో, మూల తత్వములను తెలియజేసెడి సన్నివేశముల రంగాచార్యుల కృషి, చిత్తశుద్ధి, ఆత్మవిశ్వాసము, స్పష్టముగా వ్యక్తమగుచున్నవి ఈ రచనా ప్రపంచమును పరిశీలించునపుడు తాను అనేక శాస్త్రముల మౌలిక అంశములను, పరిశీలించి స్వతంత్రముగ తన నిర్ణయములను, వెలుపరించినాడు ఇతని ఈ సిద్ధాంతగ్రంథము తన సాహిత్య కృషిలో ప్రథమ గ్రంథమే అయి ముందు ముందు సాహిత్య విమర్శకు, అధ్యయనమునకు కొత్తవెలుగునిచ్చు అనేక గ్రంథములను రచించుటకు ప్రేరణ కాగలదనియు విశ్వసించుచున్నాను. ఆత్మకళయైన శ్రీ సరస్వతి ఇతని రచనాదోరణికి అధ్యదీపికయై ప్రకాశింపవలెనని ఆశంస.

ఉపస్కృతి

రంగాచార్య త్వయా ౭౭ యుష్మన్, పుట్టపర్తి కృతీః ప్రతి
ఆకలయ్య లిఖా మీషత్ కృతాం శోధమయాం కృతిమ్

సిద్ధాంతా బహవస్సంతి వస్తుబుద్ధి పరిభేదతః
శోధ సారస్వతే కోపి సర్వ తంత్రాయతే సుధీః

వాక్యయ్య సాధు శైలూష్యాః ప్రజ్ఞా భూమి విభూమికాః
ఉపస్కృతా స్త్వయా ౭౭ యుష్మన్ పుట్టపర్తి మహాకవేః

ప్రతి భాన పరిస్సంద బంధురా సుందరా-కృతిః
శోధశాణ చణోల్లేభైః సమిద్ధాతే సమేధతామ్

కపీనామ్ ప్రఖ్యానమ్ నవరస పరీవాహలులితం
చమత్కారం సూక్తీనాం పరిమల పరిస్సంద శబలమ్
ప్రసూతే విమృష్టా ప్రతి పదముపస్కార బహులైః
గ వేషైః కావ్యాని స్థపుటమతి కూలంకష తమైః

అష్టాన ప్రతిభా వికస్వర నవవ్యాహర భంగీమయం
ముద్గామ్యగ ముదారణీతి మదురం పాత్రాచితీ సుందరమ్
యుక్తిస్సీత మయత్న సిద్ధ లలితాలంకారరోచి స్స్వరం
శ్రీనారాయణ భవ్యకావ్య భువనం సమ్మగ్ విపృష్టం త్వయా

అజాన ప్రతిభాన భాసుర పదన్యాస స్ఫురన్మాదురీ
ధారస్సంఘముదార బంధమభితో లావణ్య శ్రీలాయితమ్
అక్షేశ స్ఫురితార్థ సౌభగమభివ్యక్తాభిజాత్యం నవం
శ్రీనారాయణ భవ్య కావ్య భువనమ్ సమ్మగ్ విపృష్టం త్వయా

వైచిత్ర్యాత్ విషయస్యదీప్త మస్పృణ చ్ఛాయస్య సీమాయితం.
సత్త్వాదేర్ దృతిదిప్తి విస్తర గతిస్సోతాయితం చోద్గమాత్
సంవిదోధ వశాత్ పరస్పర భిదాతీతాద్వయానందదు
శ్రీనారాయణ భవ్యకావ్య భువనం సమ్మగ్ విపృష్టం త్వయా

ఆయుష్మన్ ననుతాండవం పరశివో ౭ కార్షీత్ ప్రదోషేనవా
శ్రీనారాయణ శారదాత్మ జనుషా తేనైవ సంపాదితమ్
లీలాతాండవ మంగహర కరజైశ్చారీభి రారాధితం
భావైః దీప్త రసోత్కృష్టై రభినయైరత్యద్భుతమ్ భావయే.

శ్రీ శ్రీ భాష్యం విజయసారధిః

అధ్యక్ష :

సర్వవైదిక సంస్థానమ్ - కరీంనగర్

సహృదయ సాహస్యత ప్రయులకు

నమస్సులు

సరస్వతీ పుత్ర శ్రీమాన్ పుట్టవర్తి నారాయణా చార్యుల ఖండకావ్యములను, అందు వ్రత్యైకముగా శివతాండవమును పరిశోధనాంశముగా స్వీకరించి కాకతీయ విశ్వవిద్యాలయమునకు 1988లో సమర్పించిన పరిశోధనా గ్రంథమిది.

పాల్వంచ ఉన్నత పాఠశాలలో 7వ తరగతి చదువుచుండగా పుట్టవర్తి వారి “అభయ ప్రదానం” అను నవల చదివి వారి రచనాశైలికి ముగ్ధుడనైతిని. వారి సాహిత్య వ్యక్తిత్వమును గురించి గొప్ప అభిప్రాయము అనాడే నాకు కలిగినది. కాకతీయ విశ్వవిద్యాలయంలో శివతాండవాది కావ్యములు, వసుచరిత్ర-విమర్శ నాది గ్రంథములు చదివి వారి సృజన విమర్శనాత్మక శక్తులకు సమ్మోహితుడనై వారి సృజనాత్మక రచనలపై పరిశోధన చేయుటకు పూనుకొంటిని.

విభిన్న సిద్ధాంతములను, బహుకావ్య గత సంస్కార సమ్మేళనమును, విచిత్ర శైలి సంవిధానమును గర్భింకరించుకున్న వారి సృజనాత్మక సాహిత్యమును ఒక సిద్ధాంత వ్యాస పరిధిలోనికి ఒదిగించుట నాకుకష్టతరమైనది. ఈ స్థితిలో సరియగు మార్గము నిర్దేశించి, కావ్య అంతస్సత్యమును వాఖ్యానించుటలో హేతు పూర్వకమైన ఆలోచనా దృష్టి కల్పించి అమూల్యమగు సూచనలందించిన గురువులు శ్రీమాన్ కోవెల సుప్రసన్నాచార్యులకు కృతజ్ఞతాభివందనములు. పుట్టవర్తి వారి సాహిత్య వ్యక్తిత్వ పరిచయము కల్పించి వారితో తమకు గల అనుభవములను వివరించి పరిశోధనకు ప్రోత్సహించిన ఆచార్య శ్రీ పెరుంబుదూరు లక్ష్మణమూర్తిగారి సహృదయత్వమునకు సర్వదా కృతజ్ఞుడను.

కడవలో తమ ఇంటి గుడవ త్రొక్కిన నన్ను ఆదరించి, ఓపికగా సాహిత్యానుభవములను వివరించిన పుట్టవర్తి పుణ్యదంపతులను ఢక్తి పూర్వకంగా స్మరించుకుంటున్నాను. ఈ పరిశోధనా వ్యాసంగమునకు అనుమతించిచ్చిన బిషప్ సాలమన్ జూనియర్ కళాశాల పాలక వర్గమునకు కృతజ్ఞతలు తెలుపు తున్నాను.

వ్యాసరచనారంభమునుండి, ముద్రణ తూపమువరకు సహకరించిన పెద్దలు, శ్రేయోభిలాషులు, స్నేహితులు, బంధువులు ఎందరో జ్ఞాపకమున్నంత వరకూ—, అలభ్యములగు పుట్టవర్తి ఖండకావ్యముల కొన్నింటిని పోస్టుద్వారా పంపించి నా కృషిని ప్రోత్సహించిన శ్రీ మల్లెల నారాయణ తెలుగు పండితులు కడవ గారికి....

ఆంధ్రాంగ్ల విషయ వివేచనా చర్చతో సహకరించిన కీ॥శే॥ శ్రీమాన్ S B.V.N.
 ఆచార్యులగారికి, శ్రీమాన్ S.L. నరసింహాచార్యుల గారికి
 తన అనారోగ్యమును కూడ లెక్కచేయక అందంగా వ్రాత ప్రతిని సిద్ధముచేసిన
 చి॥ సంపత్కుమారాచార్యునకు

ఈ గ్రంథము డాక్టరేటు పట్టాకు అర్హమైనదిగా ఆమోదించిన ఆచార్యబేతవోలు
 రామబ్రహ్మంగారికి, ఆచార్య యస్. వి. రామరావుగారికి,

గ్రంథరచనా సమయంలో సదుపదేశం చేస్తూ వెన్నుతట్టి ప్రోత్సహించి
 'ఉపన్యతి'తో ఈ గ్రంథాన్ని అలంకరించిన గురువులు శ్రీ శ్రీ కాష్యం విజయ
 సారధిగారికి శ్రీయోబిలాషులు శ్రీమాన్ డా॥ కె. వెంకటాచార్య, విశ్వేశ్వర
 సంస్కృతాంధ్ర కళాశాల ప్రిన్సిపాల్, శ్రీ E.Y.S. సంజీవరావు బిషప్ సాలమన్
 జూనియర్ కళాశాల ప్రిన్సిపాల్ గార్లకు శ్రీ చకిలం అగయ్య గారికి,

మిత్రులు జి. నాగభూషణం, వేణుశ్రీ, దత్తాద్రి గార్లకు,
 సహోద్యోగులు సి హెచ్, మురళీధర్, యం. శ్రీనాథరెడ్డి, యన్. కనకయ్య
 ఎ. లక్ష్మారెడ్డి, పి.యస్. ధనరాజ్, కె.పి. జీవానందం గార్లకు,

ఆర్థిక సహకారం అందించి ప్రోత్సహించిన పెద్దలు శ్రీ నూకల మణ్ణి గంగయ్య
 చార్యులు, శ్రీ బొమ్మ వెంకటేశ్వర్, న్యాయవాది, శ్రీ యడవల్లి జగ్గారెడ్డి,
 న్యాయవాది, శ్రీ పి. శంకరయ్య, కరస్పాండెంట్ శాతవాహన పబ్లిక్ స్కూల్,
 శ్రీ శ్రీనివాసరావు ఇన్ కమ్ టాక్స్ ఆఫీసర్ గార్లకు,

అందమైన ముఖచిత్రంతో గ్రంథమునలంకరించిన కళాతపస్వి శ్రీ ఆగాచారిగారికి
 పుట్టపర్తి వారి ఛాయచిత్రములనందించినవారి కుమార్తె శ్రీమతి నాగపద్మినిగారికి
 అందంగా, అనుకూలంగా గ్రంథమును ముద్రించిన ఉజ్వలా ప్రింటర్స్
 సిబ్బందికి, ఎగ్జిక్యూటివ్ డైరెక్టర్ శ్రీ చుక్కారెడ్డిగారికి, చైర్మన్ శ్రీ వామన్
 రావుగారికి, ఒక్కొక్కరికి అందరికీ నా హృదయపూర్వక
 కృతజ్ఞతలు

ఈ పరిశోధనాధ్యయన అలసిపోయి నిరాశపడిన సమయములలో
 ప్రోత్సాహపాదేయమునందించి కార్యకుశలునిగ చేసిన సహచారి ల.సా. వసుమతికి
 ఈ నా జీవితమే అంకితం.

—: విషయసూచిక :—

ప్రథమభాగము

పు.సం॥

I పుట్టపర్తివారి సాహిత్య జీవనం

1-12

II జాతీయ భావ కావ్యములు

13-38

పెనుగొండ లక్ష్మి

13-21

సిపాయి పీతూరి

22-27

గాంధీజీ మహావ్రస్థానము

28-38

III కల్పనికోద్యమ కావ్యములు

39-62

షాజీ

39-51

అగ్నివీణ

52-62

IV భక్తి కావ్యములు

63-94

పాద్యము

65-70

చేదనాశతకము

70-76

విభూతిశతకము

77-81

సాక్షాత్కారము

81-94

V ప్రగతి భావకావ్యములు

95-129

పురోగమనము

95-100

గుడిగంటలు

100-102

మేఘదూతము

103-129

VI కావ్యస్వరూప విశేషము

130-141

శివతాండవము

ద్వితీయ భాగము	పు. సం॥
1) శైవసంప్రదాయము	142-150
2) విగ్రహశిల్పము-నటరాజు	151-163
3) తాండవము-పుట్టుపూర్వోత్తరములు	164-175
4) పూర్వ సాహిత్యమున శివతాండవ ప్రసక్తి-ప్రశస్తి-వర్ణన	176-188
5) కావ్యస్వరూపము-నిర్వహణము	189-205
6) శివతాండవమున సృష్టితత్త్వము	206-219
7) తాండవము తద్దేదములు	220-223
8) ముద్రాతత్త్వము-నటరాజ భంగిమలు	234-246
9) కావ్యవర్ణనా సౌందర్యము	247-263
10) శివతాండవానుకరణ కావ్యములు	264-272
అనుబంధము	
పుట్టపర్తితో సాహిత్య ప్రసంగము	273-275
ఉపజీవ్య గ్రంథసూచి	276-286

పుట్టపర్తి వారి సాహిత్య జీవనము

అమృతమయమైన యా వసంతా గమమున
పల్కు కోయిల నెవడాపు వాడు తండ్రి
విచ్చు నలవాటు గల మల్లె విరుల కెవడు
విరుగడనుదెచ్చి గుణము దప్పించువాడు

(పెనుగొండ లక్ష్మి - 117)

ఇరువదవ శతాబ్ది కాలము తెలుగు సాహిత్యమునకు వసంతకాలము. ఎందరో కవి కోకిలలు తమ మధుర గళములు విప్పి నవ్య కవిత్వమును గా న ము చేసిరి. గురజాడ, రాయప్రోలు అబ్బూరి, విశ్వనాథ, కృష్ణశాస్త్రి, దువ్వూరి, నాయని, వేదుల మొదలగు కవులందరు రొమాంటిక్ ఉద్యమముచే ప్రభావితులై, స్వాతంత్ర్యోద్యమముచే ప్రేరితులై సాహిత్యము వెన్ను బలముగా నవ్యకావ్యములు నిర్మించుచుండిరి. దేశము స్వాతంత్ర్యోద్యమముతోను, సమాజము సంస్థరణములతోను, సాహిత్యము కల్పనికోద్యమ జనిత నవ్యతకా రూపములతోను ప్రతిస్పందించుచున్న కాలమున ది. 28-3-1914 - అనంద నామ సంవత్సర చైత్రమాసమున పుట్టపర్తి నారాయణాచార్యులు అనంతపురము జిల్లా లోని తన మాతామహుల గ్రామమగు “చియ్యేడు” లో జన్మించిరి.

తెలుగులో తొలి నవ్యకావ్యమైన తృణకంకణము (1918) ఆవిర్భవించిన రోజులలో జన్మించిన పుట్టపర్తి దాదాపు పదు నైదేండ్ల వరకు సంప్రదాయ వాతావరణము, తండ్రిగారి పురాణ పఠన ప్రభావమునకు లోనయ్యెను. తండ్రి శ్రీనివాసాచార్యులు సంస్కృతాంధ్ర సాహిత్య విద్వాంసులు. తెలుగు పండితులుగా పనిచేసినవారు. నాటకములలో వేషధారణ చేసెడివారు. గొప్ప పౌరాణికులు. తల్లి కొండమ కాళి పండిత వంశములో జన్మించిన విదు షీమణి. చాల్యమున ఈమె పుత్రునకు ఆమరము మొదలగు సంస్కృత నిఘంటు శ్లోకములను పఠింపజేసినది. ఆ సంస్కారము తోడనే ఆశువుగా పద్యము వ్రాయ బోయి,

“ ఆల కవితా లోకమునకు

కలిమికి వైరంబదేల కల్గెను చెవుమా ? ”

అని పూర్వార్థము మాత్రము చెప్పి ఉత్తరార్థము పూరింప లేకపోయిరి. ఆపుడు వారి తండ్రిగారు, కలికాల మహిమ సద్గణ

కలితుల నృపసింహముల గనకుండుటయే

అని పూరించినట్లు తెలియుచున్నది. ఈ పద్యమే తన తొలిరచనయని ఆయన ప్రకటించిరి.

బాల్యమున తల్లి పోషించిన విషయము పాఠము తండ్రిగారి అనుకంఠ వ్యక్తమునము పుట్టవర్తికి అవధానములపై శ్లాఘాము కలిగింపజేసెను. పిన్నవయసుననే తెలుగు, సంస్కృత భాషలందు అవధానములు చేసిరి⁴. తిరుపతివేంకటకవుల ప్రభావముచేత నాటికాలములోని నవ్య కవులలో పలువురు మొదటగా ఈ “వేగావేగోక్తి” అవధానానక్తిని ప్రకటించినవారే. పుట్టవర్తి ఈ విధముగానే మొదటగా అవధాన కవిత్వముపై అనక్తిని ప్రకటించెను. తండ్రిగారి వద్ద నేర్చుకొన్న పద్య పఠనము, సంక్రమించిన హావభావ వ్యక్తనముతో నాటకములు వ్రాద్దరించిననియు⁵, హరికథలు చెప్పిననియు తెలియుచున్నది⁶.

పుట్టవర్తి బాల్యజీవనము పెనుగొండలో గడిచినది. పెనుగొండ కోట శిథిలావ శేషములను సరికించినపుడు ఆయనలో కలిగిన వ్యతిస్సందన జాతీయభావ స్ఫూర్తముగా “పెనుగొండ లక్ష్మీ” కావ్యముగ ప్రకటింపబడినది. తిక్కన భారతము పరింకుటవలన కలిగిన పద్యరచనా సంస్కారము⁷, చరిత్ర విషయములయెడనున్న శ్రద్ధ దేశీయోద్యమ ప్రేరణ పెనుగొండ లక్ష్మీయందు కన్పించును. పంతొమ్మిదవయేది తెలుగుజాచిన ఈ కావ్యమును గూర్చిన ఆలోచనలు పుట్టవర్తికి బాల్య ప్రాయము నుండి నెలకొని యున్నట్లు కావ్యమునుబట్టి తెలియును.

ఈయన తిరుపతిలో విద్యాభ్యాసము చేయుచున్నపుడు భావకవుల రచనల వలన స్ఫూర్తిని పొందెను. రాయప్రోలు, విశ్వనాథ రచనల మర్మములను మిత్రులకు వ్యాఖ్యానించి చెప్పెననుటలో నవ్య కవిత్వంపై ఆయనకుగల అనక్తిని గమనింప వచ్చును. ఈ ప్రభావముతోడనే “పాణి” కావ్యము రచించెను. ఆ కాలమునాటికి నవ్య కవులకు ఫారసీ కవులను కవిత్వమును అభిమానించుట, అనువదించుట రచనోత్సాహములలో నొకటిగా నుండెను. పాణి కవినిగూర్చిన ఆలోచన, కవితారచన పుట్టవర్తి యిదిట్టి ప్రభావమును ప్రకటించుచున్నది.

మొదటినుండియు చారిత్రక విషయములపైనున్న అభిమానము, నాటి స్వాతంత్ర్యోద్యమావేశము “సిపాయి పితూరి” కావ్యరచనకు హేతువునై నవి. మీరట్నుండి థిల్లీవరకు సిపాయిలు అంగ్లేయులనెదిరించి పోరాడిన విధమిందు వర్ణితమైనది. తన ఇరువది రెండవఏట ఈ కావ్యము రచించెనని కవి ప్రకటించెను⁸.

తాత్వికమైన ఆలోచన పుట్టవర్తికి మొదటినుండియు పెన్నంటియున్నది. “పెనుగాండ లక్ష్మి”లోని మొదటి పద్యము స్పష్టనిగూర్చిన జిజ్ఞాసతో ప్రారంభమైనది. సంవృదాయానుగుణముగ రక్తగతమైన భక్తిభావము, చరిత్రాంశముల యొడనున్న ఆదరము, తనకిష్టమగు తులసీ రామాయణముపైగల గౌరవము ‘సాక్షాత్కార’ కావ్యముగ రూపుకట్టినది. నాటి కవిత్వమున ప్రకటింపబడిన కులపాలికా వ్రణయచ్చాయలు కలిగిన ఈ కావ్యము రక్తిభక్తి భావనల సమాహారమని చెప్పవచ్చును.

భక్తిజీవేశ్వరుల మధ్యవారిది. శతకము ఐహిక అముష్మిక భావ సమ్మిశ్రితము భక్తిభావన సుకుమారముగ వెలువరించుట మధురభక్తిక్షణము, చిన్నతనము నుండి కవి అనుభవించిన కష్టనష్టములు జాతిమర్దక మొదలగు ఐహిక విషయములు, భగవంతునిపైగల మధురభక్తిభావనలు ‘పాద్యము’ ‘విభూతి శతకము’ ‘వేదనాశతకము’లుగా ప్రకటింపబడినవి.

యావన కాలములో జీవితముపై రోసి కుముద్వతీ ప్రవాహము ప్రక్కన ఆశ్రమము నిర్మించుకొని పుట్టవర్తి జీవించెను. అసమయమున రచించిన “అస్త సామ్రాజ్యము” అను కావ్యము పొంగిన కుముద్వతీ ప్రవాహములోన కొట్టుకుపోయినదని వారి మిత్రులు చెప్పుచున్నారు¹⁰.

1936 తరువాత కవి జీవితమున వచ్చిన మార్పునివాహము. వివాహానంతరము పొద్దుటూరిలో కొప్పరపు సుబ్బయ్యగారు పుట్టవర్తిని ఆదరించిరి. సుబ్బయ్యగారు మరణించినపుడు అవేదనతో ఆరాత్రి “అశ్రుతర్పణము” అను కావ్యము రచించిరి. ఇది స్మృతి కావ్యము. “భాష్పతర్పణము” అనుపేరున పుట్టవర్తి రచనలలోనున్న కావ్యము అశ్రుతర్పణమే కావచ్చును¹¹. ఈ కావ్యప్రతిలభింపలేదు.

పుట్టవర్తిభార్య శ్రీమతి కనకమ్మగారు కవయిత్రి. విద్యుషీమణి. ఈ దంపతులు రచించిన “గాంధీజీ యహాప్రస్థానము” తాత్విక స్మృతి కావ్యమై వెలసినది. కనకమ్మగారి కవితావైరుష్యము, నారాయణాచార్యుల తాత్వికాలోచనలు, గాంధీజీని అవతారముగా సంభావించిన విధము కావ్యమున ప్రకటింపబడినది. ‘అగ్నివీణ’ అను ఐండ కావ్య సంపుటిలో కూడ కనకమ్మగారి రచనలు ప్రకటింపబడినవి. ఈమె సాహిత్య సేవను గుర్తించి, అంతర్జాతీయ మహిళా సంవత్సరోత్సవములను పురస్కరించుకొని అంధ్రప్రదేశ్ సాహిత్య అకాడమి 1974గవ సంవత్సర ఉత్తమ కవయిత్రిగి. 27.11.1975న సత్కరించినది. కనకమ్మగారి సంస్కృత రచనలెన్నియో అముద్రితముగా నుండి పోయినవి. ¹²

కవిగా పుట్టవర్తికి సాహిత్యలోకిమున కాశ్వత స్థానమును కల్పించినది “శివతాండవము.” “ఎమో ఈ వికటంపు రూపకము” అని ప్రారంభమయిన ప్రాథమిక కవితా రచన వికటరూపక తత్వములను అవిష్కరించు నటరాజ వర్ణనముతో శివతాండవమున ఒక అన్వయము కుదుర్చుకొన్నది. సంగీతనాట్యశాస్త్రములు కలుపుకొని, మార్గ-దేశి చృందోరూపములలో రసవాహినిగా రచింపబడినది.

నారాయణాచార్యుల కవితకు అవేశము ప్రధానము. అవేగము జీవన స్వభావము. అందులకే ఆయన కవిత పద్య, గద్య, వచన, గేయ చందములలో వివిధరూపములలో సాగినది. సాహిత్యమున చందోవైవిధ్యమువలె జీవనములో సాంప్రదాయ వైవిధ్యమున్నది. వైష్ణవమతమునకు చెందియున్నను, ప్రౌద్ధటూరి లోని అగస్తీశ్వర దేవాలయమున శివుని గూర్చి తపించినారు. నమకచమకములు అయినకు కంఠస్తము. ఆలయ ప్రదక్షిణము చేయుచున్న సమయమున హఠాత్తుగ హృదయమునుండి పైకుబికి వచ్చిన భావాదార శివతాండవమని, తరువాత దానిని మరొకొంత మార్పుటకుగాని, చేర్పుటకుగాని యత్నించిన సరిపడలేదని చెప్పినారు.¹³ చిన్నతనమున “మహాలక్ష్మమ్మ” అను విద్యాంసురాలివద్ద నాట్య సంగీతములు అభ్యసించిన సంస్కారము, ప్రౌద్ధటూరిలోని “పెద్ద జమాలప్ప” గారివద్ద నేర్చిన కర్ణాటక శాస్త్రీయ సంగీతము శివతాండవ రచనలో నంతర్భవించినవి.¹⁴

చిన్నతనమునుండి అనుభవించిన దారిద్ర్యము, 1935 తరువాత తెలుగు సాహిత్యమున వచ్చిన అఖ్యుదయ కవితా ప్రభావము పుట్టవర్తిలో ప్రగతి భావ కవిత్వమును పరికించినది. మానవుని కనీసావసరములు తీరనిదే మహోన్నత న్యక్తిగా రూపొందలేడను అభిప్రాయమును ఆయన మార్క్స్ రచనల ప్రభావముతో ప్రకటించెను.¹⁵ “అగ్నివీణ”, “పురోగమనము”, “మేఘదూతము”లలో ప్రగతి భావములు సామ్యవాద సిద్ధాంతము ప్రకటింప బడినవి. మేఘదూతములోని చారిత్రక విశ్లేషణముకూడా ఈ మార్గములోనే నడచినది.

ఈ క్షరపడి కూడా పుట్టవర్తిలో చిరకాలము నిలువలేదు. మహారాష్ట్ర వాఙ్మయ పరిచయము, హిందీ సాహిత్యములోని భక్తిసంప్రదాయము ఆయనను అమితముగా ఆకర్షించినవి. తుకారాం ఖురా, నామ్ దేవ్ వంటి భక్తుల జీవిత చరిత్రలను కావ్య వస్తువులుగా “పండరీభాగవతము” అనుపేర బృహత్కథా కావ్యము ద్వీపదలలో రచించెను. శ్రీనాథుని, పాబ్కురి స్వామినాథుని రచనలవలె “పండరీభాగవతము” ద్వీపదలలో సాగిన భక్తి భావనా ప్రబంధము.

తులసీరామాయణమువంటి గానానుకూలమైన గృంధము తెలుగులో రచింప వలెనని పుట్టపర్తి ఆశయము. కంచి తులసీ రామాయణాది వాఙ్మికేతర గ్రంథాంశముల పొందుపరచి విశిష్టముగా పట్టుదులలో 'జనప్రియ రామాయణము' రచించెను. ఇంతవరకు కిష్కింధణాలకాండలు మాత్రము వెలువడినవి. వార్ధక్య భారముచే తరువాతి భాగము రచింపలేనని చెప్పిరి.

“శ్రీనివాస పృబంధము” బ్రహ్మాండపురాణమందు చెప్పబడిన వేంకటేశుని కథనాధారముగా ప్రబంధరీతిలో వృత్తములలో రచింపబడినది. తిరుమల తిరుపతి దేవస్థానము వారు ప్రకటించెడి “నత్తగిరి” ప్రత్రికలో దారావాహికముగా ప్రచురింపబడినది ఈ ప్రబంధ రచన పుట్టపర్తి పాండిత్యమును, భక్తిభావనా కల్పనలను, చందస్సుపై వారికిగల అధికారమును ప్రకటించును.

ఇట్లు పుట్టపర్తి సృజనాత్మక సాహిత్యమునంతయు పరిశీలించిన స్వరూపమును బట్టి మార్గ-దేశ కవితా రీతులను వృత్తచంద జాతిఛందములను సాధికారముగా పోషించిన విధము కన్పించును. వస్తు విషయమున వైవిధ్యమున్నను పుట్టపర్తి కవితావిహంగమునకు ఓక్తి, దేశభక్తులే ప్రధానపక్షములు. చరిత్ర భూమికగా దేశభక్తి చిత్రములను, మనోభూమికపై ఓక్తి చిత్రములను ప్రదర్శించిన పుట్టపర్తి తన సమకాలములో వచ్చిన కవిత్వోద్యమము లన్నింటికని ప్రతిస్పందించి తనదైన ఒక విశిష్ట మార్గమున సాగిపోయెను. ఆయన సాహిత్య జీవనములోని మరియొక అంశము బహుభాషాపాండిత్యము.

బహుభాషాపాండిత్యము :

రాజశేఖరకవి కావ్య మీమాంసా గృంధమున మహాకవి కన్నను కవిరాజు ఉత్తమ శ్రేణికి చెందిన వాడనియు. అతనికి బహుభాషలు లిపులు, భాగుగా తెలియు ననియు, వ్యాఖ్యానించెను. సంస్కృతమున 'సాహిత్య దర్పణము' రచించిన విశ్వనాథ కవిరాజు అష్టాదశ భాషా వారవిలాసిసీధుజుంగుడనని సగర్వమున చెప్పికొనెను. ప్రపంచములో అనేక భాషలు నేర్చినవారు సర్ జార్జ్ డ్రింసన్ మహాశయుడు. స్యాతంత్రోద్యమ కాలమున అనేక భాషలలో విశేష పాండిత్య మున్నవారుండరి. డాక్టర్ రఘుపీర్ రాహుల్ సాంకృత్యాయన్ మొదలగువారు. తెలుగువారిలో లింగం లక్ష్మణీ పంతులు, వే గం వెంకటాచలమయ్య, బూర్గుల రామకృష్ణారావు, కోట సుందరరామశర్మ, పోతుకూచి సుబ్రహ్మణ్యకాశ్రి గారలు ముఖ్యులు. పుట్టపర్తి కూడ వీరివలె బహుభాషాకోవిదులు.

“ తల్లిదండ్రుల మేధ విద్యావిషద్య
పాండితీ శోభ పదునాల్గుభాషలందు ”

అని జనప్రియరామాయణమున కవి ప్రకటించెను. చిన్నతనమునుండి వైవిధ్య పూర్ణమైన జీవితము గడుపుట చేత, భారతదేశమంతటను తిరుగుట చేత, పాశ్చాత్య విద్యుషీమణుల సహకారము చేత, సహజముగ బహుభాషలు నేర్చుకొనవలెనను జిజ్ఞాస పుట్టవర్తికి బహుభాషాపాండిత్యము కలిగినది.

తల్లి చిన్నతనమున గతించుటచే తండ్రిగారి పోషణలో, పెంపకములో సంస్కృతాంధ్రములు అభ్యస్తములైనవి. కర్ణాటక రాష్ట్రంలోని మైసూరునందు మేన మామ రాళ్ళవల్లి ఆనంతకృష్ణశర్మ సాంగత్యముచే కన్నడము, సాంకృతము ప్రాకృతభేదములైన అపభ్రంశములయందు పరిచయము పాండిత్యం లభించినవి.¹⁶ ఆనంతకృష్ణశర్మ సాహిత్య ప్రభావము పుట్టవర్తివచన. రచనలందు గమనించ వచ్చును.

కన్నడ భాషయందు పుట్టవర్తికి గల పాండిత్యములను, నన్నయ భట్టు పంపభారతమునువదించిన విధానము వివరించిన వ్యాసమున గమనించవచ్చును. ప్రాకృతభాషా సారస్వతముల గూర్చి విజ్ఞాన సర్వస్వము అరవ సంపుటమున రచింపబడిన వ్యాసములు పుట్టవర్తి ప్రాకృత భాషాపాండిత్యమును ప్రకటించుచున్నవి. మరాఠీ భాషలో విశేషముగ కృషిచేసి “తెలుగు వాఙ్మయముపై మహారాష్ట్ర వాఙ్మయ ప్రభావము” అను వ్యాసం రచించెను. ఇది విజ్ఞాన సర్వస్వం మూడవ సంపుటం నందున్నది. మరాఠీ భాషలో ధర్మానందకో శాంబి రచించిన “భగవాన్ బుద్ధ” అను బుద్ధ చరిత్రమును, వినాయక సావర్కర్ రచించిన స్వర్ణ పత్రములను “మహారాష్ట్ర జీవన ప్రభావము” అనునవలను సానే గురూజి రచించిన “శ్యాముని తల్లి” కృష్ణశంకర్ దేవ్ రచించిన “చరిత్రలో సమర్థ రామదాసు” అనేది గ్రంథమును తెలుగులోనికి అనువదించెను. “భగవాన్ బుద్ధ” అను గ్రంథమును కేంద్ర సాహిత్య అకాడమీవారు ప్రచురించిరి.

మళయాళ భాషలో పుట్టవర్తి కూలంకష పాండిత్యము సంపాదించెను. తెలుగు నుండి మళయాళ భాషలోనికి విశ్వనాథ సత్యనారాయణ ‘ఎకవీర’ నవలను అను వదించెను. వారిని కేరళ సంస్థాపకు నిఘంటు నిర్మాణములో తోడ్పడ వలసినదిగా అహ్వానించిరి. “పూరనాడు కుంజన్ పిళ్ళై” వంటి మహాపండితుల ప్రభావము.

పుట్టవర్తి పైనున్నది. మళయాళము నుండి తెలుగులోనికి పద్య గద్య కావ్యములను నువదించిరి. తీరని బాకి ఏకాంకికలు, కథాగుచ్ఛము, స్మశాన దీపము మొదలగునవి. మళయాళ భాషా సాహిత్య చరిత్రను గూర్చి పుట్టవర్తి రచించిన వ్యాసములు విజ్ఞాన సర్వస్వము ఆరవ సంపుటమున చూడవచ్చును.

హిందీ భాషయనిన పుట్టవర్తి కథిమాన మధికము. అందునా వర్ణన భాష యనినచో అసక్తి మెండు. కృష్ణుడు దర్శనమిచ్చినచో తనతో వ్రజ భాషలో సంభాషించు వరముకోరుదునని ఆయన చెప్పెను.¹⁷ తులసీదాసు రచించిన 'రామ చరిత మానన్' గ్రంథమును ఆయన నిరంతరము పఠించుచుండుటయేగాక ఇంటిలోని వారందరి చేత కంఠస్థము చేయించిరి కబీరు వచనావళి హిందీ నుండి తెలుగునకు అనువదించిన గ్రంథమును కేంద్ర సాహిత్య అకాడమి ప్రకటించినది.

పుట్టవర్తి ఆధిమానించిన వారిలో శ్రీ ఆరవిందులు ముఖ్యులు. ఆయన ప్రభావము తనజీవితముపై అధికమని పుట్టవర్తి ప్రకటించెను.¹⁸ ఆరవిందా శ్రమములో గ్రీకు, లాటిన్, ఫ్రెంచి, భాషలలో పరిశ్రమచేసినట్లు తెలిపిరి. మేరువులు తలపులు, గీతోపన్యాసముల పేరున శ్రీ ఆరవిందుల రచనలను తెలుగునకనువదించెను.

పెనుగొండ సబ్ కలెక్టరుగా పనిచేసిన పిట్ సతీమణి చిన్నతనమున పుట్టవర్తికి అంగ్ల భాష బోధించెను. ¹⁹ 'షెక్స్పియర్, మిల్టన్' వంటి అంగ్లకవుల సాహిత్యమును పఠించి అంగ్ల భాషాభివృద్ధి చేసికొనెను.

అంగ్లమున లీవ్స్ ఇన్ ది విండ్ (LEAVES IN THE WIND) అనుకవితా సంపుటిని రచించిరి. దీనికి హరీంద్రనాథ్ చటోపాధ్యాయ పీఠికను వ్రాసిరి. భారత కథలోని సుయోధనపాత్ర ఇతివృత్తముగ అంగ్లభాషలో "THE HERO" అనునాటకము రచించిరి.

నారాయణాచార్యులు శ్రీ వైష్ణవులగుటచేత ద్రవిడ సాహిత్యము సంప్రదాయానుగుణముగ కంఠస్థమైనది. పొచ్చిన తమిళ భాషనుకూడా నభ్యసించి "శిలప్పది గారము" వంటి గ్రంథముల ప్రాశస్త్యము వివరించుచు వ్యాసములు రచించిరి.

సంస్కృతభాషలో పుట్టవర్తి రచించిన "శివకర్ణామృతము త్యాగరాజ సుప్రభాతము, అగస్తీశ్వర సుప్రభాతము మార్కాపుర చెన్నకేశవ సుప్రభాతము"

ప్రళస్తములై నవి. గాంధీజీ నిర్యాణానంతరము 'హేగాంధీదేవ శిశిరీకురులోచనంమే' అనెడి మకుటముతో శ్లోకములు రచించిరి. శివతాండవ కావ్యమున నంది నాంది, విజయాప్రార్థనము. సంస్కృత రచనలు. సగ్గరా వృత్తము వీరికి వశమైనది.

చారిత్రకాంశములు ఇతివృత్తముగా గైకొని "అభయ ప్రదానము" "ప్రతీకారము" "హరిదాసి" వంటి స్వతంత్ర నవలలు రచించిరి. జమ్మలమడక మాధవరామశర్మతో కలిసి 'చాదుదత్త' నాటకము సంస్కృతమునుండి తెలుగున కనువదించిరి.

పరిశోధనలు :

పుట్టపర్తికి చిన్నప్పటినుండియు చరిత్రపై ఆభిమానము. విజయనగరరాజులకు వారి వంశీయులు పురోహితులుగ నున్నట్లు చెప్పుకొనిరి. ఆ యభిమానముచే 'విజయ నగర రాజుల సామ్రాజిక చరిత్ర' అను పరిశోధక గ్రంథము ప్రకటించిరి. భాగవత మును మధించి విమర్శనాత్మకముగ తెలుగున 'మహాభాగవతోపన్యాసములు' అను గ్రంథమును, మహాభారతమునందలి పాత్రల గుణశీలములు, కదాకధనము విమర్శించుచు "మహాభారతవిమర్శనము" అను గ్రంథమును రచించిరి. ప్రాకృత మళయాళ భాషలపై ప్రామాణిక వ్యాసము ప్రకటించిరి. జైన బౌద్ధ సారస్వతములలో విశేషముగ కృషి చేసినది 'నవ్యాంధ్ర సాహిత్యవీధులు' పేర్కొనినది. 20

వచనరచనలు :

ప్రభంధనాయికలు, రాయలనాటి రసికతా టీవనము రామకృష్ణుని, రచనావైఖరి వ్యాససంపుటి, విజయతోరణము, విష్ణువయోగీశ్వరుడు, విజయాంధ్రులు సమర్థ రామదాసు, తెనుగువీరులు, ఆంధ్రమహాపులు. శ్రీసాయిలీలామృతము, నవ్యాంధ్ర వైతాళికులు, సరోజినీదేవి, కర్మయోగులు, వ్యాససౌరభము రాయల సీతికథలు, తెనాలి రామకృష్ణులు, నందితిమ్మన, అల్లసాని పెద్దన, వీరసావర్కర్, అరవిందయోగి బాలగంగాధర్ చరిత్ర, పీఠేశలింగంపంతులు, వాదవిజయము, రామకథ, వాగ్గేయ కారులు, పదసాహిత్యం, మొదలగునవి వారి వ్యాసములలో కొన్నియని షష్టిపూర్తి సన్మాన సంచికయందు సంపాదకులు పేర్కొనిరి. 21

ఇంకను వ్యాసములు, వద్యములు, గేయములు అధికముగా నున్నవి. కొన్ని రచనలు ముందు ప్రకటింపబడిన తరువాత పుస్తకరూపమున ముద్రింపబడినవి.

అరుద్ర, గుంటూరు శేషేంద్రశర్మ, జానుమద్ది హనుమచ్ఛాస్త్రి వంటి రచయితల పుస్తకములకు పీఠికలు రచించిరి.

విశేషములు :

ఇట్టి బహుభాషాసాండిత్యముగల పుట్టవర్తి “హ్యూజ్ కేక్” వెళ్ళిన పుడు శ్రీ శివానంద సరస్వతీ స్వామివారు స్వయముగా పరీక్షించి ‘సరస్వతీ పుత్ర’ బిరుదును ప్రసాదించిరి. శివతాండవ కావ్యమువిని కంచికామకోటి పీఠాధిపతులు సంతసించి సన్మానించిరి. వీరిని భారత ప్రభుత్వము పద్మశ్రీ బిరుదుతో సత్కరించెను. శ్రీ వేంకటేశ్వర విశ్వవిద్యాలయము “డాక్టర్ ఆఫ్ లిటరేచర్” నిచ్చి గౌరవించెను. ఆంధ్రప్రదేశ్ సాహిత్య అకాడమి విశిష్ట సభ్యత్వము నిచ్చి సభావించెను. జనప్రియ రామాయణమునకు కేంద్ర సాహిత్య అకాడమి పురస్కారము లభించినది. కడపలో వివేకానంద ఆడిటోరియంలో తేది 5-3-1977 న పుట్టవర్తి పద్మిపూర్తి సన్మానము జరిగినది. ఈ సందర్భమున ప్రముఖుల ఉపన్యాసములతో కూడిన సన్మాన సంచిక “సాహితీ విస్మేరం” ప్రకటింపబడినది. ఇటీవల ప్రభవ ఉగాదికి ఆంధ్రప్రదేశ్ ప్రభుత్వము విశిష్టవ్యక్తులలో నొకరిగా సన్మానించినది. హైదరాబాద్ లోని టాంక్ బండ్ పై ఏర్పాటు చేసిన తెలుగు వైతాళిక శిలాప్రతిమల అవిష్కరణోత్సవమున “తిక్కన” ప్రతిమ పుట్టవర్తిచే అవిష్కరింపబడెను. ఢిల్లీ దూరదర్శన్ కేంద్రమువారు పుట్టవర్తి జీవితముపై ఒక డాక్యుమెంటరీ రూపకం నిర్మించినారు. శ్రీ కృష్ణదేవరాయ విశ్వవిద్యాలయము “బీలిట్” పట్టమంతో సత్కరించినది.

అయిదుగురు కుమార్తెలు ఒక కుమారుడు మనుమలు మనుమరాండ్రు గల పెద్ద కుటుంబము వారిది. శ్రీమతి కనకమ్మగారు అతిథిసభ్యులగుటల నాదరించు అదర్శ గృహిణిగ నిలచి నూట ఎనమిది పర్యాయములు రామాయణము పారాయణము చేసిన ధన్యజీవి. 1984 లో ఈమె స్వర్ణస్తురాలగుట కుటుంబమునకు తీరినితోలైనది.

భార్యా వియోగముతో తనశేష జీవితమాను భగవంతుని కీర్తించుటపై పుట్టవర్తి వినియోగించెను. సంగీతపరమగు కృతులు రచించుచు వాటికి స్వరములు కూర్చుకొనుచు సాహిత్య సంగీత సాధన చేయుచున్న డెబ్బదియే సంవత్సరముల సారస్వతమూర్తి శ్రీ పుట్టవర్తి నారాయణాచార్యులు, ఇటీవలనే కొద్ది పాటి అస్వస్థతకు గురియై ది.1.9-1990 శనివారం తెల్లవారుఝామున పరమపదించిరి.

భారత సాహిత్యలోకము వారిశేముషీ వైభవమును, సృజన, విమర్శనాత్మక సాహిత్య ప్రదానమును, పత్రికలలో, సమావేశములలో అకాశవాణి, దూరదర్శనులలో సంస్కరించి సగౌరవముగా సమ్మానించెను. వారి సృజనాత్మక సాహిత్యములోని అందకావ్యములు మాత్రమే ఈ పరిశోధనా వ్యాసమునకు ఎన్నుకొనబడినవి.

పుట్టపర్తి కవితా ప్రపంచము విశ్లేషించు కార్యము క్షేత్రసాధ్యము. ఆయన రచనలలో రూపవైవిధ్యము, వస్తువైవిధ్యము, భావవైవిధ్యము, స్ఫుటముగా కన్పించును. సమకాలీన ఉద్యమములన్నియు ఆయన రచనలలో అంతయో ఇంతయో పత్రికపరిచినవి. ఇంతటి విశిష్టమైన ఈకవి కవిత్వమును అంచనా వేయుట ఒకసిద్ధాంత వ్యాస పరిధిలో సాధ్యమైన పనికాదను కొందును. కావున పుట్టపర్తివారి బృహత్కావ్యములు ఆ సంగతి “ పండరీ భాగవతము ” “ శ్రీనివాస ప్రబంధము ” జనప్రియ రామాయణములను వదలి మిగిలిన కావ్యముల పరిశీలనము ఈ వ్యాసవస్తువుగ స్వీకరింపబడినది. వస్తువును బట్టి ఉద్యమమును బట్టి ఈ కావ్యములు నాలుగు విధములుగా విభజింపబడినవి.

- 1) జాతీయ భావ కావ్యములు
- 2) కాలానికొద్యమ కావ్యములు
- 3) భక్తి కావ్యములు
- 4) ప్రగతి భావ కావ్యములు

శివతాండవము ప్రత్యేకముగ అధ్యయనము చేయదగిన విశిష్ట రచన, ఇది సాహిత్య పరిధినిదాటి సంగీత నాట్యాది శాస్త్రాంశములను తనలో పొందుకొన్నది. ఈ ఉద్దేశ్యముచే శివతాండవము పై విభజనకు అతీతముగా విశిష్ట అధ్యయనాంశముగ స్వీకరింపబడినది.

జ్ఞాపికలు

- 1) 'తీరుగనే నాటి ఆంధ్ర సారస్వతమునకు వసంతోదయమైనది' కృష్ణకావ్య - ఏకాంతసేవ పీఠిక
- 2) రేడియోలో పుట్టపర్తి ఇంటర్వ్యూ శీర్షిక - 'తెలుగువాడు' పరిచయకర్త డా॥ రామూరి భరద్వాజ, ది. 30-1-1986
- 3) 'తెలుగులో ఆశు కవిత్వం' సిద్ధాంత వ్యాసము డా॥ కె. కమలాకుమారి
- 4) 'బహుముఖ ప్రజ్ఞానిధి డా॥ పుట్టపర్తి' జానుమద్ది హనుమచ్ఛాస్త్రి ది. 28-8-1987 ఆంధ్రప్రభ ఆదివారం అనుబంధము
- 5) పాదుకా పట్టాభిషేకంతో దశరథుడి పాత్ర ధరించి ఎంతటి ప్రేక్షకుడి నైనా కంటతడి పెట్టించి యుండిరి - ప్రైడి లక్ష్మయ్య పేజి 380
"జ్ఞాపకాలు-వ్యాపకాలు" తెలుగు విద్యార్థి ప్రచురణ
- 6) 'తెలుగు హరికథా సర్వస్వము' - తూమాటి దోణప్ప పేజి 434
- 7) "నాకానాటికి చందస్సు కూడా రాదు. తిక్కన భారతము చదువుకు మాత్రము అంపాడు" పుట్టపర్తి 'ముందుమాట' పెనుగొండ లక్ష్మి
- 8) 'మధుర స్మృతులు' కలచపేడు శ్రీనివాసాచార్యులు
'సాహితీ విస్మేరం' పుట్టపర్తి సన్మాన సంచిక
- 9) పీఠిక - సిపాయి పితూరి - పుట్టపర్తి
- 10) "He Lived for some time in an ashram when he was Young boy" పుట్టపర్తి సన్మాన సంచిక
- 11) 'మహాకవి పుట్టపర్తి' - కె. సుబ్బయ్య
సర్వోదయ పబ్లికేషన్స్, ప్రొద్దుటూరు

- 12) శ్రీమతి పుట్టపర్తి కనకమ్మ జానుమద్ది హనుమచ్ఛాస్త్రి
'సాహితీ విస్మేరం' పుట్టపర్తి సన్మాన సంచిక
- 13) పీఠిక - శివతాండవము - పుట్టపర్తి
- 14) ఇంటర్వ్యూ 'సంఘర్షణ' పత్రిక - ప్రొద్దుటూరు
- 15) 'మహాకవి పుట్టపర్తి' కె. సుబ్బయ్య - పేజీ 27
- 16) "బహు భాషా వైదగ్ధ్యం" - స్వామి శివశంకర శాస్త్రి
"సాహితీ విస్మేరం" పుట్టపర్తి సన్మాన సంచిక
- 17) రేడియోలో పుట్టపర్తి ఇంటర్వ్యూ
పరిచయకర్త డా॥ రావూరి భరద్వాజ ది. 30.1.1988
- 18) "నేను దర్శించిన పెద్దలు" - పుట్టపర్తి
- 19) 'శ్రీమతి విట్ డొరసానే నాకు ఇంగ్లీషులో నాలుగు ముక్కలు తెలిసే
టట్టు చేసింది' - పుట్టపర్తి 'నేను దర్శించిన పెద్దలు'
- 20) 'అయన బౌద్ధ వాఙ్మయములో బాగా కృషి చేశాడని ఎనికేడ'
సవ్యాంధ్ర సాహిత్య పీఠులు - తృతీయ భాగము పేజీ 493
కురుగంటి సీతారామయ్య - పిల్లలమఱి వేంకట హన్మంతరావు
- 21) చూడుడు "సాహితీ చిస్మేరం" - పుట్టపర్తి అభినందన సంచిక

జాతీయ భావకావ్యములు

పెనుగొండ లక్ష్మి

పుట్టపర్తి రచించిన అంద కావ్యములన్నియు చరిత్ర భూమికగా కల్గి జాతీయ భావమునో, భక్తి భావమునో ప్రబోధించునట్టివి. క్షేత్ర మాహాత్యమును వర్ణించినను స్మృతి గీతములు రచించినను, మహాపురుషులను కీర్తించినను. వారి జీవిత చరిత్ర ములను విశ్లేషించినను కవికి చరిత్రాంశములు ఆధారమయ్యెను.

చారిత్రక సంఘటనల ద్వారా దేశభక్తిని, పౌరాణిక సంఘటనల ద్వారా భక్తిని ప్రవర్తిని, భావ కవితవ్య ప్రేరణచే ప్రేమ గీతములను, అభ్యుదయ కవితవ్య ప్రభావముచే ప్రగతి భావనలను పుట్టపర్తి ప్రకటించెను.

సౌలభ్యము కొరకు చరిత్రలోని కొన్ని సంఘటనలనాధారముగ వర్ణింపబడిన కావ్యములను చారిత్రక కావ్యములుగ పరిగణింపవచ్చును. ఆట్టివి పెనుగొండలక్ష్మి సిపాయి పితూరి, గాంధీజీ మహాప్రస్థానము. ఈ కావ్యములు జాతీయ భావమును ప్రబోధించినవి.

చరిత్ర మానవ జీవితమును గూర్చి వివరించును. కావ్యము మానవ జీవితమును వర్ణించును. ఈ రెంటియొక్క సమ్మేళనమే చారిత్రక కావ్యము. దీనినే విమర్శకులు చరిత్రక ప్రభావితమగుచున్న సాహిత్యము మరల సృష్టించుచున్న చరిత్రమే “చారిత్రక కావ్యము” అనిరి.¹ కావి సృష్టించుట అనుటకంటే వర్ణించుట అనుట మంచిది.

కావ్యమునకు, చరిత్ర కావ్యమునకు స్వల్ప భేదము కలదు. కావ్యమునందు కవికి స్వతంత్రత హెచ్చు. తనకు ఇచ్చవచ్చిన కల్పనలు చేపకొన వచ్చును. చారిత్రక కావ్యమున అట్లు కాదు. సత్యమునకు దూరము కాక చరిత్రకు కావ్యత్వము కల్పింపవలెను. కేవలము సత్యమైన చరిత్ర ఇతివృత్తముగా చేయబడిన రచన మాత్రమే కావ్యస్థితిని పొందదు. రమ్యమైన కాల्పనిక వాతావరణము, అలంకారికమైన కైలి మొదలగు కవిత్వాంశములున్నప్పడే అది కావ్యమగును. చరిత్రలోని ఏదో ఒక కథ కావ్యముగా మారుటలో కొంత కల్పన తప్పనిసరిగా తోడుపడవలెను. అప్పుడు చరిత్ర కావ్యము సత్యా సత్యముల కలయిక కలదగుచున్నది. కావున చారిత్రక కావ్యము రచించుట కష్టసాధ్యము. దాదాపు పదిహేడవ శతాబ్దము వరకు వచ్చిన చారిత్రక కావ్యములలో కల్పనలు అధికమై సత్యము మరుగున పడినదని విమర్శకులు చెప్పుచున్నారు.²

చరిత్ర చదువుటవలన పాఠకులు పూర్వికుల జీవన విధానము, సమాజ పరిణామములోని మేలు గీళ్ళు అవగతము చేసుకొని ప్రస్తుత సమాజము ముందుకు సాగిపోవుటకు తగిన ఆలోచనలు చేయుదురు. కాని సాధారణముగ చరిత్ర చదువుట కొందరికి విసుగును కల్గించును. చరిత్రలోని సంఘటనలకు కావ్యత్వము కల్పించి రమ్యముగ చెప్పినచో పాఠకుల హృదయములు రసవంతములగును. రసవంతమైన అనుభూతి హృదయమున గాఢముగా నాటుకొని భవిష్యజ్ఞీవనమునకు తగిన ఆలోచనోత్సాహములు కల్గించును. అసత్యముగాని అంశములు కవి ప్రతిభతో మేళవింపబడి సర్వజనాదరణీయముగ రచింపబడవలెను. ఇట్టి రసవంతములగు చారిత్రిక కావ్యములు రచింపబడవలయునన్న కవులకు బలమైన ప్రేరణ యుండవలయును. వ్యక్తిగతమైన ప్రేరణకన్న సామాజికమైన ప్రేరణ, కవి ఎన్నుకొను ఇతివృత్తమును విశ్వజనీనము కావించును. సందోమ్మిదవ శతాబ్దిలోని భారత స్వాతంత్ర్యోద్యమము కవులకు గొప్ప ప్రేరణ కల్పించినది.

స్వాతంత్ర్యోద్యమ కాలములో భారతీయులలో దేశభక్తిని పెంపొందింప జేయుటకు, వారికి ప్రేమ, భక్తి భావనలు ఇనుమడింపజేయుటకు కవులు గత చరిత్ర వైభవమును గానము చేసిరి, పరాక్రమవంతులైన చరిత్ర పురుషుల సాహసగధలను కావ్యములుగా రచించిరి, చక్రవర్తులు పరిపాలించిన నాటి వైభవమును వేనోళ్ళ కీర్తించిరి. పౌరాణిక ఇతివృత్తముగాగల ఖండ కావ్యములు అధికముగా రచించిరి. జన్మభూమియొక్క గొప్పతనమును వర్ణించి, ఈ భూమిని పరాయిపాలన నుండి విముక్తిచేయుమని కొన్నిచోట్ల వ్యంగ్యముగను, కొన్నిచోట్ల సూటిగను వ్యభోధించిరి.

తెలుగులో వచ్చిన నవ్య కవిత్వము పొందిన ప్రేరణలను గూర్చి విమర్శకు లిట్లు వివరించిరి. "తెలుగు భాషలో ఈ ఆధునిక కవిత్వానికి బాహిరమైన ప్రేరణలు రెండు. పాశ్చాత్య సంస్కారము, నవదేశములో సాగుతున్న స్వాతంత్ర్యోద్యమము. అంతరంగ ప్రేరణలు రెండు. క్షీణప్రబంధయుగంలో శిథిలమైపోయిన తెలుగు కవిత్వానికి కొత్త సంవిధానాన్ని, అభివ్యక్తినికూర్చడం, ఎప్పుడో తోల్పోయిన జాతి ఆత్మను అన్వేషించి దర్శించి దాన్ని మళ్ళీ కవిత్వంలో వునఃప్రతిష్ఠించడం." 3

విమర్శకులు చెప్పిన స్వాతంత్ర్యోద్యమ ప్రేరణలు కలిగిన చారిత్రిక కావ్యములు, క్షీణప్రబంధయుగములో శిథిలమై పోయిన సంవిధానమును తెలుగు కవిత్వమునకు క్రొత్తగా సమకూర్చినవి. జాతిఆత్మను అన్వేషించి దర్శించి కవిత్వంలో

పునఃప్రతిష్ఠించినవి. “అంధ్రప్రశస్తి, హంవీక్షేత్రము, పెనుగొండ లక్ష్మి, రాజా ప్రతాపసింహ చరిత్ర” మొదలగు చారిత్రకేతివృత్త కావ్యములిట్టివే. తెలుగుభాషకన్న ముందు వంగభాషలో రచింపబడిన బంకించంద్ర చటర్జి “వందేమాతరగీతము” ఒక మంత్రమువలె వినదమువలె మాతృదేశ రూపమును కన్నులకు కట్టినట్లు వర్ణించినది. జాతిభౌతిక, మానసిక, ఆధ్యాత్మిక, శక్తులన్నింటికీ ప్రేరణగా వందే మాతరగీతము వేదముషివాక్కువలె విరచింపబడినది. తెలుగుదేశమున చిలకమర్తి రచించిన “భరతఖండంబు చక్కని పాడియావు” అను పద్యమున నాటిదుర్దశ వర్ణింపబడినది. ఈ విధముగ భారతజాతిని జాగృతముచేయుటకు జాతిఆత్మను సాక్షాత్కరింపజేయుటకు కవులు రచనలు చేయసమకట్టిరి.

అంధ్రదేశములో స్వాతంత్ర్య గీతికల నాలపించిన కవులు రాయప్రోలు, అబ్బూరి, దువ్వూరి, విశ్వనాథ, బసవరాజు, కొడాలి, గరిమళ్ళ సత్యనారాయణ, జాషువ మొదలైనవారు. వీరు తమతమ గీతములద్వారా, పద్యములద్వారా, స్వాతంత్ర్య భావనోద్దీప్తి కల్గించిరి. రాయప్రోలు సుబ్బారావు “వీదేశమేగినా ఎందుకాలిడినా పొగడరా నీతల్లి భూమిభారతినీ” అని భారత జాతీయ భావమును ప్రబోధించెను. దువ్వూరి రామిరెడ్డి “స్వాతంత్ర్యరథము” మొదలగు రచనలలో జాతీయోద్యమ భావములు ప్రకటింపబడినవి. ప్రాచీన చారిత్రక జాన్నత్యము, వీరుల వికృతము శిల్పములు మొదలగు వాటివ్యతిరేకము ఈ రచనలయందున్నవి. అబ్బూరి రామకృష్ణారావు “పృథ్వీప్రశంస” గేయములో ఈ భూమిని మానవ జీవనమునకు కేంద్రముగా ధర్శించిరి.

1924-25 ప్రాంతములో దామరాజు వుండరీకాక్షుడు జాతీయ భావనతో నాటక కములు రచించెను. ‘గాంధీవిజయము’ ‘పాంచాలీ పరాభవము’ మొదలగు నాటకములలోని పద్యములు నాటిరాజకీయ పరిస్థితిని ప్రతిబింబింపజేయుటయే గాక తీవ్రమైన ఉద్దేశమును ప్రదర్శించినవి. ఈయన సూటిగా తన భావములన్నిటా వెల్లడించినాడు.

“కత్తులులేవు కూలమును గాండివమున్ మొదలేహుళక్కి-నో
రెత్తిప్రచండ వాక్పటిమనేనియు జాటడు వైరిమీద దం
దెత్తగ సేనలేదు బలహీనము కాయము కోవతాపముల్
బొత్తుగనున్న అట్టివరమూర్తి మనోబలకాలి గాంధీజీ
యెత్తి నమస్కరించి స్మరియించెద మెప్పున్వరాజ్యసిద్ధికిన్ 4”

అ కాలములోనే గత చరిత్ర వైభవమును గానము చేసిన ఖండకావ్యము హంపీక్షిత్రము. దేశ భక్తిని జాతీయ భావనను గత చరిత్ర వర్ణనము ద్వారా ఈ కావ్యము ప్రబోధించెను.

‘నర్తనశాలలో ప్రణయ నాట్యమొనర్చిన భీమ బాహువై
వర్తన మధ్దు కీచకుని వంతితి హసములోన తెల్లు భూ
భర్త పసిండి పాలవయి బారిన ప్లేచ్చుల కంటి చూపులన్
వర్తిలుకీచకత్వముల వంతున కొక్కడు లేడె భీముడై⁵

ప్లేచ్చులు కీచకులు కాగా భారతీయులను ఒక్కొక్కని భీమునిగా తయారు కమ్మవి కవి ప్రబోధించెను.

“స్వాతంత్ర్యలక్ష్మి విశాల సేవలకు జీవితమును నేదీసి పెట్టినాడ
బ్రహ్మాండ మంత విపత్తు వచ్చిన నోర్తునించుకేనియు చింతింపబోను
బరతంత్ర గతినొందు వైభవంబునకన్న స్వాతంత్ర్యమున వచ్చు చాపుమేలు⁶”

అనెడి ప్రణాపుని పతిజ్ఞ ద్వారా దేశభక్తిని ప్రబోధించిన రాజా ప్రణాప సింహ చరిత్ర స్వాతంత్ర్యోద్యమ కాలములోనే రచింపబడిన చారిత్రకేతి వృత్తము గల మహా కావ్యము. ఇది అన్యతంత్ర జాతికి స్ఫూర్తి గ్రంథము వంటిదని పేర్కొని⁷.

ఇంచుమించు ఇదే కాలమున రచింపబడినది పుట్టవర్తి నారాయణా చార్యుల ‘పెనుగొండ లక్ష్మి’ పెనుగొండ ప్రాంతమున గల శిథిలవశేషములను దర్శించుట వలన కలిగిన అనుభూతి ఈ కావ్యమున జాతీయ భావ స్ఫూర్తకముగ ప్రబోధించబడినది.

ఈ కావ్య రచనా కాలము గూర్చి భిన్నాభిప్రాయములు గలవు. కవి తన పన్నెండవ ఏట ఈ కావ్యము రచించినట్లు పీఠికలో తెలిపియున్నాడు, అతని మిత్రులు పడునాలుగవ సంవత్సరమున వ్రాసినాడనియు పంథొమ్మిదవ సంవత్సరమున వ్రాసినట్లనినాడనియు తెల్పిరి.⁸ ఈ విభిన్నాభిప్రాయములన్నిట సమన్వయించు కొనవచ్చును. బాల్య జీవితమున పెనుగొండను గూర్చి ప్రగాఢమైన ప్రభావము పొందిన కవి తన చిన్ననాటినుండి అప్పుడప్పుడు రచించిన ఖండికలు ఒక పుస్తక రూపమును పొందువరకు కొంత సమయము వట్టియుండవచ్చును. దేశబంధు, ముద్రాక్షరశాలలో ‘పెనుగొండలక్ష్మి’ మొదటిసారిగా పంథొమ్మిది వందల ముప్పది ఆయిదులో (1935) ముద్రింపబడినదని తెలియుచున్నది.⁹ దీనిని బట్టి హంపీక్షిత్రము

తరువాత పెనుగొండలక్ష్మి వెలుగు చూచినదనియు, రాజా ప్రతాప సింహ చరిత్ర రచనాకాలము నాటిదనియు స్పష్టమగుచున్నది.

ఈ ఖండ కావ్యములో పన్నెండు ఖండికలు కలవు. అవి వరుసగా 1) ముదల 2) ఊరడింపు 3) కోట 4) రణభూములు 5) రాజవీధి 6) రామ బురుజులు 7) దేవాలయము 8) శిల్పము 9) బాబయ్య గోరి 10) గగనమహాలు 11) కడచూపు 12) తెలుగు రాయడు.

ఈ ఖండికలలో కవి పెనుగొండకు సంబంధించిన చరిత్రాంశముల వివరణ కన్నను నాటి దుస్థితిని గూర్చిన వర్ణనము ద్వారా జాతీయ సంపదను తిరిగి కాపాడుకొనవలెనను ప్రబోధమును కల్పించెను. హైందవజాతికి వెన్నుబలములైన మూల్యములను వివరించి జాతి చైతన్యమును జాగృతము చేయుట ఈ ఖండ కావ్య తాత్పర్యముగా కన్పించును.

‘ ముసుల లేజో బలంబున వేదమంత్రముల్

జ్వలనోపమంబులై వెలయు వఱకు

దాతలనాటి యుత్తమ తత్త్వ సంపత్తి

సుంతైన నెడభాయ నంతవఱకు

మా తల్లి పూర్వుల మహిమ బాటలు గాగ

నల్లి, యుయ్యాలూచు నంతవఱకు

తలగోసి యిచ్చు స్వార్థ త్యాగ రోచిస్సు

మాతోడు నీడయై మలయు వఱకు

నీ జగములన్ని యొక్కపే యోజగూడి

యెత్తి వచ్చిన గాని మాయంప లేవు

భావనాకాశ వంచ రత్నబలరుక్మి

హస్య హైందవ సూర్య కరస్యవంతి’

ఈ పద్యము దేవాలయమును ఖండికలోనున్నది. భారతజాతి ధర్మ సాధమునకు మూలము దైవీ భావన. దైవీభావనకు కేంద్రము దేవాలయము. ఈ దేవాలయములు శిథిలమగుటకు కారణములు వైదేశిక ఆధర్మశక్తులని కవి పరోక్షముగ తెలుపుచున్నాడు. తాత్కాలికముగ అస్వతంత్రుల అను చీకటి జాతిని అవరించినను అది శాశ్వతము కాదని, తరతరములుగా జాతి వెన్ను బలములుగా వచ్చిన మానవతా మూల్య

ములున్నంతవరకు జాతికి వతనము లేదని భవిష్యత్తుపై అకుంత విశ్వాసమును కవి ప్రకటించెను. ఈ విషయమును శ్రీ అరవింద యోగి ఇట్లు చెప్పిరి.

‘ మహా పురుషుల తపస్సు, స్వార్థ త్యాగుల
కష్ట స్వీకారము, సాహస వంతుల ఆత్మ
విసర్జనము, యోగుల యోగశక్తి, జ్ఞానుల
జ్ఞాన సంచారము, సాధువుల విశుద్ధి ’

ఇవన్నియు ఆధ్యాత్మిక బలమునకు జన్మస్థానములు. ఒకమారు ఈ సకల విధమైన పుణ్యము భారతమును సంతోషనీ సుధయందు ముంచి యెత్తి మృతజాతిని సజీవముగను తేజోవంతముగను చేసి ఉద్ధరించును,¹⁰

ఈ విశ్వాసము కవికి ఆత్మనంటి యుండుటవలన,

‘ కాలమును హంతకారి కుస్తీలయందు

చీల్చివై చెను మనసుధా జీవనంబు’

(రాజవీధి-9)

అని వాపోయి గత చరిత్ర స్మరణము చేత, వ్యస్తతి చేత నూతనోత్తేజము పొంది ‘హైందవ సూర్యకర స్రవంతి’ అనాచ్ఛాదితము అవిచ్ఛిన్నము అని చాటినాడు.

కావ్యారంభమున జాతిని గూర్చి జాతి పోగొట్టుకొన్న సంపదల గూర్చి విర్వీర్యమైన ఆంధ్ర శక్తిని గూర్చి ఆవేదన ప్రకటింపబడినది.

తమ ముల్బాల్కులు జాచు జీవిత వ్యబంధం బండు నొక్కప్పుడే
ని మనోజ్ఞంబులు పండు వెన్నెలలు లేనే లేవు.....

.....

రుజా

భయమునాహము కుష్క జీవితము లభ్యా ఏమి సాధింతుమే

(ఊరదీంపు-8)

ఉలి చేరాలకు చక్కిలింతలిడు కిల్లులు, గండ పెండేరములు తొడిగించుకున్న కవులు కన్నడ రాజ్య పైభవశ్రీలు. కాలగర్భమున కలసిపోగా నిశ్శబ్దము పాడువడిన కోట గోడలలో తాండవించుచున్నదని కవి ఆవేదన పొందెను. పుడమియందు స్థూ దుఃఖములు ‘నిత్య సంభూతి’గా భావించి ఆవేదనను అభిగమించి గత వైభవమును స్మరించెను.

గత వైభవ స్మరణముతో దర్శించిన ప్రతి వస్తువు వీరోచితముగ నాటి జాతి పౌరుష ప్రతాపములకు దీటుగ దర్శనమిచ్చినది. కోటను జూచి కవి

అదిమా కోట విపక్షవక్ష హృదయోద్యద్యక్తభారోఘముల్
పది వేల్పారులు చప్పరించి దిశలెల్లన్ దద్దరిల్లంగ బే
రెన గాండ్రించిన యట్టి కోలుపులి నేడీరీతి వాపోవుచు
న్నది దుర్దంత జరాభరక్రమ విభిన్నాంగంబులన్ స్థాదరా;

(కోట-1)

కోటను కోలుపులిగా వర్ణించి, నేడది జరాభరము చేత వాపోవుచున్నదని చెప్పుటలో నాటి ఆంధ్ర పౌరుషము నేడు పరదాస్యము వలన కృంగిపోవుచున్నదను విషయము కూడా ధ్వనించుచున్నది.

చరిత్రలో భర్తలకు శౌర్యస్ఫూర్తి కల్గించి, వారిని సమరోన్ముఖులుగా జేసిన వీర నారీమణులు వర్ణింపబడిరి. స్త్రీలకు కూడా స్వాతంత్ర్య భావన కలిగించుటకీ వర్జన చేయబడినది. స్వాతంత్ర్య సమరములో పాల్గొను పురుషులకు స్త్రీల నుండి ప్రోత్సాహము కలుగవలెనను ప్రబోధము ఇట్లు ధ్వనించుచున్నది.

..... ప్రేమ మాధుర్యసం

భరితాలౌ కడగంటి చూపులు నిజ పాగ్గజేకు పైనంబుకై

తిరమా నవ్వుల వెన్నెలల్లానిపి పాడేయంబుగా నిచ్చి చె

చ్చెర రండంచును బల్కు నాంధ్ర రమణీశ్రీ నెంతున శ్రాంతమున్

(రాజవీధి-10)

గగన మహాలు అను శీర్షికలో నాటి సౌధమును రాజ్యలక్ష్మిగను కవికుమారిగ తత్వార్థదాయిగ సంభావించుటచే విజయనగర పాత్రాజ్య స్వర్ణయుగము ధ్వనింపబడెను. ఇట్టి ఉన్నతోన్నత స్థితికి కారణము “ఆంధ్రోల్పోగత” స్వాభిమానమని “దయాశాంతులని” కవి ప్రజలకు జ్ఞాపకము చేసెను. క్రమముగ దయాశాంతులు హృదయముల నుండి తొలగిపోయి, స్వాభిమానము పరస్పరాహంకారము వలన దురభిమానమై

మనకపు పాము కాటు వలె మత్సరమాత్మను చీల్చివైచితై

వన మొనరించుకొన్న గరువమ్మున నన్నలు దమ్ములెల్ల వే

క్కినమున మొత్తులాడిరట.....

(రణభూములు-11)

గరువంతో తగ్గిన అనైక్యత వలన పైదేశకుల పాలన స్వదేశములో నిలదొక్కుకొనుటకు కారణమైనది.

ఒకానొక కాలములో భారతదేశమున మాణిక్య సంపద 'రానులు పోసి బీభృలను దివారాత్తములు' అమ్మినారని ఈ విచిత్రతను కనుగొని పాశ్చాత్యులు భూత భవిష్యత్కాలములో ఇట్టిది అపూర్వమని 'ఈడ్పాల్ గ్రహ బుద్ధులై' దేశ సంపదను తరలించుటకు వ్యాపార నిమిత్తముగా ప్రవేశించి క్రమక్రమముగ దేశమునాక్రమించి ప్రజలను బానిసలుగ చేసికొన్నారని అస్వతంత్రత ఏర్పడుటకు గల కారణములు వివరింపబడినవి. అవేదనతో ధృతి మాతను "అంధుల రక్తనాశముల జిల్కం రాదే తేజంబులన్" అని కవి అర్థించుట కనిపించును.

శిథిలమైన కోటగోడలు, వాటిలోతలచాచుకొను ఘోర ఘాతాలు, గవ్వలములు అస్వతంత్ర సమాజములోని పాలితులు పాలకుల ప్రతీకలుగ వర్ణింపబడినవి.

తలలన్ వ్రాలిచి దీర్ఘకాలముగ నిద్రపోవునీ కోట గోడలలో దాగిలి మాతలాడుకొనుచుండన్ ఘోర ఘాతాలు గ

వ్వలముల౪వల గొల్వదీరగను.....

(ఊరడింపు-4)

తలలు వంచి దీర్ఘకాలముగ కోటగోడలు నిద్రపోవుచున్నవని చెప్పుటలో తరుష్క, ఫ్రెంచి, డచ్చి, పోర్చుగీసు, అంగ్లేయజాతుల దాడులవలన స్వశక్తిని కోల్పోయి బానిస తనమునకు అలవాటుపడి తలలు వంచుకొనిన భారత జాతి ధ్వనింపబడుచున్నది. ఈ విధముగ తలలు వాల్చి నిదురబోవుచుండిన కోట గోడలలో కొలువు చేయుచుండిన పైదేశిక ప్రభుత గుడ్ల గూబలుగ గవ్వలములుగ చెప్పబడినవి. అందులకే కవి ఇంతకాలము నిద్రబోవు ఈ జాతి "రక్తంబందు మాహాత్మ్యముల్" లేవా అని ప్రశ్నించినాడు.

ఈ విధముగ మొదట ఆంధ్రజాతి పతనావస్థను చెప్పి తరువాత భారతజాతి పతనావస్థను ప్రతీకాత్మకముగ వర్ణించుటలో పాగ్రంతీయాభిమానముదాటి కవిజాతీయాభిమానిగా ఎదిగి వచ్చుట కనిపించుచున్నది. పుడమియందు సుఖ-దుఃఖ సంచూతి నిత్యమని భావించి భవిష్యదాశీరణముల సూహించి నిద్రాణమై యున్న జాతికి ఉజ్వల భవితవ్యమున్నదను అశంస కవి అలంకారికముగ ప్రకటించెను.

అమితౌద్ధత్యముతోడ గూఢకషణంబై పారు కాలఁపవా
హము, ప్రావృడ్డ న మేఘజాలము తిరంఘాః యింకరావాళర
త్సమయంబుల్ మృదురీతిబల్కుగవిహంసల్ బుట్టరాలోకమాం
ద్యమునిద్రింపద! పిచ్చితల్లి, ఇటులేలా! సంకుచద్భావముల్:
(ఊరడింపు-13)

ఈ పద్యమున “పిచ్చి తల్లి” అని ప్రకటించబడిన ఊరడింపు పెనుగొండ లక్ష్మికి ప్రతీకగానే గాక భారత మాతీననియే చెప్పవలెను. ఇందు వర్ణించబడిన శరదాగమనము భారతజాతి స్వాతంత్ర్య జైత్ర యాత్ర సిద్ధించెడి అనుకూల సమయము. వీరరసోద్దీపకము, అందువలన దేశమున తాత్కాలికముగా అచ్చాదించబడిన అస్వంతంత్రత యను “ప్రావృడ్డ న మేఘజాలము” స్థిరముకాదని చెప్పబడినది. మృదు రీతి బల్కు కవి హంసలు బుట్టి జాతిని జాగృతము చేయుదురని స్థామరితనము నశించి పోవునని భవిష్యత్ విజయావకాశములు ప్రకటించబడినవి. అందులకే ఖండికల చివర తెలుగు రాజైన శ్రీకృష్ణదేవరాయలను అదర్శముగా నిలిపి ఖండకావ్యము పూర్తియైనది.

ఈ విధముగ ఈ ఖండికలలో చారిత్రకాంశములను ఊతగా గొని అంద్రాభిమానముతో పాటు జాతీయాభిమానమును ప్రకటించి ప్రతీకాత్మకముగా ఆలంకారికముగా గతవైభవమును స్మరించుటయేగాక స్వాతంత్ర్య సమరొన్ముఖుల మైనచో తప్పక విజయము సిద్ధించునను ప్రబోధముచేయబడినది.



సిపాయిపితూరి

1857లో జరిగిన సిపాయిల తిరుగుబాటు భారతదేశ చరిత్రలో పృథమ స్వాతంత్ర్యోద్యమము. ఈ ఉద్యమ సన్నివేశమే ఈ కావ్యేతివృత్తము.

ఏ దేశమందైనను ఏ జాతియందైనను అవిచ్ఛిన్నముగా సాగివచ్చు నాగరికత ఆయా ప్రజల జీవన విధానములను సాంఘిక రాజకీయ ఆర్థిక పరిణామములనంటిపెట్టుకొనియుండును. జీవన విధానములో సాంఘిక రాజకీయ విధానములలోని మార్పుల వలన పెద్దయెత్తున పరిణామము సంభవింపదు, సమాజ సంక్షేమమునకు విరుద్ధమైన ఆర్థిక అసమానత, మనసు ప్రగాఢముగా విశ్వసించిన మతధర్మమునకు విరసన జరిగినపుడు జాతి యావత్తు జాగృతమై పునరాలోచనము పొంది పునఃసృష్టికారకై పరితపించి పురోగమించును. ఈ విధమైన తీవ్ర పరిణామమే 1857లో జరిగిన పృథమ భారత స్వాతంత్ర్యోద్యమము. ఈ ఉద్యమ సారధులైన సిపాయిలు బ్రిటిష్ పాలకుల నెదిరించి స్వాతంత్ర్యేచ్ఛను ప్రకటించిరి. ఇది బ్రిటిష్ వారి చరిత్రలో తిరుగుబాటుగా (Mutiny) గా వ్యవహృతమైనది. 11

ఇది కేవలము ఒక్క నైనికులయందు కలిగిన జాగృతమేకాదు. నాటికి నామమాత్రా వశిష్టులైన ప్రభువులయందు జమీందారులయందు, మతాధికారులయందు పౌరులయందు అంగ్లేయుల పరిపాలన యెడల విముఖత అధికమై యుండినది. 12 సర్వే సర్వత్ర వ్యక్తమైన ఈ నిరసన భావమునకు కారణము కావ్యమునందిట్లు పరితమైనది.

సంపదలెత్తి నారు నవజాతుల రత్నములత్తినారు నై
లింప విఘాతి శోభిలు ధరితిని వీడుగ నెత్తి నారు నై
య్యంపు వచస్సులాడి భరతావని దాస్యము విత్తి నారు బై
ముంపగ బూనినారు మతమున్ మనపాలిటి భాగ్యశేషమున్

(సిపాయి పితూరి-28)

మన పాలిటి భాగ్యశేషమైన మతమునందు వారి పృథేకము అత్యంత తిరస్కార హేతువైనది. దేశములో తలయెత్తిన ఈ తిరస్కారము తొలుత సిపాయిలు ఎదిరించుటతో పృథ్వీ దళకు చేరినది. దాదాపు దేశములోని అన్ని రాష్ట్రములలోని

సైనికులు ఒకేసారి ప్రభుత్వమునకు ఎదురుతిరిగిరి. మీరబ్ నందు బ్రిటీష్ పాలకుల నెదిరించి ఢిల్లీ కోట వరకు రణము సల్పిన సిపాయిల పీఠవిక్రమము ఈ కావ్యము నందు వర్ణింపబడినది.

మీరబ్ ప్రదేశమున సైనికులు సమావేశమై తమ కష్టనష్టములు చర్చించు కొని సమైక్యముగ పోరాడుటకు ఉద్యమించిరి. హిందూ-ముస్లిమ్ అనుభేదము మరచి శతృత్వములు మరచి ఐక్యమై కార్యసాధనకు పూనుకొనిరి. ఈ సన్నివేశముతో కావ్యమారంభమైనది.

మీరటునందు కీతల సమేదితమా నొక చెట్టు నీడలో
జేరిరి విప్లవ జ్వలిత చిత్తులు గత్తులనూది కూరుచు
న్నారల వక్ర శౌర్య పరిణధులుఁబింగళనేత్రృదృష్టినన్
బారికి నిల్చి భాగ్యరమ బద్ధైద మంచను నట్టి గన్నులన్

(సిపాయి పితూరి-7)

1957 మార్చి ఇరువది తొమ్మిదవనాడు మంగల్ సింగ్ అను సిపాయి కలకత్తాకు పదహారు కిలోమీటర్ల దూరమునందు సైనిక ప్యాహము సతిక్రమించి మత సంరక్షణార్థమై ఎదురుతిరిగి పోరాడవలసినదిగా తన సహచరులను హెచ్చరించెను¹³ చరిత్రలోని ఈ సైనికుని చర్య కావ్యమునందు పర్ణింపబడినది. మీరబ్ నందు సమావేశమైన సైనికులలో నొక్కడైతే వారలనుద్దేశించి వ్యసంగించెను.

అందరిలోన నొక్కడు సమున్నత వక్షడు శౌర్యవహ్నిని
ష్యండి విలోచనుండు రభసంబుగలేచి కరంబు వీచినం
క్రందన సూతిసీతి నిటుగా బలికెన్ జిటి తమ్ములార భా
గ్యేందిర గాంచియున్నది సమీత సంగర రంగమందునన్

(సిపాయి పితూరి-8)

నాటి సైనికుల తిరుగుబాటునకు కారణములు రెండు. ఒకటి సైన్యములో అధికార భేదము. రెండవది మతసంబంధమైన ఉద్రిక్తత.

దేశీయ సైన్యముతోనే ఈ దేశములోని రాజ్యములు బ్రిటీష్ వారు జయించిరి. నామ మాత్రముగనున్న విదేశీ సైన్యములకు అధిక వేతనములు, సౌకర్యములుండినవి. స్వదేశీ సైన్యమునకగు ఖర్చునకన్న విదేశీ సైన్యమునకు పెద్దది ఖర్చు మూడువంతులు ఎక్కువ. ఎంతటి ధైర్యసాహసములు ప్రదర్శించినను వారు విదేశీ సైనికుల క్రిందనే

పని చేయవలసి వచ్చినది. మీదు మిక్కిలి గుర్తింపు కూడ నుండెడిది కాదు. కుటుంబ పోషణకై సైనిక వృత్తి చేబట్టిన సిపాయిలకు చాలీచాలని జీతములతో అసౌకర్యము లతో అతికష్టమైన జీవితమును గడుపవలసి వచ్చెను. ఈ విషయమును కావ్యమిట్లు వర్ణించినది.

వేలకు వేలు జీతాలు వారికి నెంత
వడి నోరుదెరచిన బదులు మనకు
'దర్జా' దొలంకు సౌధాలు వారలకుజీ
కటి పుట్టలై నట్టి కుటులు మనకు
క్రొత్త క్రొత్తని నీటుగుడ్డలు దొరలక
క్రూరరాని ప్రాత చింపిరులు మనకు
వివిధంబులయి నట్టి విందు లవ్వారికి
గొంతులో దిగనట్టి కూడు మనకు

త్రాగి తూగుట వారి నిత్యవిధి-మనకు
గోరి కొన్నను మజ్జిగ నీరులేదు
స్వర్గముననుండి దిగిన దేవతలు వారు
బ్రతుకరానట్టి పశువుల పదువు మనము

(సిపాయిపితూరి-18)

ఈ విధముగ హేయమగు జీవితము గడుపు సైనికులకు బ్రిటిష్-ప్రభుత్వాధికారులు, నాయకులుగానున్న విదేశీ సైనికులు నీచమైన పదజాలముతో ప్రవర్తనతో ఆవమానించెడి వారు. ఇది సైనికుల ఆత్మాభిమానమునకు సహింపరాని విషయమయ్యెను.

“గౌరవముదక్కి నశించుటకేనా ధరనొక వీరజాతీ” అని ఆత్మగౌరవము భిన్నపరచు కంపెనివారిపై కక్ష మొదలై నది. మరియు తమ సహాయముచేతనే జయించిన రాష్ట్రములనుండి అంగ్లేయులు తమదేశమునకు సంపదలు తరలించుటగూడ సిపాయిల దృష్టికి వచ్చినది.

“బవ్యమైనట్టి దేశ సౌభాగ్యలక్ష్మి
పోయినది- పోవుచున్నదభ్యుదయదాటి”

వ్యాపారమును పేరున “నాల్గు కూపారములు” దాటి వచ్చిన “ఆత్మంభరులైన” యాంగ్లల ఈ ఆత్మాశ్రయ గమనించి,

“ సంపదలదోచి వేరుదేశమునకెచటి

కెత్తిపోదురు యెటుల జీవింప నేర్తురు.

అని గర్జించినారు. మరియు అసైనికుల కూటమిలోనికి కొందరు మతకర్తలు పగవేళించి దేశపరిస్థితి వివరించిరని చరిత్రవలన తెలియుచున్నది.

“శ్రీలను మానభంగముచేయుట, దేవాలయములు మసీదులను నాశనముచేయుట హైందవ సంప్రదాయములైన దత్తస్వీకారము సహగమనము ఇత్యాది విషయములతో జోక్యము కలుగజేసికోవడము, దేవాలయములకు దానధర్మ సంస్థలకు ఇచ్చిన మడి మాన్యములు లాగుకోవడము, అన్నింటికంటె ముఖ్యంగా భారతీయ పూజావిధాన సంప్రదాయములను శ్రద్ధవరచడమూ-14” మొదలగు అంశములు సైనికుల దృష్టికి వచ్చినవి దానితోవారికి భారత సంపదలపైననేగాక అంగ్లేయులు సంస్కృతి సభ్యతల పైనను దాడిచేయుచున్నారని అవగతమైనది. సంపదను సంస్కృతిని కోల్పోవుచున్న భారతభూమి ఇట్లు వర్ణింపబడినది.

“ పాడి వంటలతోగూడ పసుపుకుంకు

మలఁబ్రకాశించుఁబతి వత్ని భూమినాడు

పాడివంటలు దిగబడి పసుపుకుంకు

మలనుదుడిచిన విగత మాంగళికనేడు”

(సిపాయిపితూరి-19)

ఈవిధమగు దేశ చిత్రణము సైనికుల హృదయమున హత్తుకొన్నది. సంపూర్ణముగా అక్రమించుచున్నారని శాశ్వతముగా దేశమును తమ ఆధీనములోనికి తెచ్చుకొనుటకు క్రైస్తవ మిషనరీలను పురికొల్పి దేశమున క్రీస్తు మతమును వ్యాపింపజేసి మత మార్పిడి చేయుచున్నారని అర్థముచేసికొనిరి. తమనుగూడ మతము మార్చుకొమ్మందు రేమోయను ఆశంక వారిలో బయలుదేరెను. అవమానములు, అర్థిక అసమానతలు, మతాంతరీకరణలు-వీటితో కుతకుతలాడుచున్న సైనికులకు తూటాప్రయోగము అగ్నికి ఆజ్యము పోసినట్లయింది.

గర్భదారిద్ర్యముచే బాధపడుతున్నపుడు దొరలయుప్పు తిన్నందుకు వారికి విధేయులమైయుంటిమనీ-“శాంతి దీపంబు” వంటి మనలనార్పి “ద్భుతాతి దొరలు” ధర్మసేతువుగూల్చి సిద్ధపడువరకు” వచ్చిరని అది సహంపలేమనిరి. సైన్యములో

అధికముగ బ్రాహ్మణులు కొంతతక్కువగా మహమ్మదీయులు చేరియుండిరి. సైనికులు యుద్ధమున ఉపయోగించు తూటాలు పండికొప్పువ్వతోను, అవుక్రాప్పుతోను పూయబడి యుండును. తూటాలను ప్యయోగించునపుడు వాటిని నోటితో కొరుకవలసియుండును. హిందువులకు పరమ పవిత్రమైనది గోవు. ధర్మమును గోవుగా భావించెడి సంస్కృతాయము వారిది.

ఏతరిగాని హైందవుడొకింతయు భేదమునెన్నబోడుగో
మాతకు మాతకున్దను మానన మందున నట్టిచోటదు
ర్జాతులు గోవులన్నులిమి చంపుటెగాక తదీయరక్తపుం
బూతల తోడ గుండ గమి ముట్టుకొనుండనివల్క బాడియే

(సిపాయిపితూరి-56)

మరియు అతిధికి, భేనువునకు అవంతయైన భేదమెన్నని హైందవులకు గోవుక్రాప్పుతో పూయబడిన తూటాలు కొరుకుట అపమనమయ్యెను. మహమ్మదీయులు పండి మాంసము ముట్టరు. వారికి పండి క్రాప్పుతో తయారు చేయబడిన తూటాలు కొరుకుట అసహ్యము. ఈవిధముగ హిందూ-ముస్లిమ్ సిపాయిలకు జరిగిన అపమానము వారి ఐక్యత కారణమయ్యెను.

ఎన్నిదినముల్ ముస్లిముల్ హిందువులను
పులులు మేకల విధమున బొనగలేరొ
అంతవరకును దొరల భాగ్యాక్షరములు
మాసిబోబోవు బ్రతుకులు మనకు లెవు

(సిపాయిపితూరి-74)

అను సత్యము వారు గ్రహించిరి, మనమందరము భారతీయులమను జాతీయభావనము వారిలో అంకురించెను.

భారతీయులందరము హేమారవింద

శతములిగురించు దివ్యదేశంబు మనది. (74)

మరియు వారి కండ్లముందు ఒంటరిగా తిరగబడిన సైనికునిదొరలు చాల్చివేయుట కూడ వారి కండ్లు తెరిపించినవి. చరిత్రలో “ఇనాం కమీషన్ వారి చర్యలకు కారణంగా అలబడికి లోనైయున్న కర్ గుండసర్దారు సాయుధులై ఎదురుతిరిగి

ప్రటిష్ఠావారి క్రోధక్రౌర్యములకు బలియైనాడు. ” అని వ్రాయబడియున్నది. కావ్యమున ఈ సంఘటన ఇట్లు చెప్పబడినది.

మొన్నజూచితిరేకదా ముక్కుపచ్చ
లారనట్టి చిన్న సిపాయి సరిమిజూచి
కాల్చెమనకండ్ల ఎదుటనే కటికదొరమ
హాహాధంబు ధిక్కారమనుచు జాటి

[సిపాయిపితూరి-17]

ఇట్టి అమానుష చర్యలను సహింపలేక వారందరు ఢిల్లీలో పేరుకు చక్రవర్తిగానున్న బహదూర్ షాను తిరిగి చక్రవర్తి చేయవలెనని సంకల్పించిరి. బహదూర్ షా పరిపాలనలో మరల “ఖారతమందున శాంతిదీపముల్” వెలుగునని నిశ్చయించి మిరజ్ నందలి కంటోన్ మెంటును భేదిరించి ఢిల్లీకి ప్రయాణమైరి. కాని ఈవిషయము తెలిసిన తెల్లదొరలు తమనైన న్యములు ఎదురునడిపి పాదుషాకు సహాయము లేకుండ చేసిరి.

బహదూర్ షాకు అప్పటికి ఎనుబది సంవత్సరముల ప్రాయము. ఆయన తన క్రిందనున్న సైన్యములకు నాయకత్వము వహించి అంగ్లేయుల నెదిరించెను. మూడు నెలలు పోరాటము జరిగినది. భారత వీరులు ధైర్యసాహసములతో పోరాడిరి కాని అంగ్లేయులు పంజాబునుండి రప్పించిన సైనిక బలమును, గూర్ఖా సైన్యమును ఎదిరించలేకపోయిరి. అనూన పరాక్రమము ప్రదర్శించి యుద్ధరంగమున కొందరు మరణించిరి. పట్టువడిన వారు ప్రభుత్వ కఠినశిక్షలకు బలియైరి. అంగ్లేయులు బహదూరుషాను బందీగా పట్టుకొని ప్రవాసము పంపించిరి.

సిపాయిల ఈ స్వతంత్ర పోరాటము హిందూ ముస్లిమ్ ఐక్యతకు జాతీయ భావనకు పేర్కొనబడినది. జాతీయంతయు చైతన్యవంతమై కదలి సమైక్యముగ పోరాటము సాగించి స్వతంత్రదేశమును పొందగలిగినది. ఇట్టికావ్యము ప్రధమ భారత స్వాతంత్ర్య సంగ్రామమును వర్ణించి జాతీయ భావమును ప్రకటించినది.

గాంధీజీ మహా ప్రస్థానము

జాతీయ భావ ప్రేరణచే రచింపబడిన స్మృతి కవిత్యమునందు దేశనాయక స్మృతి గీతములు కూడ నొకభాగము. మన దేశమును పరిపాలించి, మహాన్నతస్థితిని కలిగించిన మహా పురుషుల చరిత్రలను కావ్యములుగ రచించి జాతీయ భావప్రేరణ కల్గించినట్లు నాయక స్మృతి గీతములు కూడా వారి జీవితమందలి ఉత్తమ సన్నివేశములను వర్ణించి యువతరమునకు స్ఫూర్తి నందించును. సామూహికముగా వీటిని చారిత్రక కావ్యములుగనే పరిగణించవచ్చును.

సవ్య సాహిత్యమున పుత్ర, మిత్ర, కళత్ర, నిర్యాణము కారణముగా అనేక స్మృతి కావ్యములు వెలసినవి. రాయప్రోలు సుబ్బారావు తన కుమారుడి మరణము పట్ల “నందా” అను పేరుతో పద్యములు వ్రాసెను. దువ్వూరి రామిరెడ్డి తన ప్రేయసి మరియు శిశువు స్మృతి పరముగా “భగ్న హృదయము” అను పేరుతో పద్యములు ప్రకటించెను. ఇవిగాక దేశ నాయకులు మరణించినపుడు వారి స్మృతి పరముగా అనేక గేయములు, పద్యములు రచింపబడినవి, రాయప్రోలు రచించిన “రవీంద్రుని అస్తమయము” అను పద్యములు దుగ్గిరాల గోపాలకృష్ణయ్య మరణానంతరము బసవరాజు అప్పారావు రచించిన గేయములు. దేశ నాయక స్మృతి గీతములై యున్నవి. ఈ పద్ధతిలోనే గాంధీజీ మరణానంతరము అనేక గేయములు, పద్యములు ఖండకావ్యములు వెలసినవి. జాషువా రచించిన “బాపూజీ” అను ఖండ కావ్యము మహాత్ముని జీవితములోని ప్రధాన ఘట్టములను వర్ణించినది. తుమ్మల సీతారామమూర్తి “ధర్మజ్యోతి” మహాత్ముని గుణగణములను ప్రస్తుతించినది. పుట్టపర్తి నారాయణాచార్యులు రచించిన “గాంధీజీ మహాప్రస్థానం” అను ఈ ఖండ కావ్యము మహాత్ముని నిర్యాణమునుగూర్చి ఆవేదనతో రచింపబడినది. మహాత్ముని వ్యక్తిత్వమును ఉన్నతముగా ప్రకటించి, అతనిని భగవంతుని అవతారముగా సంభవించినది.

అధునికస్మృతికావ్యములలో నాయని సుబ్బారావు రచించిన “మాతృగీతాలు,” “విషాదమోహనము” విశ్వనాథ సత్యనారాయణ రచించిన “వరలక్ష్మీ త్రిశతి” తాత్విక దృక్పథము కలిగినవి.¹⁵

తాత్వికమైన స్మృతి కావ్యములపైపొరలలో లాకికమైన దుఃఖము వ్యక్తమైనను దాని వెనుక దేహము యొక్క అనిత్యత్వము గూర్చిన జ్ఞానము, అధారముగా అలోచనలు కొనసాగును. లాకికస్మృతి వలన కలిగిన దుఃఖపునరిహద్దు దాటిన తరువాత కవి అలాకిక జీవనమును గూర్చి అలోచనమును విశ్వాసమును వీనియందు ప్రాధాన్యము వహించును. చనిపోయిన వ్యక్తి సంబంధముతోడి మోహము తెంచుకొని అజీవునకు ఉత్తమ గతులు కల్గినట్లు భావన చేయబడవచ్చును. దీనిని మించిన తాత్విక కవు లోతుగలకవి మోక్షమును కాంక్షించును. ఈతాత్విక దృష్టియే సామాన్యస్మృతి కావ్యములకన్న వీనిని విలక్షణముగా నిలిపియుంచును. “గాంధీజీ మహాప్రస్థానం” ఇట్టి విశిష్టమైన తాత్విక స్మృతి కావ్యములకోవకు చెందినది.

మహాప్రస్థానము అను పదమునకు సుదీర్ఘ పరియాణమని అర్థము. మహాభారతమున ధర్మరాజు సశరీరముగ స్వర్గారోహణము చేసినది మహాప్రస్థానము. అధునిక కాలమున శ్రీరంగం శ్రీనివాసరావు మహాభారతార్థము ద్వనించునట్లుగనే తన కావ్యమునకు మహాప్రస్థానమని పేరు పెట్టెను. పుట్టపర్తి గాంధీజీని పరమాత్మగ భావించి ఆయన దేహమును త్యజించి ఊర్ధ్వ లోకములకు పయనించుటను మహాప్రస్థానముగా భావించెను.

“ఓయి మహర్షి నీవెక్కడి కెళ్ళానయ్యో” అని ప్రారంభించి - “యింక నెన్నాళ్ళకీయిలకున్ డిగ్గదవోయి, దాల్తు వపుడేయే గుర్తులన్ దెల్పరా” అని పరమాత్మ అవతార తత్వమును ప్రకటించెను. నిత్యమగు అత్మ అవసరమగు పరిస్థితులలో తనను తాను భూమిపైకి అవతరింపజేసుకొని, విభూతులను ప్రదర్శించి, ప్రజలను ఉద్ధరించి తిరిగి దివ్యలోకములకు ప్రయాణించుటను కవి ఈ కావ్యము ద్వారా ప్రకటించి ‘మహా ప్రస్థానము’ నకు విస్తృతార్థము కల్పించెను.

గాంధీజీని దేవునిగా భావించి కవితలు రచించు పద్ధతి 1920 ప్రాంతము నుండి ఆరంభమైనది.¹⁶ గేయములు పద్యములేకాక ఆయనను గూర్చి మంగళహారతులు పాడుట ప్రసిద్ధమైనది.¹⁶ గాంధీ భజన గీతములు పాడుతు పృజలు ప్వాతంత్ర్యోద్యమమున అత్యుత్సాహముగా పాల్గొనిరి తిలక్ మహాశయుని నిర్యాణానంతరము గాంధీ యుగ మారంభమైనది. విశ్వనాథ సత్యనారాయణ కొడాలి అంజనేయులు “అవతార పరివర్తనము” అను పేరున నాటకమును రచించిరి. పరశురాముని నుండి శ్రీరామునకు లేజును సంక్రమించినట్లు ఒక అవతార పార్వముఖ్యము ముగిసి మరొక అవతారము పరిసద్ధి పొందినట్లు తిలక్ మహాశయుని అశయస్ఫూర్తిని గాంధీజీ అందిపుచ్చు

కొని స్వాతంత్ర్య సముపార్జనకు సారథ్యము వహించెననుట నాటక కథ. ఈ విషయము కథనముగాగల “అవతార పరివర్తనము” బ్రిటిషు ప్రభుత్వముచే నిషేధించబడినది. కాని సహాయ నిరాకరణము, దండి సత్యాగ్రహము, క్విట్ ఇండియా మొదలగు మహోద్యమములను విజయవంతముగ నిర్వహించి గాంధీజీ చరిత్రలో అపూర్వముగ స్వాతంత్ర్యమును సాధించెను.¹⁷ ఈ కార్యసాధన ప్రజలలో గాంధీజీ యెడ కలిగిన దైవభావమును స్థిరీకరించెను. ‘గాంధీజీ మహాప్రస్థానము’ అను ఈ స్మృతి కావ్యము గాంధీజీని అవతారముగ విలక్షణ రీతిలో ప్రకటించినది.

గాంధీజీని గూర్చిన స్మృతి ఈ కావ్యమున మూడు దశలలో సాగినది. మొదట గాంధీజీని హత్య చేసిన విషయము వినిన వెంటనే సామాన్యుని వలె కవి ఆవేదన పొందెను. ప్రపంచమంతయు ఆయన మరణమునకు సానుభూతి ప్రకటించుచున్నదని తలచెను.

రెండవ దశలో గాంధీజీని మహర్షిగా భావించి ఆయన ఉన్నతమైన జీవన వ్యక్తిత్వమును వ్యాఖ్యానించెను. ఈ దశలో కృమముగ దుఃఖము ఉపశమింపబడి మహాత్ముని నియమ పాలనా జీవితము వర్ణించబడినది.

గాంధీజీని భగవంతుని విభూతిగ, అవతారముగ భావించుట మూడవ దశగా గుర్తించవచ్చును. సనాతనముగ భారతీయులు విశ్వసించు పునర్జన్మ సిద్ధాంతము, అవతారతత్వమిందు ప్రకటించబడినది.

గాంధీజీ హత్యచేయబడినాడని వినిన వెంటనే కవి ఆవేదన ఇట్లు వెలువడెను.

“పురుగుంటుట్రయు కూడ నీ కరుణకెప్పుం బాత్రముల్ మత్తకా
పురుషుండొక్కడు బొట్టబెట్టికొనె బాపూ నిన్ను మామ్రైందవో
ర్వరలో జన్మమునెత్తె నేటికొకడ ప్రాచ్యుండు పాశ్చాత్యక
ర్కర విద్యాతద పూత నాగరికతా కారమ్ము సప్రాణమై”

వ్యక్తి మరణమునకు కారణములూహించుట, ఆ కారణములను వ్యాఖ్యానించుట కారకులను నిందించుట లోక వ్యవహారమునందున్నది. గాంధీజీ మరణమునకు కారణము హిందూ ముస్లిమ్ సోదరుల మధ్య చెలరేగిన మత వివాదము. అనాదిగా భారత దేశమున అనేక మతములవారు జాతులవారు వివసించిరి. భిన్నభిన్న సంప్రదాయముల సనుసరించి వారు తమతమ భౌతిక అధ్యాత్మ రంగములలో సామరస్యముగ జీవించిరి.

ప్రవక్తలు, మనీషులు, తాత్వికులు జన్మించి ఈ భిన్నత్వములో ఏకత్వమును చాటి చెప్పిరి. గాంధీజీ సర్వమత సమానత్వము బోధించి హిందూ ముస్లిమ్ జాతుల ఐక్య మత్యమునకు కృషి చేసెను. దేశ స్వాతంత్ర్యమును సాధించుటకు జాతి సమైక్యముతో పోరాడుచున్న సమయమున బ్రిటీష్ వారు తమ కుటల రాజకీయమునుపయోగించి హిందూ మహమ్మదీయ మతముల మధ్య వైషమ్యమును రగిల్పిరి. విభజించి పాలించెడి భేదోపాయ లక్షణము నవలంబించి మనదేశ ప్రజలను మత ప్రార్థితపదికపై విభజించుటకు ప్రధానముగా కృషి చేసిరి.¹⁸ ఇట్టి బ్రిటీష్ వారి సంస్కృతినే కవి 'పాశ్చాత్య కర్కర విద్యా నాగరికత' అని ఈనడించెను. సుతదురభిమానము కల్గిన నాథూరామ్ గాడే అను యవకుడు గాంధీజీని తుపాకితో కాల్చి చంపెను. వానిని కవి "అప్రాచ్యుడని" 'పాశ్చాత్యకర్కర విద్యా తదపూత నాగరికతా కారమ్ము' అనియు నిందించెను. ఇట్టి అమానుష చర్య పాశ్చాత్య విద్యానాగరికతల ప్రభావమని వ్యాఖ్యానించెను.

తుపాకితో కాల్చగా ఆయన శరీరము నుండి స్రవించిన రక్తపు కణములను "వీరుకొండి-వీరుకొండి" అని ఆయన అస్తికలను బాకులుగాచేసి "అన్నదమ్ములిరు వైపుల కుమ్ముకొండని" మతవిద్వేష శక్తులను అనహ్నించుకొనెను. ఈ దేశము కొరకు, దేశ భవిష్యత్వము కొరకు తన సర్వస్వము ధారపోసిన గాంధీని రక్షించుకొన లేని ప్రజలను.

..ఏడ్వండి బాగా ఏడ్వండి

గొప్పవాళ్ళు పుట్టి పోయినాక

ఏడ్వడమే ప్రపంచం వంతు"

అని అవహేళన చేసెను. మహాత్ముని మరణవార్త తలచినంతనే కవికి "ఒకపనిచేయి బోవ మరియొక్కటి తోచెను" "ఒక్కటాడగా వికలము శబ్దమింకొకటి" విన వచ్చెను. ఏంతో చెప్పదమన్న ఊహ కల్గిననూ యడ్డు పడినయట్లు వాక్కుపై కుబుకుటలేదు. భావి సౌభాగ్యము వెళ్లొందునను ఆశలన్నియు నీ చావుతో పూర్తియై పోయినవని తన దుఃఖమును ప్రకటించెను. మహాత్ముని పోగొట్టుకొనిన మనకు జీవనమెక్కడిది ?

" మనలుగాకింక దుర్మద మత రథంబు

కళలు చితికిన ఈ వల్ల కాటియందు "

అని మహాత్ముడు లేని దేశము వల్ల కాబితో సమానముగ భావించెను. గాంధీజీ పోరాడి సాధించి తెచ్చిన స్వాతంత్ర్యమును అనుభవించుటకు ప్రజలు సిద్ధముగా నున్నారని కాని మహాత్ముని గూర్చిన చింత ఎవరికిని వట్టిసబ్బలేదని కవి అలంకారికముగా ప్రకటించెను. స్వాతంత్ర్య వేడుకలలో గాంధీజీపార్థివాని విషయమిచ్చట గమనార్హము¹⁹

“ పదునోదీరిన వర్షి బృందములు భావస్వీన్న నేత్రంబులన్
పరమాన్నంబులు ద్రావిత్వేంచుటకు నాహ్వనంబు గావించిన
టీరసన్నిగ్దుడు యింటిగేస్తు మొదలేడీ: లేని ఈ చింతయే
వ్యరికిన్నట్లుడు అత్త సౌఖ్య పరిలుబ్ధి న లోకంబునన్”

ఈ పద్యమునందు ప్రయోగింపబడిన “ఇంటిగేస్తు” అను పదబంధము జాతిపిత భావమునకు సంక్షిప్తరూపము. భారతజాతినంతయు ఒకే కుటుంబముగ భావించిన గాంధీజీ ఆభిప్రాయము ఈ పద్యమున గూఢముగా వ్యక్తమగుచున్నది. ఈ విధముగ నాయకుని మరణము వట్ల దుఃఖము ప్రకటించబడినది.

రెండవదశలో మహాత్ముని గుణగణములు వ్యక్తిత్వము నియమపాలనా జీవనము ప్రస్తుతించబడినవి. “ఓయి మహర్షి” అనెడి వచనకవిత గాంధీజీ నియమ పాలనాజీవితమును ప్రకటించుచున్నది. “సర్వమానవ వ్యతిరేక భావస్పందనలు జయించిన” వానిగా గాంధీజీ చెప్పబడెను. సత్యాహింసలు ఆయంధములుగా శాంతి సమరము సాగించిన ఆయనరూపము “అనంత అగ్నిపర్వతములు కూడ గట్టిన రూపముగా” వర్ణించబడెను.

గాంధీజీ బాల్యమునుండియే “మానవ వ్యతిరేక భావస్పందనలు” ఒక్కటొక్కటి జయించుచువచ్చెను. ఈ విషయమిట్లు ప్రతీకాత్మకముగా వర్ణించబడినది.

“ అబ్బి ఏమి జీవితము

అమనిషిలో అనుక్షణం పడివేల దేవదత్తాలు

మోసినయ్”

దేవదత్తము విజయని శంఖము. అధర్మమునెదిరించిన ధర్మనినాదము. ధర్మనినాదము అనవరతము ఆయననుండి ధ్వనించెనని అధర్మ శక్తులను జయించెనని అర్థము. సత్యాహింసలు, విశ్వమానవప్రేమ గాంధీజీ ప్రబోధించుటయేగాక తానాచరించి చూపించెను. “నిను నిందించిన గర్భశత్రువునుగానీ నీవు ప్రేమించినావనుటే సత్యము” ఇట్టి పవిత్రమైన జీవితము గడిపిన గాంధీజీ హత్య చేయబడెను. ఆయన శరీరము నుండి రక్తము స్రవించెను ఆరక్తపు కణములను,

“ అవిగోమహాత్ముని రక్తపు కణములు

త్రిభువన పావన గంగా జలములు

జీనముని అమృత స్పృహితాక్షరములు

కుపిత మహేశ్వర క్రోధజ్వాలలు”

అని ఉల్లేఖించెను పవిత్రత, అమృతత్వము కలిగిన మహాత్ముని శోణిత ధారలు భూమిపై పడినచో జైమమేర్పడునని భావి భాగ్యము నశించిపోవునను అభిప్రాయముతో కుపిత మహేశ్వర క్రోధజ్వాలలుగ వర్ణించెను.

౧. నలుబదికోట్ల తండ్రిచనినావు నిజంబుగ రాజమాటు చూముల శయనించితో భరతపుత్రులు పండినచోటనీవు వారలవలె నొక్క వీరుడవెరా! ఋతఖడ్గము వట్టిలోక పంథులకెదురొడ్డి నిల్చితివతంద్రత ముప్పదియారు వర్షముల్”

గాంధీజీని భారతవీరునిగా కవి సమ్మానించెను. ఈ పద్యమునందు “ఋతఖడ్గము” అను పదబంధము విలక్షణమైనది. ఖడ్గము శత్రు సంహారకము ఋత ఖడ్గము అంతఃశ్చత్రు సంహారకము. విభజించి పాలించెడు పాశ్చాత్య నాగరికతను, సనాతనము వేదప్రబోధమగు “ఋతఖడ్గము”తో, గాంధీ జయించెను. అందుకే “ఋతమృత సర్వాతిగమైన శక్తియని మ్రోయించెను సుధాభేరి” కావున ఇట్టి మహావీరుని మరణము వట్ల కవి సంశయమును ప్రకటించెను. ఆయన జీవనము, ప్రబోధము, పోరాటము, ఆచరణము ఆపూర్వములని భావించి.

‘ ఆయన బ్రతుకే కల

చచ్చినా కలే ’

అని అంతటి మహోన్నత వ్యక్తిత్వము మానవులయందు ఆరుదను భావము వ్యక్తమైనది.

గాంధీజీని భగవంతుని విభూతిగా, ఆవతారముగా భావించినతీరు విలక్షణమైనది.

“ ఎవరీ నిద్రాణ పృపంచంఠో - అలానడచి పోతున్నారు

అవును ఆయన నిత్య పాంధుడు

అకాలిక్రింద పడిన పృతిభూరేణువూ సుదాకణమౌతుంది

ఆయన గాలిస్టోకిన ప్రతి వస్తువూ

అత్మానుభూతి లోతుల్ని అందుకొంటుంది”

గాంధీజీ 'సంయమి' కనుక పృథ్వీచక్రము నిద్రాణమైయున్న స్థితిలో తాను జ్ఞాన మార్గమున ప్రయాణించెను. అత్యుద్రేకము కనుక ఆయన స్పృహించిన ప్రతి భూరేణువు సుధాకణమౌతున్నది. సిద్ధపురుషుడు కనుక గాంధీజీని సోకిన ప్రతివస్తువునకు అత్యావ లోకనము ప్రాప్తిస్తున్నది. ఈవిధముగా భగవద్భక్తి భూలోకమున గాంధీరూపముగా సాధించవలసిన మహాకార్యము సాధించి తిరిగి నిత్యలోకములకు ప్రయాణించు చున్నదని ప్రకటించబడినది.

గాంధీజీ భౌతిక దేహమును విడచినందుకు బాలలు గోవులు పూవులు విషాదము పొందినవి. "స్థితప్రజ్ఞుల" చాచిలా వుంటుందేమో అని కవి ఊహించెను. స్థిత పృజ్ఞత్వము యోగి లక్షణము. దుఃఖించదగిన విషయము శరణింపినను దుఃఖించక సుఖించతగు విషయములందు స్పృహచేందక, అనురాగ, భయ క్రోధములు లేనివాడు అత్యున్నతస్థితిలో స్థితప్రజ్ఞుడని భగవద్గీత చెప్పుచున్నది.²⁰ ఈ విషయమునంతయు కవి సంగ్రహముగ,

" ఎవరీ విషాద పృథ్వీచక్రములో
అలా నిత్య సంతోషి, అపును
ఆయన దివ్య మానవుడు "

నిత్య సంతోషి అనుపదము స్థితప్రజ్ఞత్వమును తెలుపుచున్నది. గాంధీజీ మానవత్వం నుండి దైవత్వమునకు దివ్యగుణముల నాచరించుట ద్వారా పృథ్వీచక్రమునకు మోక్షము చేతనను భగవచ్చే తనలోనికి ఉద్ధరించుకొని దివ్యమానవుడయ్యెను. భగవంతుని దివ్య గుణములైన అహింస సత్యము ప్రేమలను లోక సంగ్రహజార్థమై ప్రకటించెను. ఈ విషయము కావ్యమిట్లు వ్యంగ్యముగ వర్ణించినది.

" ఆయన మాటలనిండా తొలినాటి వేదాలు
ఉపనిషత్తులు "

వేదోపనిషత్తులు " సత్యంవద, " ధర్మంచర, అహింసా పరమో ధర్మః " అని చెప్పినవి. సత్య, ధర్మ, అహింసలను సూక్తులుగా గాంధీజీ ప్రకటించెను. సత్య వాక్యాలనము, ధార్మిక జీవనము అహింసా మార్గము ఆయనను మహాత్మునిగా దివ్య మానవునిగా నిలబెట్టినవి. చరిత్రలోని మహాపురుషులచరించిన దివ్యగుణములన్నియు ఏకీకృతమై గాంధీజీ యందు నెలకొన్నవి. అందులకే సత్య వాక్యాలకుడగు శ్రీరాముని తోడను ధార్మిక జీవనము బోధించిన బుద్ధుడి తోడను, అహింసను

జోధించిన ఏనుక్రిస్తు తోడను పోల్చబడెను. మానవ రూపమున నివసించుచు, మహా నాయకునిగ దివ్య విజ్ఞానముతోని శక్తి-ప్రేమ తేజస్సులను పొంది మహానాయకునిగా ఆదర్శమూర్తిగా వెలుగొందెను. ఇది భగవద్విభూతి లక్షణము.

గాంధీజీ ఎల్లప్పుడు “రఘుపతి రాఘవ రాజారామ్” అని కీర్తించుచుండును. రాముడు పుంసాంమోహనరూపుడు, రామాయణమాది కావ్యము, రామతారకమంత్రము అనాది సౌందర్యము. కావ్యమీ విషయమిట్లు వర్ణించినది,

“ఎవరీశిలా పరమంచంలో అలా పాడుతున్నారు
ఆయన విత్యగాయకుడు
అకంఠంలో అనాది సౌందర్యాలు పలుకుతై”

తమ కామ్యములను భగవంతునియందు సన్మసించి భగవత్ చేతనలో జీవించెడి మహాపురుషులు లోకసంగ్రహజార్థమై తమఉనికిని గుర్తించగలరు. తమ అనంత నిర్వాణ సాధనలో భగవచ్చక్తిని అందిపుచ్చుకొని తాము ప్రయోజించుచు తమ చుట్టున్న ప్రజలను కూడ నడిపింతురు.²¹

‘జాపూ నీ అనంత నిర్వాణ సాధనలో-అనుభవంలో మమ్మల్ని ఒక జీణమై నా మరచిపోవే నీవు”

అని గాంధీజీ మార్గదర్శిత్యము తెలుపబడినది.

ఒక్కొక్కప్పుడు దివ్యచేతనలోనికి జీవుని ప్రవేశము ఫలితముగా మానవుని ప్రకృతిలోనికి, మనశ్శరీరములోనికి భగవంతుడు తననుతాను అవతరింప జేసుకొనును.²² అప్పుడా మానవుని కన్నులలో “కోటి కామధేనువుల పాలు బిలుక వచ్చును” అనగా అతని చూపులలో తోడి జీవులను ఉజ్జీవింపచేయుగల శక్తి లక్షణమున్నదని తాత్పర్యము. అట్టిమానవుని నవ్వలనిండా “అనంత సాగరములు-కోటి చంద్రులు” సాగర శబ్దము గంభీర తాత్విక విచారమును, చంద్రశబ్దము అహ్లాద క్రత్యమును తెలుపుచు మానవ జీవనము గహనము-దాని రహస్య మవగతమైనచో అహ్లాదకరత్వము అను భావమును ప్రకటించుచున్నది. గాంధీజీవికమున ఇట్టి దైవ లక్షణము సంపూర్ణముగా భాసించుటచే,

అవతారంబివోమా విభూతివో సమగ్రానంద నిర్లిప్తదో

కవివో! బుద్ధికనూహ్యమో జటిల తర్క-గంధివోకాక-క

ర్మ విలాసంబుల వృద్ధి జెందునొక సామాన్యుండవో యిద్దికా

దవునంచేటికి వాడు నిక్కమగు తాతా యింక రాబోవుగా

కాదు-అవును అనువాదమొందులకని పరమాత్మకు పర్యాయ పదమగు కవిగను,
భగవద్విభూతిగను సంభావించెను.

గాంధీజీమరణానంతరము కూడా దేశమున మతకలహములు మాయలేదు.
అందులకు “నీవు లేని చీకటులింపనా-ఎటుకమాయంగాక భాసించనా” అని
గాంధీని తిరిగి అవతరించుమని అజ్ఞానము దూరము చేయమని కోరెను. గాంధీజీని
విష్ణుమూర్తిగా సంభావించి, అవతారము పరిసమాప్తి చేసుకొని పాల్కొండలిని
పవళించిన అతనిని లేచి రమ్మని పార్శ్వించుటతో కావ్యము ముగియుచున్నది.

“చరఖాసుదర్శనందై

అరిమురి మాయవ్వ లక్ష్మియై కనుచూపుం

బిరువులుగల కలశాద్దిగ

పరమాత్మా లేచిరా ర భక్తుల బ్రోవన్”

ఈ విధముగా దేశనాయక స్మృతి కవిత్వము చివరకు భక్తి భావమున పరిణమించినది

జ్ఞాపికలు

- 1) “తెలుగులో చారిత్రక కావ్యములు” - సిద్ధాంత వ్యాసము - పేజీ 58
వి. ఆరుణకుమారి
- 2) “తెలుగులో చారిత్రక కావ్యములు” (16 17. శతాబ్దిముల కొటకు)
పేజీ-58, - వి. ఆరుణకుమారి
- 3) “నవ్యకవిత్వారంభము” -డా॥ కోవేల ప్రసన్నాచార్య
“విమర్శిని” -కాకతీయ విశ్వవిద్యాలయము 1976
- 4) “నవ్యాంధ్రసాహిత్య వీధులు” పేజీ 395 తృతీయభాగము,
కురుంగంటి సీతారామాచార్యులు-పిల్లలమట్టి వెంకటహస్తంతరావు.
- 5) నర్తనశాల ఖండిక - హంపీ శ్రేణము - కొడాలి వెంకటసుబ్బారావు.
- 6) రాజావృతాప సింహ చరిత్ర-ద్వితీయాంకము-289వ పద్యము
-దుర్భాక రాజశేఖర శరావధాని

- 7) “ఈ గ్రంథము అస్వతంత్ర శాతకౌక స్మృతిగ్రంథము వంటిది”
విశ్వనాథ - పీఠిక - రాజావతాపసింహ చరిత్ర
- 8) “మధురస్మృతులు” - కలచవీడు శ్రీనివాసాచార్యులు
- 9) “మధురస్మృతులు” - కలచవీడు శ్రీనివాసాచార్యులు
“సాహితీవిస్మేరం” - పుట్టపర్తి సన్మాన సంచిక
- 10) అరవింద వ్యాసావళి, 27వ పుట - శ్రీ అరవిందులు, అరవింద పొసైటి,
తెనాలి,
- 11) బ్రిటిష్ చరిత్రకారులు 1857లో జరిగిన ఉత్పాతనమును ‘తిరుగుబాటు’
అని వ్యవహరించిరి. పేజీ 46, ‘భారతదేశ స్వాతంత్ర్యోద్యమ చరిత్ర’ ద్వితీయభాగము తెలుగు - తారాచంద్
- 12) చూడుడు “భారతదేశ స్వాతంత్ర్యోద్యమ చరిత్ర” 1857 విప్లవము
పేజీ 45 - తారాచంద్
- 13) చూడుడు 1857 విప్లవము “భారతదేశ స్వాతంత్ర్యోద్యమ చరిత్ర”
పేజీ 84
- 14) “యినామ్ కమీషన్ వారి చర్యలకు కారణంగా అలజడికిలోనైయున్న
కొంగుడ నర్దారు సాయుధుడై ఎదురు తిరిగి బ్రిటిష్ వారి క్రోధ
కౌర్యములకు జలియైనాడు” పేజీ 107
భారతస్వాతంత్ర్యోద్యమ చరిత్ర - తారాచంద్
- 15) “విషాద తరంగిణి” పేజీ 86 “నాయని సుబ్బారావు కృతులు పరిశీలన”
డా॥ ఆనుమాండ్ల భూమయ్య
- 16) తుదకాకాలంలో గాంధీనొక దేవుడిగా భావించి, ఆయనకు దేవుడికి పాడినట్లు
హారతులు పాడేవారు పేజీ 392, తృతీయభాగము ‘నవ్యాంధ్య సాహిత్య
నీదులు’

17) మహాత్ముడు సాధించిన అఖండమైన తపస్సు, సాధించిన మహాఫలము భారతదేశచరిత్రలోనే కాదు పృథ్వీపంచ చరిత్రలోనే అత్యాశ్చర్యము కలిగించినది. పేజీ 415

అంద్రకవిత్వము-గాంధీతత్వము - డా॥ పద్మేపల్లి అంకయ్య

18) గాంధీశకము పేజీ 176. భారతదేశచరిత్ర ద్వితీయభాగము
డా॥ కె. సుబ్రహ్మణ్యము - తెలుగు అకాడమి పరిచరణ

19) తెలుగు కవితా వికాసము (1947-1980) - కడియాల రామ్మోహన్ రాయ్.
సాహిత్య అకాడమి పరిచరణ.

20) 'దుఃఖేష్వనుద్విగ్నమనాః సుఖేషు విగత స్పృహః
వీతరాగ భయ క్రోధః స్థితధీర్మునిరుచ్యతే'
సాంఖ్యయోగము ౧6 శ్లో॥ శ్రీమద్భగవద్గీత

21) "కొందరు తమ మానవ భావము నందే నివసించుచూ, తమను
అనుప్రాణితము చేయుచునడుపుచున్న దివ్యవిజ్ఞానముయొక్క కొంచెము
శక్తి, ప్రకాశము, ప్రేమను పొంది ప్రపంచమున నాయకులగుదురు.
గీతావ్యాసములు పృథమ సంపుటము శ్రీ అరవిందులు
తెలుగుసేత - చెలసాని - నాగేశ్వరరావు పేజీ 14

22) (అవతరణ ప్రక్రియ) పేజీ 175 పృథమ సంపుటము గీతావ్యాసములు
శ్రీ అరవిందులు-తెలుగుసేత-చెలసాని నాగేశ్వరరావు.

కాల్పని కోద్యమకావ్యములు

ఫాటీ

రాయలసీమలో కాల్పనికోద్యమప్రభావము ననుభవించిన తొలి కవులలో పుట్టపర్తి నారాయణాచార్యులను ప్రముఖుడిగ చెప్పవలెను. తిరుపతిలో విద్వాన్ పట్టము కొలుకు చదువుకొను రోజులలో రాయప్రోలు, కృష్ణశాస్త్రి వంటి నవ్య కవుల రచనలు ఆయనను ఆకర్షించినవి. రాయప్రోలు ప్రతిపాదించిన ఆమలిన శృంగారము కృష్ణశాస్త్రిరచనలలో వ్యక్తమగు స్వేచ్ఛా ప్రణయము పుట్టపర్తి రచనలలో ప్రతిబింబించినవి. ప్రణయకవిత్వముతో వచ్చిన ఈ రెండుమార్గములేగాక, కాల్పనికోద్యమ ప్రభావముచే పరిధవిల్లిన ప్రకృతికవిత్వము తాత్విక స్ఫూర్తితో పుట్టపర్తి రచనలలో ప్రకటింపబడినది. నాటినవ్యకవులు రామాంటిక్ కవితాప్రభావమునేగాక ఫారసీ కవిత్వప్రభావమును కూడ పొందిరి. అంగ్ల ఫారసీ భాషల నుండి సాహిత్యమును అనువదించిరి. పుట్టపర్తి కవిత్వముపై రామాంటిక్ కవితా ప్రభావము, ఫారసీభాషా సాహిత్య సంప్రదాయ ప్రభావమున్నది. 'అగ్నివీణ ఫాటీ' రచనలలో ఈ ప్రభావము గమనింపవచ్చును. ఫారసీ సాహిత్య ప్రభావముతో 1938లో పుట్టపర్తి షాజీకావ్యము రచించెను. షాజీ కావ్యపీఠికలో తనపై గల ఫారసీ కవిత్వ ప్రభావమును గూర్చి యిట్లు ప్రకటించెను.

“ ఈ రచన నిండ ఫార్మేషనల అప్పుడప్పుడే ఆ భాషతో పరిచయము ప్రణయము, విరహము, మొదలైనవానిపై వారి రచనలు నారక్తము నుడుకెత్తించు చుండెను. నా కలల నిండ బుల్ బుల్ పిట్టలు, తలుపులలో గుల్ గూల్ ఫుల్లులు, జీవితమున హఫీజ్ గీతాలు. ఉమర్ ఖయ్యామ్ నాటినా ఆరాధ్యదైవము”

కవి యిట్లు ప్రకటించిననూ, షాజీ. కావ్యమున ఫారసీ సాహిత్య ప్రభావమేగాక రామాంటిక్ కవితా ప్రభావముతో వచ్చిన భావకవితాప్రభావము కూడ ఉన్నది. ఒక విధముగ షాజీ కావ్యము కాల్పనికోద్యమ కాలమునాటి ప్రణయకవిత్వమును విపులముగా చర్చించినదని చెప్పవచ్చును.

ఫారసీ కవిత్వములోని విరహము, ప్రణయము, నవ్యకవులను ఆకర్షించినవి. రాయప్రోలు సుబ్బారావు అంగ్లానువాదమాధారముగా "మధుకలశము" దువ్వూరి రామిరెడ్డి "పానశాల" మొదలగు కావ్యములు రచించిరి. ఫారసీ కవి కథాంశము భూమికగా పుట్టవర్తి షాజీ కావ్యము నిర్మించెను. ఈకథ కల్పితమా - లేక చారిత్రక సత్యమా అను సందేహమునకు కవియే కావ్యమున ఒక చోట

"ఎట్టులును జెప్పరాని ఈ కట్టు కథను
ఎవరు సరియగు నటు వివరించు వారు"

అని కట్టు కథగానే తెల్పియుండెను.

షాజీ ఒక ఫారసీక కవిపేరు. మొఘల్ సామ్రాజ్య చరిత్రలో 'అహంగీర్' పరిపాలనా కాలమున సృష్టిసౌందర్యమును "రమ్యకళార్చనము" గా భావించి అమృతవాక్కులతో గానము చేసిన యోగి పుంగవునిగా ఈ కావ్యము నందు షాజీ కవి వర్ణింపబడెను. షాజీపాత్రనిట్లు కల్పించుటలో కవికి ఫారసీ కవిత్వములో మహోన్నత స్థానము పొందిన షేక్ సాదీ కవిప్రేరకమై యుండవచ్చును.

షేక్ సాదీకవి శతాధిక సంవత్సరములు జీవించెను. తననూట ఇరువదవ యేట గులిస్తాన్, బోస్తాన్ వంటి కావ్యములు నిర్మించెను. దువ్వూరి రామిరెడ్డి గారు ఈ కావ్యములను "గులాబి తోటగను" "వండ్ల తోటగను" అనువదించిరి. సాదీకవి ఆదర్శములు, కవిత్వాంశములు మహోన్నతములని విమర్శకులు సుతించిరి. అపారమైన ప్రపంచానుభవము మహోన్నతమైన వ్యక్తత్వము, సుదీర్ఘ జీవనము గల సాదీకవియే ఈ కావ్యమున షాజీ పాత్ర రూపకల్పనకు మూలము కావచ్చును.

కావ్యరచనాంశములు :

పూర్వకవులను సుతించిన పద్యములలో కవి కవిత్వ రచనాంశములు ప్రకటించెను

పదములవసందు మధుర భావముల పొందు

పందెముల వైచుకొని కూడ బారినట్లు

(కవి-3)

తలపు నులివెట్టు చాపల్యములను వదలి

జీవమయమైన రసముపాసించు నట్టి (కవి-4)

ఈ కవితా ధర్మములు రాయప్రోలు ప్రతిపాదించిన

వదలరీ వృత్త పదమృదు బంధమెందు

నవ్యులు రసవద్వాక్య సంధాన మందు3

అని చెప్పిన లక్షణమును పక్కటించినవి.

ప్రకృతివర్ణన :

ఈ కావ్యము నందు ప్రకృతి వర్ణనము అనేక విధముల సాగినది. ప్రకృతిని వర్ణించుటలో రెండు పద్ధతులు ప్రధానముగా కలవు. ప్రకృతిని మానవీకరించుట, మానవుని కష్ట సుఖములతో ప్రకృతి సహనుభూతి చూపుచున్నట్లు వర్ణించుట ఒకటి. ఈ పద్ధతి తెనుగు సంస్కృత సాహిత్యమునందు అనూచానముగ వచ్చుచున్నదే. ప్రకృతి సౌందర్యమును తన్మయమై వర్ణించుట రెండవ విధానము. ఈ రెండు పద్ధతులు భావ కవిత్వమునందు ప్రకటింపబడినవి4. పాణీకావ్యము నందు ఈ విధమగు వర్ణనా పద్ధతులున్నవి. ఇట్టి ప్రకృతివర్ణనము కాలానికోద్యమ ప్రభావముచే బహుళముగా నవ్యకావ్యములలో ప్రకటింపబడినది. రాయప్రోలు తమ్యా లోకమున అధునికుల దృష్టిని వివరించుచు "పూర్వమొకద్రష్టచిన్న నివ్వరి సిగ వలె నన్నగా తనకుమను అత్మకళను దర్శించెను. నేడొక కవి నవ్యతృణ కంకణాభరణప్రయుక్తిచే ప్రేమయోగమును భావించెను. ప్రత్యక్షముగా కని పించని, అనుమాన ప్రమాణమునకు నందియునందని పరతత్వము నవలనుంచి నేటికవి పంచభూత భాసితమైన ప్రకృతికళనే సన్నిహిత లక్ష్యముగా భావించెను". అని వివరించిరి5. ఈ విధానము అనంతమైన ప్రకృతియందు, మానవ ప్రకృతియందును నవ్యకవులు దర్శించిరి. పాణీ కావ్యమున ప్రకృతి వర్ణనములో పాణీ పాత్ర ద్వారా ఈ విధమైన ప్రకృతివర్ణనము ప్రకటింపబడినది.

కత్తిరింపులులేని వికాస గరిమ

దీరియున్నట్టి పూల పందిళ్ళుబోలు

అతిమనోహర వేద కన్యకలుగలరు

రండురండోయి ప్రకృతి సామ్రాజ్యమునకు

(ఉద్వృద్ధ-7)

“వేదకన్యకలు” అని చెప్పుటలో కవి వేదములనభ్యసించిన “గార్గి” “వైశ్రేయి” వంటి స్త్రీలను జ్ఞాపకము చేసెను. అట్టి స్త్రీలు సంచరించిన ప్రకృతి ఆశ్రమములలో నిత్యమూ దైవము తాండ వించుననియు, శాంతివర్షించుననియు, వివరించి

అసలితమైన జ్యోతిర్మయ స్వరూపి
మాతృదేవత కడగంట మమ్ముజూచు” (ఉద్యోగ-౧)

నని ప్రకృతిని మాతృదేవతగా సంభావించెను. జ్యోతిర్మయ స్వరూపిగా దర్శించెను.

ఫారసీ కవిత్వమునందును ప్రకృతిని ప్రేమమూర్తిగా దర్శించుట కలదు. హఫీజు వంటి కవులు ప్రకృతి చిత్రములను అందముగా దర్శించి భావ గీతములను పాడిరి. ఇట్టికవుల కవితా ప్రభావము నవ్యకవులపై యున్నది. పుట్టవర్తి ప్రకృతిని కీర్తించిన ఫారసీ కవులను స్మరించెను.

ప్రకృతిని మానవీకరించి వర్ణించుట షాజీ కావ్యమునందెక్కువగా చూడ వచ్చును.

రాణీవారింట ముద్దు గులాబి కన్నె
యారబరచిన చెంగావి చీరగట్టె
మాలతీలత చిగురు తెంగేలి తోడ
వియతిపై వెండిపూవులు విసురుచుండె
(ప్రథమ ఖండిక 29)

“చీర కట్టుట” తెంగేలి తోడ పూవులు విసురుట మానవ చేష్టలు పుష్పముల యందు, లతలయందు ఆరోపింపబడినవి.

రాచవారింట బలు నగారాలమోత
ప్రతిదందరిచ్చె ప్రకృతి గర్భంబు నందు
ఉలికిపడిలేచె కన్నులు సులిమికొనుచు
పూలతోపాటు దిక్కు పూబోండ్ల గములు
(తృతీయ ఖండిక-౧)

మానవులతోపాటు ప్రకృతికూడ రాచవారింట నగారాలమోతకు ఉలికిపడి లేచినది. షాజీ కవిని గూర్చిన న్యాయ నిర్ణయము ముందుజరుగబోవుచున్నది. రాణి ఉద్యాన వనమున ప్రవేశించుటయే దోషముగా పరిగణింపబడి పట్టువడిన షాజీకి విశిష్ట

విధించుటలో యది ప్రజలు రాచవారి నగరాలకు క్షులిక పడుట సహజము. పృజలతో పాటు పృక్కతికూడ సౌందర్యరాధకుడైన షాజీని గూర్చి “కనులు నులుముకొనుచు” క్షులికపడి రెచినది. కనులు నులుము కొనుటయను మానవ చేష్ట పూవులయందాలో పింప బడినది. ఈ విధముగా అకాశలక్ష్మి ప్రేమ పృసూన మాలను కరములబట్టి యున్నదనుటయు, (తృతీయ ఖండిక-2) మాయాంధకార జగతిపై తూరుపు కులుకు నవ్వు తేలెననుటయు, (తృతీయ ఖండిక-1) ప్రకృతిని మానవీకరించి వర్ణించిన దృశ్యములు.

పృక్కతిని సహజ సుందరముగా వర్ణించిన నన్నివేళములిందు కలవు. భావనా శక్తితో ప్రకృతిని దర్శించినపుడు యిట్టి వర్ణనములు వికివచ్చును.

“ఎగిరి చివురాకు పాదాల నర్రెత్తి కూయు
కోయిలల ముద్దు వలచెడి కూతలకును
మారువలికెడి సెలల సమ్మదము
(షాజీకవి-21)

మొదలైనవి.

తాత్వికమైన ప్రకృతి వర్ణనము ఈకావ్యమున బాహ్యముతో ప్రతిభాసించినది.

“అత్మచక్షుఃకుడై పరమాత్మతత్వ
వేదియైనట్టి సిద్ధుని ప్రేమవోలె
భువనముల నిండె హెచ్చుతక్కువలు లేక
కొండ గోగుల రంగు నీరెండ చాలు”
(తృతీయ ఖండిక-4)

ఉదయ సంధ్యాకాలములోని “నీరెండ చాలు” సమముగా భువనములో వ్యాపించుట యను ప్రకృతి సహజమైన విషయమును, అత్మచక్షువుతో పరమాత్మతత్వమును తెలిసిన సిద్ధుని ప్రేమవలె సమానమైనదని చెప్పుట తాత్వికమైనది. ఇందు విశిష్టాద్వైత మునకు చెందిన అత్మ పరమాత్మ సంబంధము సూచితమైనది.

“ఒక గడియ తీరువాటు నోచుకొననట్టి
సమయ పురుషుని దీర్ఘ విశ్వాస మట్లు
పిల్లవాయువు లల్లన వీచుచుండె
క్రాగిపోయిన జగతి యురంబునందు

(ద్వితీయ ఖండిక-2)

కాలమనంతయు యథావిధిగా సాగిపోవుననీ పురుషశబ్దము చేతకాలము పరమేశ్వర స్వరూపము అనెడి తత్వార్థము ప్రకటింపబడినది.

ప్రకృతి వర్ణనలో కావ్యపాత్రల మనస్తత్వము- ప్రవేశముల సూచన

పొగరు హృదయము విడనాడిపోవ బోవ
ప్రేమయును శాంతమును మదిబెరుగునట్లు
ముదురు పెండలు గళితమై పోవబోవ
మెల్ల నీడలు భువి నాక్రమించుచుండె
(ద్వితీయఁబండిక-1)

ఇది ద్వితీయ ఁండికలోని ప్రథమ పద్యము. నూర్జహన్ షాజీ కవుల ప్రవేశము ఈ ఁండికలో వచ్చును. “హృదయము నుండి పొగరు తొలగిపోయి ప్రేమ శాంతములు పెరుగునట్లు” అను మానవ మనస్తత్వ విషయము సాయం సంధ్యా కాలముతో ఉపమింప బడినది. “పొగరు హృదయము” అనుట నూర్జహన్ ప్రవేశము “ప్రేమశాంతము” అను విశేషణములు షాజీ పాత్ర ప్రవేశమును సూచించుచున్నవి

కొత్తగా సంపాదించిన వైభవము, తన మాట జవదాటని చక్కవర్తి, అధికమైన తన తెలివితేటలు నూర్జహన్ గర్వమునకు కారణమయ్యెను. ఆ గర్వముతో అమె షాజీకవిని అవమానించి బంధించెను. ఈ విషయము సూర్యాస్తమయవర్ణనముతో మేళవించి వర్ణింపబడినది.

అధిక ప్రేమను తోడి బ్రహ్మాండములకు
కనులు వెలిగించు పడమటి కావిరంగు
నా వినూతన విభవ గర్వాంధకార
కఠినయై మ్రుంగి దేల్చెను కాళరాత్రి

ఈ పద్యములో ‘కనులు వెలిగించు’ అను పదబంధము జ్ఞాన భానుడగు షాజీని చెప్పుచున్నది. అయిన తన విజ్ఞాన కిరణములచే జనుల ఆజ్ఞానమును పోగొట్టునట్లుపన్యసించెను. అట్టి సంధ్యారాగము వంటి వాడగు షాజీ కవిని నూతన విభవము వలన వచ్చిన గర్వాంధకారముచేత నూర్జహన్ అను కాళరాత్రి బంధించివేయును. మూడవ ఁండికలో షాజీ కవి ఈ లోకము నుండియే నిష్క్రమించెను. దానికి కారణము నూర్జహన్ కావుననే నూర్జహన్ కాళరాత్రితో పోల్చబడినది. ఈ విధముగా రాబోవు నిషయము దృశ్య కావ్యము వలె ధ్వనింపజేయబడినది.

ద్వితీయ ఖండమున “బిరుసు తలకెక్కినట్టి లేపికిలిపిట్ట” పృథీకగా గర్వము కల్గిన నూర్జహాన్ రాబోవు ప్రవేశమును కవి సూచించెను. షాజీ కవి ద్వితీయ ఖండమున నూర్జహాన్ ఒంటరిగా నున్నపుడు తోటలోనికి ప్రవేశించును. ఈ విషయమును పృథీకాత్మకముగా కవి.

“కష్ట సుఖములు బాహ్య లోకమున సుమ్ము

అంతరంగిక దృష్టికెయ్యదియ లేద

టంచు వచియించెనెన్ని సాయాహ్నములనొ

వలన వోయిన జక్కవ పులుగు మిఁట”

(ద్వితీయ ఖండిక-5)

ఇందు షాజీ కవి మనస్తత్వము-జక్కవ పులుగు ద్వారా వ్యక్తీకరింపబడినది. “వలన పోవుట” షాజీ కవి నిష్క్రమణను కూడ తెల్పుచున్నది. ఈ విధముగా తృతీయ ఖండమునందును, షాజీ కవిని గూర్చిన ప్రతీకాత్మక వర్ణన లున్నవి.

ప్రణయతత్వము :

ఈ కావ్యమున ప్రణయోపాసకులు ఇరువురు. ఒకరు జహంగీర్. మరొకరు షాజీ. జహంగీర్ ప్రణయమునకు రెండంచు లున్నవి. ఒకటి అతని నిత్య కళార్చనము. జహంగీర్ లలిత కళోపాసకుడు, సంగీత చిత్రలేఖనాది సుకుమార కళల పోషించుటయేగాక, స్వయముగా నభ్యసించెను.⁶ కవి ఈతనిన “రమ్యసౌందర్య పూజా తత్పరుని” గా ‘తపస్వి’ గా అభివర్ణించెను. ఖజానాలోని సొమ్ముతో ప్రార్థనా మందిరములలో సభాస్థలములలో ‘గోరగించెడి శిల్పములు’ కూర్చినాడు. అస్థానము లోని కవులు గాయకులు అలపించెడి పారశీక కావ్యములలో తన యశో విలాసములు విని పరవశము పొందుచుండెడివాడు. పారశీక నృత్యములను ప్రదర్శించిన కన్యకా మణుల సౌందర్యమునకు మెచ్చి “తనకాభిషేకములు జేసినాడు” తత్వచింతనకు మనసును దార్పితార్పి యెండిపోయిన తన చేరేగేసి కనులగాలువలు కట్టు లేత ముత్యాలతోడ-తరుణ గాయక మస్తములైడిపినాడు. (ప్రథమ ఖండిక-18) అదియే “దివ్యకళార్చన” మని “ఈశ్వరోపాసన” యని భావించెను. ఈ విధముగా సంగీత సాహిత్య, నృత్యకళాది విద్యలలో నిరంతరము ఆనందము ననుభవించెను. రాజ్యపరిపాలన మంతయు తన ప్రయురాలైన “నూర్జహాన్” కు అప్పగించి తాను నీవరసమైన నవ్య జంషీడు పాత్రకు, ఆ ‘అబుల్ ఫజల్’ అయ్యువానంద గీతులకు అంకితమైనాడు.⁷

ఈ విధమైన జహంగీర్ ప్రణయ తత్వమును చిత్రించుటలో పారశీకసాహిత్య సంప్రదాయములలోని సూఫీ మతములోని ఉమర్ ఖయ్యామ్ తత్వము ఆలంబనమై యుండును. సూఫీ మతము ప్రేమ మూలకమైననూ దానియందు పరమాత్మ భావన కన్న ఐహిక సుఖానురక్తియే ప్రాచుర్యము వహించి వర్ణింపబడినది. క్రమముగా ఈ పద్ధతి నాస్తిక వాదమునకు దారి తీసినది. వర్తమానమే వాస్తవమనియు, భవిష్యత్తు ఆగోచరము అదృశ్యము కనుక అలోచింప నవసరము లేదనియు, మదిరా పానము మదపతీ సంభోగమునందే ఆనందమున్నదనియు, సూఫీ సంప్రదాయము లోని ఉమర్ ఖయ్యామ్ మతము.⁸ కొందరు మదిరాపానమనగా భగవంతుని చింత నామృతమనియు. మదపతి ముక్తికాంతకు ప్రతీకయనియు, వ్యాఖ్యానించిరి. కాని ప్రేమ మూలకమైన సూఫీ సంప్రదాయము సామాన్యుల ఆనుభూతికి దగ్గరగా నుండుటకు దిగివచ్చి వ్యసనముల వర్ణించు పద్ధతిలో నిలిచిపోయినది. ఈ కావ్యమున జహంగీర్ పాత్ర తదనుగుణముగా వర్ణింపబడినది.

అలంకార శాస్త్రములో చెప్పబడిన ధీరలలితుడగు నాయకుని లక్షణమునకు ఒక విధముగా జహంగీర్ పాత్ర దగ్గరగా నున్నది.⁹ మంత్రులపై రాజ్యభారముంచి లలిత కళానందము ననుభవించు రాజలక్షణము జహంగీరు నందు కనిపించుచున్నది.

కాని జహంగీర్ వ్యక్తిత్వములోని వైరుధ్యము అతనిని “ప్రణయకళార్చకునిగా” నిలబెట్టుటలేదు. అతనిలోని కాముకత్వము, దాన్ని సాధించుటకై ఆతడు ప్రదర్శించిన క్రౌర్యము రాచరికపుటహంకారమునే సూచించుచున్నది గాని అతనిని నిజమైన “ప్రణయోపశీలి”గా చిత్రించుటలేదు.

నన్ను చంపి నా భార్య మానసము దోచి

నిర్విశంకతనేలు నీ నేరము నిను

కట్టి కుడిపించి విడచు నగ్గలము గాగ

గాని విడువదు సుమ్మింక గాచి కొమ్ము

(తృతీయ ఖండిక - 38)

జహంగీర్ పరసతియైన నూర్జహాన్ ను మోహించి బలవంతముగా ఆమెదర్తను చంపించి తనదానిని చేసికొనెను. తన తండ్రియైన ఆగ్బరుతో జీవితాంతము శతృత్వము వహించెను.¹⁰ జహంగీర్ యొక్క యిట్టి నిజరూపమును ఫారసీ కవిపై ఆగ్రహము వహించినపుడు కవి స్పష్టముగ వర్ణించెను. 'తన వలపు వంటి నూర్జహాన్ వినము తలకెక్కెను, లేత మిన్నగువోలె, ఉడుకు దాచిన అగ్ని దర్పరము వోలె' ముదుసలి జోగిపై ఆగ్రహము ప్రదర్శించెను.

ఇట్టి వైరుధ్యపు వ్యక్తిత్వముగల జహంగీర్ ప్రదర్శించినది. ప్రణయమా? జహంగీర్ నూర్జహాన్ ల మధ్య నున్నది శృంగారమా? అనెడి మీమాంస కొరకే షాజీ పాత్ర ఈ కావ్యమున ప్రవేశించినది.

షాజీకవి ఒకవిధముగా అవధూతల వంటివాడు. 'బాలోన్మత్త నిశాచవత్' సంచరించువాడు. శీతవాతాతప బాధలను లెక్కచేయక వీధి వీధులలో తిరుగాడెను. అహర నిద్రాభయముల వర్జించి వర్చస్సు-గూడిన పల్కెతోడ, అమృత వాక్కులతో ప్రకృతి సౌందర్యము గానము చేసెను. ద్రవీభూతమైన మనస్సుతో ప్రకృతిలో పరిధవిల్లు చిత్రముల జూచి సహనుభూతి పొందెను. "తరుణ సూర్యునితో వసంతమ్ము లాడి కుంకుమ పూసికొన్న దిక్కోమలుల" జూచి పారవశ్యమున నాట్యముచేసెను "చివురు పొదల సర్రెత్తి కూయు కోయిల కూతలకు మారు వలికెడినెలల సమ్మదము జూచి అద్భుతానంద వీధిని" ఉయ్యాల లూగెను. ఎడబాటు లేకుండ కలసిమెలసి యున్న లతా బాలికలజూచి ప్రణయగద్గదవర్తి చేతులనెత్తి యల్ల నాశీర్వదించెను. గారికొనలకేరాలు పుష్పాల జూచి కన్నీరు కార్చెను. "ప్రాతగోరీల బండిన పండువు నూహించి నాటి వారి కీర్తిని స్మరించి ఉద్విగ్నమనస్కుడగును." నిఘాషమునకెన్నో విధాల" వరమాత్ముని ప్రతిభ పాడగుచున్నదనీ 'సరస సౌందర్య విధికినాశనము లేని సృష్టికలదేమో" అనుచు యోచించుచుండెను.

ఇట్టి సాత్వికమైన మనఃప్రవృత్తి, నాశనములేని సరస సౌందర్య సృష్టిని గూర్చిన ఆలోచన షాజీకవి అత్మదర్శిత్వయని చెప్పచున్నది. భగవద్గీతలో యోగాభ్యాస ఫలమును యోగి లక్షణమును గూర్చి ఇట్లు వివరించబడెను. "యోగాభ్యాసముచే అత్మ దర్శనము పొందినవాడు సర్వభూతముల యందును సమదృష్టి కలవాడై, తనయాత్మను సర్వభూతముల యందున్నట్లుగాను, సమస్తభూతములు తనయాత్మ యందున్నట్లుగాను చూచును" అందులకే జనులీతని 'యోగి పుంగవుడని' నుతించిరి. షాజీకవి కూడ జహంగీరుతో తనను దోషిగా నిలబెట్టిన న్యాయస్థానమున

సారమేలేని ఐహికాశలకుటిక్కి

కుమిలిపోయెడి మీకు బంధములుగాని

జ్ఞాన భూముల దిరుగుపైగంబరులకు

డీలువడజేయ నినుప చేడీలు లేవు

అని స్పష్టముగా తాను జ్ఞానమార్గమున దిరుగుపైగంబరుడనని చెప్పెను. ఇట్టి యోగి పుంగవుడైన ఫాటీ జహంగీరు రాచనగరులోనికి ప్రవేశించుట అతని ప్రణయ తత్వమును పరామర్శించుటకే.

ఫాటీకనికి ప్రకృతియే ఈశ్వరుడు, ప్రణయమే శ్మశానమార్గము అందులకే అతడు సౌందర్యనిధియైన సూర్యహనును జూచినపుడు ఆమె సౌందర్యము కూడ అతనికి ఈశ్వరకళా విశేషముగ భాసించినది, రాజు తనను దోషిగా నిలబెట్టి మాటాడినపుడు అతనిలోని క్రోధము, నిరంకుశత్వము జూచి ఫాటీకవి అత్యంత సుందరమైన ఈ ప్రకృతిని గడియకొక "అంగరథా" తొడగు ప్రకృతిని తన స్వార్థమునకై ఉపయోగించునపుడు మనిషిలోని పైతాన్ ఎట్లు బయటకు వెడలునో గమనించెను. అందులకే ప్రణయకళారచనము స్వార్థరహితముగా సుందవలెనని ప్రబోధించెను. జహంగీర్, సూర్యహస్త ప్రణయమును ప్రతీకాత్మకముగా.

పొదలచాటు పూవులజూచి మురిసిపొమ్ము

కోసితలలోన జెరివెడి కుమతిగకు

కోమలతమ సౌందర్యార్చకుడవు కమ్ము

సిగ్గుచెడి నాకటంచు నాసింపబోకు

(తృతీయ ఖండిక-54)

అని వర్ణించి స్వార్థపూరితమైన జహంగీర్ ప్రణయము మలీమనమైనదనెను. నవ్య కవిత్వములో వచ్చిన అమలిన ప్రణయతత్వము, మధ్యయుగములనుండి సాగినచ్చిన సంభోగశృంగారమును నిరోధించినది. కావ్యములందు కామనా వర్మవసాయియైన సంభోగశృంగారము అధికముగా క్షిణప్రబంధయుగమున వర్ణించబడినది.¹² జహంగీర్ మధ్య యుగములనాటి ప్రణయమునకు నిదర్శనము. అతనికి సూర్యహస్త యెడలనున్నది కామముగాని పేర్మకాదు. కీర్తికొరకు, రాచరికప్రభుహంకారమును ప్రదర్శించుటకే లలితకళల నాదరించెను. అట్టి వారి కళ్ళలమైన ప్రణయము అధర్మ బద్ధమైనది నాటికాలమునకు రాజులకు లేదా తదనుయాయులకు మతానుయాయులకు బహుభార్యత్వము అనహజము, అసమ్మంజసము కాకపోవచ్చును. కాని అది ప్రణయము మాత్రముకాదు. 'శృంగారము మలినమెప్పుడవుతుందంటే అది కేవలము సంతృప్తి కోసమో లేక నిషిద్ధదంపతిగతమో అయినపుడే మలిన మనవచ్చును. రాయప్రోలు వారి భావంకూడ ఇదే." అని అమలినశృంగారము-అత్మ సౌందర్యమని లక్ష్మీరంజనం పేర్కొనిరి.¹⁸

రాయప్రోలు సుబ్బారావు తృణకంకణమున “వలపు ప్రేమ” లకు స్పష్టమైన అంతరము పేర్కొనెను. 14 వలపు దేహజన్యము, ప్రేమ అత్మప్రణయ సూచకము. ఈ కావ్యమున జహంగీరునకు కల్గినది శరీరగతమైన ఇంద్రియములకు తృప్తిగూర్చెడి “వలపు” అందులకే కవి-సూర్యహన్ మొగమును, జంపీడు పాత్రను “కలలోనైన మరువడా వలపు మగడు” అని వర్ణించెను.

“ఏమి చెప్పంగగలము వాచామ గోచ

రంబయిన ప్రేమ బహిరంతర వ్యవస్థ” (తృణకంకణము 102)

అని ప్రేమతత్వము తృణకంకణమున వ్యాఖ్యానింపబడెను. షాజీ సందేశమున “మంత్రములు నర్వలోక సమృతములైన శాస్త్రములు ప్రేమ తత్వమే చాటుచుండు ప్రేమ విడిచిన జీవి తరించుటకు తరణి బోలిన సాధనాంతరము లేదు” అని వచించెను. తృణకంకణమున

“జొంది నటించు ప్రియ వలపుల్ సుడిమించిన వేళ నింద్రియా

శిందనియింప కొతుక మలీమనమౌ నటబడ్డ ధర్మపుం

బంధములీడ్చి యీడ్చి అనవత్యము భాదికిమైన భూతర

క్రిందగులూని ప్రేమరుచికిన్ పెలియొట తెరుంగవే చెలి.”

(తృణకంకణము-84)

అని ఇంద్రియములను తృప్తి చేయు ప్రాణి వలపు కొతుక మలీమనమైనదని, ఆధర్మ బంధమని, ప్రేమరుచికి పెలియైనదని తెల్పబడినది. షాజీ కవియు జహంగీరు నుద్దేశించి,

శారదాకాశమున మేఘ శకల మట్లు

నిండబారి చరించెడు నీడు ప్రేమ

నతిమలీమన కాంక్ష చయంబుచేత

పాడువరచుచు సంకోచ పరవబోకు

(తృతీయఖండము-58)

అని బోధించెను.

ఈ విధముగా కల్పనికోద్యమము నాటి ప్రణయతత్వ పరమార్థము షాజీ పాత్ర ద్వారా కవి ప్రబోధించెను.

నూర్జహాన్ :

ఈమె జహంగీర్ ప్రణయమునకు అలంబనము. సత్వరజ స్తమోగుణములలో తమోగుణమునకు ప్రతీక. సర్వాధికారిణియై రాజ్య కంఠము నడిపించిన మంత్ర గత్తె. తన భర్త మరణానంతరము జహంగీరును వివాహమాడెను. రాజును నామ మాత్రావశిష్టనిగ జేసి యువరాజగు ఖుర్రమ్తో కలసి కొంతకాలము రాజ్య వ్యవహారములు నడిపించెను.¹⁵ ఈమె ఎంత సౌందర్యవతియో మానసికముగా నంత కుటిల, అందులకేకవి.

“విషముపూసిన వన్నెల విసన కర్ర

రాజ్యమేలెడు ఫారసీ రాజుగారు”

అని వర్ణించెను. జహంగీరునకు “అమె దయసేయు నొక్క వాక్యంబై” మంత్రదండము నూర్జహాన్ సౌందర్యము అ సౌందర్య పీక్షణాంకురములలో జీవించు జహంగీరును కవి ఇట్లు చిత్రించెను.

కళక కిరవగు నామె ముఖమ్మునందు

కినులు చెమరించు గరువంపు కళలు గలవు

కొనలు సాగెడి చూపు టొకూరమందు

పాదుషా జీవభాగ్యపుష్పములు గలవు

(ప్రథమఖండిక-18)

రాజకీయములందు మునిగి తేలిన యామె జహంగీరు అనారోగ్యము గాని, మానసిక అలజడిని గాని పట్టించుకొనలేదు. ఈ నిషయము ప్రతీకాత్మకముగా కావ్య మిట్లు వర్ణించినది.

భాగ్య సర్వస్వమైన పుష్పంబు తనదు

పాదముల వజ్జినిధి క్షమాపణముగోరు

దాని పీక్షింప దరగంట గాని రాణి

విభవమెక్కడః హృదయ పవిత్రతేడ

(ద్వితీయఖండిక-18)

వైభవ గర్వముచేత హృదయ పవిత్రతకోలుబోయిన యామె అక్రమ సంబంధమును గూర్చి కావ్యమున సూక్ష్మముగ కవిసూచించెను.

పచ్చి చెక్కిళ్ళపై అరవిచ్చుకొన్న
నగవులో వింత చెలువంటు నాట్యమాడు

గాని అప్పుడప్పు తలపులు కంటిగించు
పండబారిన వసనాభి పరిమళించు

(ప్రథమఖండిక-20)

ఈ విధముగ అధికారగర్వము, ఆక్రమ ప్రవర్తనము, అతిలోక సౌందర్యవతినిన్ను అహంకారముగల నూర్జహాన్, సత్వగుణ సంపన్నుడగు షాజీని యోగిగా గుర్తింప లేక పోయెను. తన ఏకాంతమునకు భంగము కల్గించెనన్న కోపముచేత షాజీ కవిని బంధించెను. రాచరికపుటాహంకారముచే జహంగీర్ షాజీని చోషిగా పరిగణించెను సత్వగుణ సంపన్నుడు, అమలిన ప్రణయకళార్చన శీలుడు అయిన షాజీ రాజుకు ప్రణయతత్వమునుపదేశించి తన “తెరువుబట్టి” ఎచటికో వెడలిపోయెను.

షాజీ కావ్యమీవిధముగ సత్వరజస్తమోగుణములకు ప్రతినిధులుగ షాజీ, జహంగీర్ నూర్జహానులను చిత్రించి కల్పనికోద్యమ కాలమునాటి ప్రకృతి, ప్రణయ తత్వములనావిష్కరించెను. కావ్యము “అనందరూపమై మోదమొనగు సాత్విక వ్యక్తికి నమస్కార శతము” యని ప్రార్థనమగుట గమనార్హము.

సత్వగుణ సంపన్నుడైన షాజీపాత్రయందు గాంధీజీ వ్యక్తిత్వము ప్రతిఫలించుచున్నదని కొందరిభావన.¹⁶ “వీధివీధుల స్వాతంత్ర్య వీణ మీటి, (16) నడచుచున్నాడు నల్లజెండాలనీడ స్పృహసౌందర్య జీవి షాజీ తపస్వి”-(3-11) మొదలైనవర్ణనము గాంధీజీ స్వాతంత్ర్యోద్యమ సారథ్యమును “సెలవులందు నరవిచ్చు మొలకనవ్వు”-(3-1) “ఆ మహాత్ముని కలపులయందు కలుగు స్వాత్వికత ప్రాణిహృదయాల సంక్రమించె”-(3-19) మొదలైన వర్ణనము గాంధీజీ రూపమును వ్యక్తిత్వమును స్ఫురింపజేయుచున్నవి.



అగ్నివీణ

అగ్నివీణలోని కవితా ఖండికలు కవి తన నడియావనమున రచించినవి. అనగా 1938-40 ప్రాంతముల మధ్య రచింపబడి యుండవచ్చును, అప్పటికి భావ కవితా ప్రభావము పుట్టవర్తిపై గాఢముగా నున్నది. ఈ ఖండకావ్య సంపుటిలోని భావములు రచనా విధానము భావకవుల ప్రభావమును స్పష్టంగా ప్రకటించినవి. ఇందు భావకవితలేకాక, పారసీ కవిత్వము యొక్క ప్రభావముగా రచింప బడిన కవితలు, ప్రగతి భావకవితలు చారిత్రక కథాంశ భూమికపై వృత్తములలో రచించిన „జోం” మనుచరిత్ర కథానాయిక „వదూధిని” పైరచించిన గీతమాలిక కలవు. రవీంద్రనాథ్ ఠాకూర్ కవితానువాదమొకటి, సుమిత్రానందన్ పంత్ హిందీ కవితానువాదమొకటి ఈ సంపుటిలోనున్నవి. మొత్తం ముప్పది ఎనిమిది కవితలతో కూడిన ఈ ఖండ కావ్య సంపుటిలో అధికభాగము భావకవితలు.

„అగ్నివీణ”లోని భావకవితా భావములన్నియు ప్రచారముగా వేదనాభరితమైనవి హృదయమును వీణగా భావించి, వేదనను అగ్నిగా రూపించి ఆత్మాశ్రయరీతిలో అనేక భావస్థులను కవి ప్రకటించెను. „భిక్షవృథ భావుకుని వేదన భగ్న ప్రేమికుని బాధ” ఈ కవితలందున్నవని పీఠికా కర్త ప్రకటించెను.¹⁷ ఇందలి భావకవిశాలన్నియు పరిశీలించిన స్వతంత్రబుద్ధి, దుఃఖాభి భూతి, ప్రేమ భావనము ఈశ్వరాధానము అని నాలుగు పాఠాలలో ప్రవహించిన భావ కవిత్వాంశముల ఛాయలున్నట్లు గమనించవచ్చును.¹⁸

నేను బానిసనేమి లోకాన నార

సార్ధ భావంబులను దాచి-అత్మనణచి

బ్రతుకు కోసము శ్రమపడవలెన-చీయి

కెన్ని కన్నీరు చిందినా-ఎన్నివేడి

ఊరుపులు కొల్పినా నన్ను-ఒక్క అడుగు

వెనుకకిడబోను-లేదు ఈ విశ్వమందు

నా కెదిరి నిల్చునది ఈయనంతకాల

వాహినిని బారగొల్చి అవలకు ద్రొక్కి

పరిహసించును సకల ప్రపంచములను

(నేను)

ఈ కవితలో కవి తన స్వాతంత్ర్యచ్ఛను ప్రకటించెను. కవి యన్న వ్యక్తి బానిసకాడు. స్పందించిన భావములను వెలువరించుటలో నిరంకుశుడు. బ్రతుకు కోసమై శ్రమపడెడి వ్యక్తి కవిత్వమును సాధనముగా వాడుకొన్నచో భావదాసుడు కావలసివచ్చును. తాత్కాలిక ప్రయోజనమునపేక్షించు కవిత్వము తాత్కాలిక యశస్సు నార్జించునేమో కాని అనంతకాలమునకు ప్రాతినిధ్యము వహింపదు. కవులు క్రాంత దద్దులు. దేశకాలమాన పరిస్థితులులయించుకొని దేశకాలములనధిగమించి నిత్యానంద భావనలు సృజించువారు. కష్టములకు, గడగండకు వణకి జీవితముతో సంధికుదుర్చుకొని, అత్యనణచిపెట్టుకొని అవసరములకై కవిత్వము వ్రాయుకవి కవికాడని పై కవితలో ప్రకటింపబడినది.

రెండవ రొమాంటిక్ ఉద్యమముచే ప్రభావితమైన భావకవిత్వము స్వేచ్ఛగా హృదయ స్పందనలను గానము చేసినది. పృణయము. విరహము, కన్నీరు. ప్రకృతి సౌందర్యము, వరమాత్మ భావనము-ఇవి సర్వకాలములందు జనుల అనుభవములందున్నవే. భావ కవిత్వమున ఈ అంశములు రమ్యశబ్ద సంయోజనము చేత, భావనా శక్తిచేత, సూతనముగా ప్రకటింపబడినవి.

“భయము కలిగించు కష్టావస్థలమరచి

కరము కలగించు వంత చీకట్లు మరచి

విశ్వమే పరవశమయి వెంటబాడ

జగము నిండ స్వేచ్ఛా గానయురుల నింతు¹²,

అని కృష్ణశాస్త్రి స్వేచ్ఛా గానము చేసెను. “నవ్విపోదురుగాక నాకేటి సిగ్గు” అని ఆయన ప్రకటించిన స్వేచ్ఛ పుట్టపర్తి కవితలో “పరహసింతు నకల ప్రపంచములను” గా మారినది.

కవి ప్రకటించిన స్వేచ్ఛ కవితారచనలో భావకవితలనే గాక అభ్యుదయ గీతములను అనువాద గీతములను పలికించినది.

ప్రధానముగా ఈ ఖండకావ్యసంపుటిలోని కవితలలో దుఃఖము ప్రకటించు సందర్భమున కృష్ణ శాస్త్రి కవితా పృథావము స్పష్టముగా కనిపించుచున్నది.

అమ్మరో సీవునన్ను ఓదార్చకమ్మ

మధురమైన విషాద సమాధి నుండి

మేలుకొల్పుకు నేను జన్మించినాను

దుఃఖమునకె శోకమె నాదు తోడునీడ

పాడు కొందును ఆవిధితాంబరము నందు
 ఎన్నడో నేను రచించు కొన్నగీతి
 అట్లు తాకుము ఓదార్పకమ్మనన్ను
 నుఖము లెరుగని ప్రేమ భిక్షకుడ నేను

(భిక్షకుడు-15)

భావకవులు విరహమును మధురముగా భావించిరి ఈ కవితలో విరహము 'మధుర
 విషాద సమాధి' గా చెప్పబడినది. "నుఖములెరుగని ప్రేమభిక్షకుడు" నని
 చెప్పట సంభోగశృంగారము లెదనుటయే కృష్ణశాస్త్రి చెప్పినట్లు
 నేను నాదుదుఃఖమె తోడునీడగాగ
 గడిపి కొందును నిశయెల్ల కనుబుడెరచి

(నిశాలోచనము)

మీరుమనసారగా యేడ్వనీరు నన్ను
 నన్ను విడువడు..... (మీరు మనసారంగా) 20

మొదలగు గీతముల ప్రభావము పై కవితపై స్పష్టము.

ప్రేయసిని గూర్చిన తలుపులు తనకు దుఃఖము కలిగించునని అనురాగము,
 విషేధము, మరణము, ఏల మొదలగు ఖండికలలో వర్ణించబడినది.

"అనురాగము" న ప్రియురాలు వలపు గీతకలలోని అనుభూతులను తన
 మనసు నైవగలేదని, అవి తనకు హాలహాల ప్రియములని కవిభాదను వ్యక్తి
 కరించెను. "అశకునుమించు ఊర్పుప్రేతాత్మతేల" యని తనను ప్రేతాత్మగా
 చిత్రించుకొనెను. ఈ గీతమునందు "వీను మరణించుచున్నాను" వంటి కృష్ణశాస్త్రి
 కవితల జీవచ్చన నైరాశ్యము అనుకరింపబడినది. "తీయ తేనియ బరువు" వంటి
 కృష్ణపక్ష వదబంధములిందున్నవి.

"నిషేధము" న "నరముల కదలించు" పాతపాట మరచి పోనిమ్మని
 "అది తలుపునకు బారెనా లోకమంత చీకటి కొదూరుగ" మారునన్ని గుండె
 చెదురునన్ని, కనులు మూతపడునని తీవ్ర భావధ్వనులు తనగళమునందె నినదించి
 పోవునని. నుఖమొ దుఃఖమొక్కాని "శోక ముగ్ధ నిశేధగీతి" అట్టి గీతమని ప్రక
 టించెను, ఇట్టి స్థితి వేదుల సత్యనారాయణ "దిపావళి" యందున్నది.

“ఏల అను ఖండికలో తన హృదయవల్లకీ తంత్రులు వణకిపోయి, బాష్పాగ్నిలోవేగి జలదరించుచున్నవని, తననుకుమారమైన ఎడద చీలి ఒక్క తీయని కలకై న నోచుకొనదేమని కవి ప్రశ్నించుకొనెను. ఈ నైరాశ్యము ‘మరణము’ అను ఖండికలో విచిత్రముగ ప్రకటించబడినది. ఇందు ప్రేయసిని కృష్ణసర్పముగను అమె ప్రేమను “విషానలార్చిగను” రూపించెను. “బేల” లో కూడ ప్రేయసిని ‘వన్నగి నిర్వాస వటల భీకరముగా పొడకే నానభీ’ అని సర్వోపమానముతో వర్ణించెను. అమె ప్రేమను “చిలువ కన్నెల వినము” గభావించెను. అట్టి ప్రేయసి పలుకరింపులకు తనయాత్మ యులికిపడునని చెప్పెను. ఈ విధముగ వర్ణించబడిన సర్వోపమానము యోగులు చెప్పెడి కుండలినీ శక్తిని జ్ఞాపకము చేయుచున్నది. మరియు ‘నవరించునా అగ్నివీణ’ అనెడి మొదటి గేయమున ‘మనసులో మిన్నగు ఫణమెత్తి పారాడ’ అనెడి వర్ణనములోని మిన్నగును “వరావాచాకుండలినీ ఫణోద్భాసితమైన మిన్నగు” అని పీఠికా కర్త పేర్కొనెను.²¹ సంబోధనలోని ఈ ప్రతీకార్థము ఖండికలలోని ప్రణయ విరహ భావగీతములకు అన్వయించుట కష్ట సాధ్యము.

‘కృష్ణార్పణము’ అను కవితలో ‘మూగ తలపులు వీందెవై చిపండు నమ యాననే జగము పగబట్టినది” అందువలన ప్రేయసితో తనకుగలిగిన ప్రణయము నకు “అగ్ని రగిలినదింక కృష్ణార్పణము” అని దుఃఖించెను. ఈ కవితలోని ‘నిత్యోభా విలాసిని’ “నిర్మల ప్రసన్న దరహాసినీ”, సాంధ్య “సమయపుల్ల కమ్ర మల్లకా” అనెడి సంబోధనలు అబ్బూరి రామకృష్ణారావు రచించిన “పృథివీ ప్రశంస” గేయములోని సంబోధనల జ్ఞాపకము చేయుచున్నవి.

‘అమె లో మరచిపోయిన ప్రేయసిని శాంతి దేవతగా భావించెను. ఈ కవితా రచనలో వేమల, కృష్ణశాస్త్రి కవితల ప్రభావమున్నది.

అమె పీయూహకలిక నాయంతరంగ

శాంతి దేవత, నిర్వాణజలధి,

(అమె)

అనెడి సంబోధనలు.

అమెనవసీత హృదయ నాయంతరంగ

శాంతి దేవత - ఆళా పదాంతరాళ

పారిజాతమ్ము..... (22)

అనేడి వేదుల సత్యనారాయణ పద్యచ్ఛాయ గోచరించుచున్నది కృష్ణశాస్త్రి వర్ణించిన

అమె కిన్నులలో ననం తాంబరంపు

నీలినీడలు కలవు..... (23)

అనేడి భావము,

“ జలద బాలికలోని యాశలు నదించు

అమె కిన్నులయందు”..... (అమె)

అని పుట్టపర్తి కవితలో వర్ణింపబడినది.

“ అరుదినీగ్ధ మూర్తి ముగ్ధాను లాపములు

కుదించును మబ్బులు ముసుగుగొన్న

దివ్యప్రాభాతములయందు..... (అమె)

ఈ వర్ణనలో మబ్బులను ముసుగుగా చెప్పుటలో సౌగంధ్యమును, “కుదించును,, అను పదము శృతికటువుగను, అన్వయక్లేశమును కల్గించుచున్నది. ఈ విధముగా అగ్ని వీణలో పేర్చియని తలపులపట్ల దుఃఖము - ప్రణయభావము ప్రకటించబడినది.

భావకవులు ప్రకృతిలో పరమాత్మను దర్శించిరి. “ననలు, సొనలు, మంజు కంజములు ఆ పరాత్పరుని అనందహాసలేశాంకురములుగా” భావించిరి.²⁴ భావ కవిత్వములోని భక్తి గీతములను, పారమార్థిక కవిత్వముగా, మధుర భక్తి కవిత్వముగ, మదిరాతత్వముగ అధునికాంధ్ర కవిత్వమున వింగడింపబడినది.

అగ్నివీణలో పారమార్థిక కవిత్వము, మదిరాతత్వము ప్రకటించు గీతములు కలవు:

ఈ మహాదారుణము - బాధ యెందుకొటకు!

పూవుజూచిన, ఆకాశమున జరించు

పక్షిలనుజూచినా సుఖస్వప్న మొకటి

తలపునకు వారినా, తీవ్ర దాహభరము

బయలుదేరును నాపేద్రబదుకు ఆగ్ని

శకలముగ గానిపించును సౌఖ్యమన్న

కంటగించును మనసు

ఈ మహాదారుణము - బాధ యెందుకొటకు

(ఎందుకొటకు-4)

ఈ కవితలోని పూవు - హృదయ పద్మమును, అకాశమున జరించు పక్షి జీవోత్క్రమమును, సుఖస్వప్నము - అత్మానంద లేశమును సూచించుచు శాశ్వతానందమును పొందుటకై కవికి ప్రేరణను వేదనను కలుగజేసెనని, అందువలననే "ఇహలోక సౌఖ్యమన్న కంటిగించును మనసు".

“ప్రతీక్ష యను” ఖండికలో భగవంతుని దర్శనమునకై నిరీక్షించెను.

నేనునీకోసమే కాచినానుతండ్రి
మూగ కన్నులతో గుండె మోయలేని
బరువుతో.....
.....వత్తువనుచు నాకడకునీవే
ఎందు కనబడనె లేదు నీరాక,

భగవద్దర్శనము లభింపని కారణముచే,

స్తబ్ధమైన ఈ జడ ప్రకృతిలో
జీవరేఖలే శిలధిమైన ఈ పాడుబ్రతుకులో
ఏకాంతంలో గుడ్లగూబలా
ఎవరికోసమై తలపోతును,

అని తనను గుడ్లగూబవలె దైన్యముగ చిత్రించుకొనెను. ఏ ఉపాసనమార్గమున నీదర్శనము లభించునో చెప్పుమని పరమాత్మను ప్రార్థించెను.

పూలగుత్తులు దెచ్చి
మాల గుచ్చుదునా?
పసిమి మొగ్గలనులిమి
పారవేయుదునా?
ఓ ప్రభూ చెప్పవా
ప్రేమ నించిన పాత్ర
పెదవి చేర్చుదునా? (ప్రశ్న)

అని “అవ్రోవేదనతో అల్లాడెను” పూలగుత్తులు మాలగుచ్చుట సేవాభావమును పసిమి మొగ్గలు నులుముట వైరభిక్తిని, ప్రేమనించిన పాత్ర పెదవిజేర్చుట. మదిరా తత్వమును ప్రకటించుచున్నవి. ఈ మార్గములో ఏది అనుసరణీయమో కవికి తెలియక ఆవేదన పొందెను.

పరమాత్మ తత్వము ప్రకృతి యందంతటను వ్యాపించియున్నదని భావించి,

కొండలో కోనలో

కొండ లిరుటాకులో

నీ నటనలే తోచు

నీ మాయలే పూచు

(స్మృతి)

అని ప్రకృతినే పరమాత్మగా సుపాసించెను.

సూఫీ కవితలు చదివి రచించిన గీతములు రెండున్నవి. ఒకటి గీతమాలిక,
రెండవది చంపకోత్పలమూల

సూఫీ తత్వము ప్రేమమూలకమైనది. ఈ తత్వము నారాధించిన కొందరు మదిరాపానము, మదపతీ సంభోగము లందు ఆనందమున్నదని అనుభవించి కవితలు రచించిరి. కొందరు ప్రకృతి సౌందర్యము సుపాసించిరి. మదిర అనగా అమృత మనియు, మదపతి ముక్తికాంతకు ప్రతీకమనియు తాత్వికముగ భావించురు.

'నేను' అనేది కవితలో కవి తాను ప్రేమైక భిక్షకుడనని చెప్పుకొనెను. సూఫీ కవితలోని సౌందర్యము, కోమల భావములు, ప్రకృతి వర్ణనలలోని గులాబిపొదలు బుల్ బుల్ పిట్టలు తన "కండ్లలో పరిధవించి" కవితలో పరిమళించుననెను.

"వేడికోలు" అను పద్యఖండిక సూఫీ సంప్రదాయములోని ఉమర్ ఖయ్యమ్ తత్వము ప్రకటించినది.

“ అరిసిన లేయెండ కుదురై ప్రణయార్చన నేయజాలు, ని

ర్మల మదిరా ప్రపూర్ణము కలారస పాత్రికదెమ్ము ”

అని మదిరా పానమును,

కాలమునిల్యదొక్కనికి గన్నది విక్రము 'నేడు', సంశయా
భీలము 'రేపు' జీవిత పవిత్రమరందము శాశ్వతంబుగా
దోలెలితాంగి చూపకు మయోమయ లోకము లోకమంతయున్
వ్యాలిన నీ కనుగోనల పజ్జల నేనయి నేడచూచెదన్ ”

(వేడికోలు)

అని వర్తమానమే శాశ్వతమని, యావన కాలమందే జీవిత పవిత్రమరందము నాస్వాదీంపవలయునని ప్రకటించెను. ఈ ఖండకలోని ‘పేర్మి సంపుల్లములైన మాహృదయముల్ పెనవై తుమురమ్ము నెచ్చెలీ’ అను పద్యములు, అబ్బూరి రామకృష్ణారావు రచించిన ‘కాళుపాట’ లోని ‘‘గ్రేయసి లేచిరమ్ము చివురించిన మాపులత్రొంద శీతలచ్చాయలలోన’’ అను పద్యములను తలపించుచున్నవి.

కవి మొదటగా రచించిన ‘అనతి’ లో

..కనులలో రుధిరాశ్రు

కణములుద్ధతి గూడ

మనసులో మిన్నగు

ఫణమెత్తి పారాడ

నవరింతునా

అగ్నివీణ’’

అనివర్ణించెను. రుధిరకణములు క్రోధమును, ఆశ్రు కణములు దుఃఖమును పృథగ్విధించెను. భావకవితా పృథావమతో పేర్మయసి పల్ల దుఃఖము ప్రకటించబడినది. రుధిర కణములు ఈ వ్యస్త నెదిరించెడి ప్రగతివాదగీతములను చెప్పుచున్నవి. ‘‘బానిసపదము’ ‘అవిగో’ ‘దమ్మిదీ’’ అను కవితలు మతమును దారిద్ర్యమును బానిస తనమును వివరించినవి.

మొదటనే,

తీగెల్లా దారిద్ర్య

ధూమ్రధూమముతాగ

రాగాలలో మరణ

వేగమ్ము చెలరేగ

నవరింతునా

అగ్నివీణ

అని చెప్పిన లక్షణము వ్యగతిగీతములందున్నది. కాని ఈకవితలు మూడే యున్నవి భావములలో తీవ్రతలేదు.

లేవండోయ్-బానిసలార

లేవండోయ్-పీనుగులార

చీకటులాడే-జీవములార

చింతాసర్ప-విజ్జీర్ణతులారా

(బానిసపదము)

అని వర్ణించినకవి ఎందుకొరకు లేచుట, ఏమిచేయుట చెప్పలేదు. ఈ కవితకు “బానిస పదము” అని పేరుపెట్టుట వెన్నెల పదము, తుమ్మెద పదములను జ్ఞాపకము చేసి పాటకు ఊతగా వచ్చెడి పదముగా బానిస పదమును చెప్పనది.

“అవిగో” అను ఖండికలో మత దురహంకారమునకు బలియైన వారిని “చీకటిపోయిన యెముకలు, జీవలేఖలంతరించిన కన్నులు, అహారవంబు మనన గావించు తీవ్రరోదనము”గ వర్ణించెను. మతమోఢ్యముచేత కలుగితమగు జీవనమును “వారి మనస్సు వహ్ని సరస్సు” “జీవనము విషము”గ మన్నదనెను. “ద్రోహసంకుల తమస్సు”లోన నివసించెడు భారతజాతి “నిర్భీవమని” ఈనడించెను. తాత్పర్యముగ “ద్రోహబుద్ధి”, మతమోఢ్యము జాతిని నిశ్చైతన్యము చేయునను సందేశము ప్రకటించబడినది.

“దబ్బిడి” అను కవితయందు తనను యాచించిన భిక్షగావిని జూచి దానము చేయలేని తన దారిద్ర్యస్థితికి విచారించెను. వానివలె తానును, బ్రతికి చచ్చినవాడోనని నిందించుకొనెను “రక్కసి తనంబు గడ్డపై రాజ్యమేలెడు చండకాననమగు ధరా చక్రమందు,” తన వంటి వారి స్థితి ఇట్లే యుండునని ప్రకటించెను. వేదాంతాలు తమ గాయములకు కర్మమను పూతపూయుదురని విమర్శించెను.

ఈ విధముగ రచించబడిన మూడు కవితలలో దారిద్ర్యము, మతము, కర్మము ధనికుల నిరంకుశత్వము వర్ణించబడి విమర్శించబడినవి.

ఇవిగాక “వరూధిని” ని వర్ణించినకవిత, శివాజీ తల్లి జిజియాబాయి తలపుల “జోల” ఇందున్నది. మొత్తముమీద అగ్నివీణలోని కవితలన్నియు ఆవేదనను ఆత్మాశ్రయరీతిలో ప్రకటించి కావ్యనామమునకు సార్థక్యము కూర్చినవి.

జ్ఞాపికలు

- 1) ముందు మాట - పాణి పుట్టపర్తి
- 2) తెలుగు కవులపై ఉర్దూ ఫారసీ ప్రభావము - పేజీ 129
- డా॥ కె. గోపాలకృష్ణారావు
- 3) రమ్యలోకము (7-8) - రాయప్రోలు సుబ్బారావు
- 4) నేటికవిత-ప్రకృతిపూజ - దువ్వూరి రామిరెడ్డి కవికోకిల గృంధావళి
- 5) రమ్యలోకము 4 - 12, 13 పద్యములు రాయప్రోలు సుబ్బారావు
- 6) మొగలాయివంశచరిత్ర - విజ్ఞాన సర్వస్వము సంపుటము - 3 పేజీ 652
- 7) మొగలాయివంశచరిత్ర పేజీ 654 విజ్ఞాన సర్వస్వము సంపుటము 3
- 8) తెలుగుకవులపై ఉర్దూ ఫారసీ ప్రభావము డా॥ కె. గోపాలకృష్ణారావు
- 9) కావ్యాలంకార సంగ్రహము నాయకలక్షణము పేజీ 45 ద్వితీయా శ్వాసము
తెలుగు - సన్నిధానం సూర్యనారాయణశాస్త్రి
- 10) See-Revolt of the Saleem - page 187. H. V. B. V. B.
- 11) శ్లో॥ సర్వభూతస్తమాత్మానం, సర్వభూతానిచాత్మని
ఈక్షతేయోగయంత్రాత్మాః సర్వత్రసమదర్శనః
షష్ఠాధ్యాయము ఆత్మసంయమన యోగము 29వ శ్లో॥ శ్రీమద్భగవద్గీత
- 12) నవ్యకవిత్వారంభము - డా॥ కోవెల సుప్రసన్నాచార్య విమర్శిని-కాకతీయ
విశ్వవిద్యాలయము 1976
- 13) "తృణకంఠణము-ఒక ప్రేమగీతి" ఆచార్య అండవల్లి లక్ష్మీరంజనం
- 14) తృణకంఠణము-92వ పద్యము

15) At last her Authority Reached such a stage that the King was only in a name page 187 H. V. B.-V. B.

16) జాతీయోద్యమ కావ్యములు మహర్షి సుబ్బారెడ్డి

17) “వాకోవాక్యము” జమ్మల మడక మాధవరాయ శర్మ, అగ్నిపీఠ

18) కృష్ణపక్షసింహావలోకనము, స్వామి శివశంకర శాస్త్రి, కృష్ణపక్షము

19) స్వేచ్ఛా గానము-కృష్ణపక్షము-కృష్ణశాస్త్రి

20) “నికాలోచనము, మీరునునసారగా” ఖండికలు కృష్ణపక్షము

21) వాకోవాక్యము జమ్మలమడక మాధవరాయశర్మ

22) దీపావళి - పేరుల సత్యనారాయణ

23) “అమె” కృష్ణపక్షము కృష్ణశాస్త్రి

24) అధునికాంధ్ర కవిత్వము-సంప్రదాయములు ప్రయోగములు పేజీ 448

—డా॥ సి. నారాయణరెడ్డి

భక్తి కౌవ్యములు

పుట్టవర్తి కవితకు అవేశము ప్రధానము. సంప్రదాయకుటుంబమునుండి ఎదిగి వచ్చుట వలన దైవభక్తిభావన రక్తగతమైనది. భక్త్యావేశముతో ఆయన కవిత్వము పాలుకురికి సోమనాథుని, శ్రీ నాథుని కవిత్వమువలె ప్రవాహముగా పొంగి వచ్చును. ఆయనరచించిన కావ్యములన్నింటిలోను భక్తికావ్యములే అధికము. జాతీయోద్యమ కావ్యములందు ప్రగతి కావ్యములందు కూడ భక్తిభావములున్నవి. ఏ దాృద్యము నై ననూ అనుభవంతును గాని భక్తి దాృద్యమును మాత్రము అనుభవించలేను అని ఆయన ఒకచోట చెప్పిరి.¹

పుట్టవర్తిరచించిన భక్తికావ్యములు పాద్యము, పేదనా శతకము, విభూతి శతకము, సాక్షాత్కారము, శివతాండవము, ఖండకావ్యములకే పరిమితము చేసుకొన్న విషయము ననుసరించి పైకావ్యములలోని భక్తిభావనలు ప్రస్తుతము వివరింపబడుచున్నవి. శివతాండవము మాత్రము ప్రత్యేక అధ్యయనాంశములోనిది.

పుట్టవర్తి బహుముఖ వ్యక్తిత్వము గలవాడు. భక్తిమార్గమునందును అనేక సంప్రదాయముల ప్రభావము పొందినవాడు. పుట్టుకతోనే శ్రీవైష్ణవ సంప్రదాయ భక్తిభావనలు పెన్నెంటి వచ్చినవి. చిన్నప్పటి నుండి తిక్కన భారత పఠనము వలన హరహరాభేదము కుదురుకున్నది. మరాఠీ సంతకవుల, హిందీకవుల ప్రభావముచే రామకృష్ణాద్వైతాసనము ఆలవడినది. అధునిక యుగములో అధ్యాత్మిక ప్రవర్తకులైన రామకృష్ణపరమహంస, వివేకానందులు, శ్రీఅరవిందుల జీవన ప్రభావము కూడ పుట్టవర్తి రచనలపై యున్నది. అందువలన పుట్టవర్తి భక్తి కావ్యములను ఏదోఒక సంప్రదాయమునకు అన్వయించుట కష్టము.

పుట్టవర్తి సృజనాత్మక సాహిత్యము ఈ సృష్టిని గూర్చి, సృష్టించిన పరమేశ్వరుని గూర్చిన జిజ్ఞాసతో ప్రారంభమైనది.

“ఏమో ఈ వికటంపు రూపకము లిందేయర్థముత్పన్నమై
ప్రేమాదీశ్వరునిండు కన్నులకు దృప్తిన్ గూర్చునో హేతువే
మో మాయాత్మల కందరాడు వెడయూర్పుల్ జిమ్మినిర్వేదదా
రామాంద్యమ్మున మోకరిల్లు మతియెల్లన్ యోచనా సంగతిన్”

(పెనుగొండ లక్ష్మి-1)

ఈ పద్యము భగవంతుని ప్రేమాదీశ్వరుడనియు, నిరంకుశ స్వాతంత్ర్యము కలవానిగా

చెప్పి అత్తన్నూనతా భావము ప్రకటించినది. అత్తలు మాయాధీనములని, వాటి అలోచనా శక్తి పరిమితమని స్పష్టముగా పేర్కొనినది. ఈ సృష్టిని గూర్చి దాని స్వభావమును గూర్చి శోధించిన మతి తన ఆసహాయతను ప్రకటించి దైవమునే శరణు వేడినది. ఈ భావమే శరువాతి నాల్గవ పద్యమున యంతకంటెను స్పష్టముగ ప్రకటింపబడినది.

“నాకేమి దోచదు బుద్ధింబ్రదియ మంతరించినది యొస్వామీ భవన్మాన సాంబుద విద్యుల్లత లెట్లు వోయినను బోవు, నిల్చువాడెవ్వండు ధరా చక్రము నీకై మొగిచియుండు సృష్టి సంతోషలున్” అని ఈ సృష్టియంతయు పరమేశ్వరుని భోగ్యవస్తువని జీవుని అలోచన పరిమితము భగవంతుని లీలలు అపరిమితములని జీవజాలమంతయు అతనికి కైమోడ్చి యుండునని వర్ణింపబడినది.

ఈ విధముగ సృజనాత్మక సాహిత్య ప్రారంభమే భగవంతుని మహిమా దీర్ఘమును వర్ణించి, అతని శరణు వేడుటయే జీవధర్మమని సూచించినట్లయినది. జీవేశ్వరులకు సంబంధించిన నవవిధ సంబంధములలో రక్ష్య రక్షక భావము, భోక్తృ భోగ్య భావము, స్వస్వామి భావములు ఈ పద్యతాత్పర్యముల మూలమున సూచింప బడుచున్నవి.

అనంతమైన కాలము అనంతమని అధీనమని, అట్టి కాలమును అతిక్రమించుట మానవులకు సాధ్యము కాదని, ఉత్థాన పతనములు గత చరిత్రలోని మేలు గీళ్లు తలచి విలపించుట తగదని ‘పుడమి సుఖదుఃఖ నిత్య సంభూతి లేక అరుగలేదిది’ అని సృష్టి పరిణామము చిత్రనేమికృమమని వ్యాఖ్యానించబడినది.

కాలము నారాయణ స్వరూపమని చెప్పిన పద్యము విచిత్రమైనది.

“కనులు విప్పని ఈ యోగి కంఠమందు

చిలుక సాలను తులసి పేరులను గూర్చి

ప్రతిదినము పూజలొనరించు ప్రకృతిలక్ష్మి

యేమొ ఆ చిట్టి తల్లి కే నోము కలదొ”

(పెనుగొండలక్ష్మి)

“కనులు విప్పని యోగి” అనుట వలన యోగనిద్రాపరవశుడైన నారాయణమూర్తి స్వరూపము స్ఫురించుచున్నది. అట్టి యోగికంఠమున ప్రకృతిలక్ష్మి

చిలుక వరుసలు అను తులసి మాలలతో ఆర్పించుచున్నదట. అనగా జీవులనుద్ధరించుటకై మాతృ మూర్తియైన లక్ష్మీదేవి భగవంతునికి పురుషకారము చేయుచున్నదను శ్రీ వైష్ణవ సంప్రదాయ రహస్యమిచట సూచించబడుచున్నది.

పై పద్య వర్ణనలో గోదా శ్రీరంగనాథుల కథనముకూడ స్ఫురించుచున్నది. “అ చిట్టితల్లికే నోము కలదా” అనెడి పద్యపాదము గోదాదేవి పాటించిన వ్రతమును జ్ఞాపకము చేయుచున్నది. కనులు విప్పనియోగి శ్రీ రంగనాథుడు. శేష తల్పముపై శయనించువాడు. శేషుడు కాలస్వరూపం. అకాల స్వరూపమునధిష్టించినది, పరమాత్మ శ్రీ రంగనాథుడు. ఆ రంగనాథుని భర్తగా వరించి తులసిమాలలను సమర్పించినది గోదాదేవి. ఆ మే ఈ విధముగా జీవులకు మార్గదర్శకమైనది.² అందులకే చిలుకసాలు అనుపదబంధము జీవ పరంపరను వ్యక్తము చేయుచున్నదని ఊహించుట. తిరుప్పావు అనుద్రవిడ గ్రంథమునందు గోపికను చిలుకగా సంబోధించుట యున్నది. మరియు వీరబ్రహ్మాండస్వామి తత్వములయందు చిలుక జీవ సంకేతముగా బహు వర్ణాయములుపయోగించబడినది. ఈ విధముగ పై పద్యము ఆలంకారికముగ, తాత్వికముగ, సాంప్రదాయకముగ నర్థముల నిచ్చుచున్నది.

షాణీ కావ్యమునందు మొదటి పద్యములోనే “అనంద రూపమై మోదమొనగు సాత్విక వ్యక్తికే నమస్కార శతము” అని పరమాత్మ అనంద స్వరూపుడనియు అనంద ప్రదాతయనియు వర్ణింపబడినది. ఈ కావ్యమునందు పరమాత్మ శక్తిముందు అయిన సంకల్పబలము ముందు, సాదారణ మానవుల అత్యశక్తి సంకల్పములు పని చేయవని “ఎదిరి వచ్చిన శక్తులన్నిటిని మింగి, యాపరాత్పరు తలపు వాట్లొంబు లాడె”-(31) అని ప్రకటించెను.

ఈ విధముగా పరమాత్మ సర్వజగన్నియామక శక్తిగా సానంద పాకార స్వరూపునిగా మొదటిరెండు కావ్యములందు వర్ణింపబడెను. యోగిభంగవునిగా సంభావించబడెను. పాద్యమునందు అట్టి పరమాత్మయే యోగిరూపమున, గురుదేవుని రూపమున తన యింటికరు దొంచెనవి చెప్పబడినది.

“తరుణాబ్జతుహిన ముక్తామాల బోలునే
తల్పముల దయార్ద్ర బాష్పములతోడ
గంభీరభావ నిష్కలుష దీప్తులు పర్వి
యొరపెట్టి విడిచిన పరిధితోడ

సవరసాలకిసాల ప్రవిమలారుణ కాంతి

నాడిగొన్న జుంజురు జడల తోడ

నావంటి పతితు లెందరినైన రక్షింప

జాచిన అభయహస్తంబు తోడ

యజ్ఞ వేదికవలె బివిత్రారుణములు

నిండు చూపులు దిక్కులనుండి వెలుగ

మాగురు స్వామి: నా పాలి మధుర మూర్తి

వచ్చినాడమ్మ: మాయింటి వటకు నేడు

(పాద్యము-1)

ఈ పద్యమును “ఇల్లు” అనగా భక్తిభావనా కుటీరము. అందొక సమ్మహార్తమున పరమేశ్వరుని రూపము ప్రత్యక్షమైనది. ఆ రూపము యోగి రూపము వలెనున్నది. పుట్టపర్తి ఈ రూపమును సంభావించుటకు కారణము అయిన ఉపాసించెడి అష్టాక్షరీ మంత్ర ప్రభావమనవచ్చును. నారాయణ ఋషి ద్వారా అష్టాక్షరీ మంత్రము లోకమున పరంపరగా ప్రవచింపబడెను. మంత్రమునకు మంత్రద్రష్టకు అభేదమును భావించుట సంప్రదాయము. ఈ విధముగ పరమాత్మ రూపమును యోగి రూపముగా కవి సంభావించెను. అయిన దివ్యరూపమును కీర్తించి తన వేదన లేక ఆర్తిని ప్రకటించెను. ఈ వివేదన భగవంతుని గుణాధిక్యము అత్మస్యానతా భావముగా ఇరువది నీడు పద్యములలో సాగినది. సృష్టింపబడిన ఛందోమయాకారం కూడ భావాను గుణముగా నున్నది. భగవంతుని స్వరూపము సేనపద్యమునందు వర్ణింపబడెను. తరుచాతి వన్నియు కేటగీతి పద్యములు. ఈ పద్యములలో జీవుని వేదన వెల్లడింపబడి అహంకారము త్యజింపబడినది. చివరకు తన్మయీ భావస్థితిని జీవాత్మ అనుభవించినది.

అత్మ సమర్పణము భక్తిభావనా దశలలో చివరిమెట్టు. అస్థితిని చేరకముందు భక్తునకు భగవంతుని యెడ ఆసక్తి యుండును. ఈ ఆసక్తి భావనాపరము. దీనినే నారదాదులు ఆహేతుకమగు పదునొకండు భక్తిభావనా సక్తులుగా చెప్పిరి. అత్మ వివేదన మొనరించిన. భక్తునకు పరమేశ్వరుడు ఎల్ల వేళలా అతడు కోరినట్లు దర్శనమిచ్చుచుండును. భగవంతుని అనుభవముగాడమై భావనలు పరిపక్వమై రస పర్యవసాయి అగును. భక్తిరసాయన కారులు వీటినే దాస్య, సఖ్య, మధుర, శాంత రసములుగా చెప్పిరి.³

నారదాదులు చెప్పిన భక్తి భావములు

రసములు

గుణ మాహాత్మ్యాసక్తి

స్వరజా సక్తి

రూపా సక్తి

పూజా సక్తి

దాస్యా సక్తి

అత్మ నిష్ఠదనా సక్తి

వాత్సల్యా సక్తి

కాంతా సక్తి

పరమ విరహా సక్తి

తన్మయతా సక్తి

దాస్య భక్తి (రసము)

సఖ్యభక్తి "

వాత్సల్య

కాంతా భక్తి

కాంత భక్తి

పాద్యమునందు వర్ణింపబడిన జీవేశ్వరుల సంబంధము గాఢమైనదికాదు. ఒక సమ్మహర్తమున 'తలవలె హటాత్తుగా వచ్చి' భగవంతుని రూపము నిలచినది. ఆ రూపమును కనులార దర్శించి తనివి తీరసంభాషించుచును కున్నంతలో, అందులకు తాను అర్హుడనాయను సందేహము కలిగి జీవుడు కొట్టు మిట్టాడినాడు. ఈ దశలో భావములు ఒకదానిపై ఒకటి యుబికి రాగా వాటిని నిలుపుకోలేక పోయినాడు. జీవుడు భగవంతుని రూపమును దర్శించుటలో కలిగిన ఈ భావానకులనే పాద్యము వర్ణించినది.

"సాత్మస్మిన్ పరమప్రేమ రూపా"4 - ప్రేమ యనగా ఒక వస్తువునందు లేదా వ్యక్తియందు కలెడి అనురాగము. లౌకికమైన ప్రేమ ఉపాధుల నాశ్రయించి యుండును. అలౌకికమైన ప్రేమ భగవంతుని రూపము నాశ్రయించి యుండును. అట్టిదియే పరమ ప్రేమ. అదియే భక్తియని నారదాదుల అభిప్రాయము. ఉపనిషత్తుల యందు ఈ ప్రేమ భావనము ఉపాసనయని పేర్కొనబడినది. లౌకిక విషయము లందు ప్రేమ క్షణికమైనది. కాని భగవంతునియందు కలెడి ప్రేమ తైలధార వలె అవిచ్ఛిన్నముగా నుండవలెను. పరమశబ్దముచే ఈ ప్రేమను భగవంతుని యందు తప్ప యితరుల యందుండకూడదని నారదాదులు సూచించిరి. భగవంతుని యందుండు ప్రేమ విష్కామముగా నుండవలెను. పెనుగొండ లక్ష్మియందు మొదటి పద్యము లోని ప్రేమాధీశ్వరుడను వర్ణన మిట్టిదే,

భగవంతుని సర్వజ్ఞత్వ, సర్వశక్తి మత్వములు కవి సృజనాత్మక సాహిత్యము లోని మొదటి పద్యమునందే ప్రకటింపబడినవి. పాద్యమునందు వాత్సల్య, సౌఖ్య, సౌలభ్యములు వర్ణింపబడినవి.

“ వాసనయెలేని క్షుద్ర పుష్పమునెవరు
తలధరింతురు; రాలి పోవలెనెగాని
బ్రతుకుజీకిన నాప్రేత హృదయమెంత
యింపుగానందుకొంటి వోయీ మహర్షి”

(పాద్యము.1)

తన బ్రతుకు వాసనలేని క్షుద్ర పుష్పము వంటిదని అత్మన్యూనతను వెల్లడించి, ఇటు
వంటి నికృష్ట జీవితమును అక్కరించిన భగవంతుని స్తుతించెను. ఈ వర్ణనలో ‘మహర్షి’
అని భగవంతుని సంబోధించుట చేత “యమే వైషవృణుతే తేనలభ్యః” అను
ఉపనిషద్వాక్యమిచట అనువర్తించును. పాపిని గానీ, పుణ్యవంతుని గాని, ఎవరినైతే
భగవంతుడు స్వీకరించాలనుకుంటాడో ఆతనిపై తన ఆవ్యాజకృపా కటాక్షము ప్రస
రింపజేసి స్వీకరిస్తాడని అర్థము.⁵ భగవంతుని వాత్సల్యము, ఆవ్యాజకృపా కటాక్షము
పై పద్యమున వర్ణింపబడెను, రెండవ పద్యములో భగవంతుని వాత్సల్య భావమును
“ ఆ ‘మహాబుషి చూపులయందు పొడవీ జీవకారుణ్యమెల్ల చిలికినదియై”
(పాద్యము.2) అని జీవ కారుణ్యమూర్తిగా సంభావించెను. “నాపేదహృదయ మెంత
యింపుగా నందుకొంటివోయీ మహర్షి” అనుటలో యిట్టిభావన విశదమగుచున్నది.
భగవంతుని వాత్సల్య గుణమును సన్నుతించుట భక్తిభావనా సత్తులలోని గుణ
మహాత్మ్యాసక్తియని చెప్పవచ్చును.

తనను ఆకారణముగా ఈ సంఘము బహిష్కరించినదనితాను తిరిగి మరణించు
టకే జన్మనెత్తిన జడుడనని తన కారుణ్యగాఢ భగవంతునికి నివేదించెను. శివతత్వ
సారము మొదలగు భక్తిశతకములలో, “నేనొక నికృష్ట మనుజుడ” నని అత్మన్యూ
నత్వము వెల్లడించుట కనిపించును. అధునిక కవులలో భావకవులు కొందరు తమను
తాము అతిదైన్యముగా చిత్రించుకొని భగవంతుని కరుణామయుడిగను, పాపులను
రక్షించువానిగను అభివర్ణించిరి. ఇది క్రీస్తు మతప్రభావము కావచ్చును. అపుడగు
జీవుడు తనదైన్యమును భగవంతునకు నివేదించి అయన కటాక్షమును కోరును. ఇట్టి
జీవునకు అర్దుడనిపేరు.⁶ పాద్యమునందు కనిపించెడి జీవుని పేదనలో అర్తిలక్షణ
మున్నది.

“ లౌకిక విపాదములకు గుండెరగిలి రగిలి
నీ చరణ సీమ నాశ్రయించితివి నేను”

(పాద్యము.20)

భగవంతుని ఆశ్రయించిననూ ఆ సంబంధములో ఒక నూత్న ఆనుతాపమును జీవుడు పొందుచున్నాడు. అతని దర్శనము జీవునకు అంత స్పష్టముగా లేదు. అందువలన

“కలవలె హటాత్తుగ వచ్చి నిలచినావు
తండ్రి పతితుడ ఈ గృహంతరమునందు
సత్యమునువోలె నెపుడు శాశ్వతము గాగ
విందు చూపులనన్ను మన్నింపవయ్య

(పాద్యము-11)

అని కోరుకొనెను. స్వప్నావస్థ వలెనున్న అస్పష్టాను భవమును సత్యమువలె శాశ్వతము చేయుమని కవి భావన. ఈ పద్యమునందు రెండు విశేషములున్నవి. పరమాత్మను సత్యముతో నుపమించుట చేత ‘సత్యంజ్ఞానం అనంతం బ్రహ్మ’ - అను ఉపనిషద్వాక్యమిట అనువర్తించును. పరమాత్మను తండ్రి అని సంబోధించుట, పాద్యమున రెండు మూడుచోట్ల కనిపించును. జీవేశ్వరులకు గల నవ విధసంబంధములలో పితాపుత్ర సంబంధమొకటి. ‘పితాచరక్షకశ్చేషీ’ అనుసంబంధము పాద్యమున జీవుడు ప్రదర్శించినాడన వచ్చును.

శాశ్వతముగా తన హృదయమున నిలుపుమని భగవంతుని” ప్రార్థించిన కవి అతనికి సమర్పించిన ముఖపూజ విలక్షణమైనది. వలుకరింతమని బుద్ధి పుట్టును కానీ వెంటనే సిగ్గు ఆవరించును. ‘మనసులో భావ శబలత్వమున్నది. దరిజేరి నిలచెదమని నంతనే శరీరము కంపించి గుండెలు దద్దరిల్లుచున్నవి. రాకరాక వచ్చిన గురుదేవుని జూడగా కనుల బాష్పములు నిండినవి. అబాష్ప పూరంబుతో పాద్యమిడుదుననుకొని నంతలో ‘ప్రతిజల కణముపరమపూతంబు తమ పేరువలుకదేమొ’ అని సందేహము ఈ విధముగా సాగినది ముఖపూజ. ఇందురేఖా మాత్రముగ కాంతానక్తి కన్పించుచున్నది. తనను కాంతగా చిత్రించుకొని పరమాత్మను ప్రియునిగా భావించుట కాంతానక్తి. ఈ విషయము ఐదారు పద్యములలో - వర్ణింపబడి చివరగా,

“నాతలపు వంట నావాడు, నాధుడవుడు” అని స్పష్టముగా మధురభక్తి భావన. తరువాతి రెండు పద్యములలో పుత్రభావముతో తల్లడిల్లుట వర్ణింపబడెను. జీవునకు కల్గిన ఈ ఆనుతాపము అతనికి అంటియున్న ఆహంకారము వలన కలుగుచున్నదని గ్రహించి ఆ ఆహంకారమును త్యజించెను.

“నేననెడి భావమున తెగనీలిపోవు

శరము వంచితి గురుదేవు చరణసీమ”

(పాద్యము-13)

నేను అను భావమును విడనాడుటయే అహంకార త్యాగము. అహముతోలగిన వెంటనే సర్వము భగవదధీనము అగును. అదియే అత్మనివేదనము. ఈ స్థితిలోకామ్యమునకు తావుండదు. అందువలన అంతఃకరణము పరిశుద్ధమై గురుదేవుని అమృత మయమైన వాక్కులను వినగల్గెను. రూపమును కనగల్గెను, అతని శీతలచ్ఛాయలో తన్మయమును అనుభవించెను.

ఈ విధముగా పాద్యపద్య తారావళియందు జీవేశ్వరుల సంబంధములోని భావాసక్తులు ప్రకటింపబడినవి. ఇందు ప్రకటింపబడిన జీవుని వేదన వేదనాశతకమునందు విస్తృతముగా వివరించబడినది. తగవంతుని గుణాధిక్యము, విభూతులుగా, తద్విభూతుల అనుభవము గాఢమై భక్తిభావాసక్తులు దాస్య సఖ్య, మధుర, శాంతి, రసములుగా విభూతిశతకమునందు పర్యవసించినవి. ఒక విధముగా పాద్యము వేదనాశతక, విభూతి శతకములకు సంక్షిప్త రూపమని చెప్పవచ్చును.

వేదనాశతకము :

వేదన యనగా అనుభూతి లేక జ్ఞానముఅని అర్థము⁷. లౌకిక ప్రపంచమున వేదన బహువిధములుగా నుండును. కాని వేదాంత విషయమున వేదన ఏకవస్తు పరిజ్ఞానము. భగవదనుగ్రహము కలిగినజీవులకు ఆ అనుభవమును శాశ్వతము చేసి కొన ప్రయత్నించినపుడు అడ్డుపడెడి అరిష్టద్వర్గములతోడి సంఘర్షణములలో వేదనాదశలుండును. ఈనశలనధిగమించిన జీవునకు పరమాత్మానుభూతినిత్యమగును.

లౌకిక ప్రపంచమున అనుభూయమానమగు వేదనరెండు రకములు. వ్యక్తిగతము, సామాజికము. జీవనమునకు కావలసిన నిత్యావసరములకు విరోధము కల్గినపుడు, అప్తులు దూరమైనపుడు, శరీరాంగములకు అపద సంభవించినపుడు వ్యక్తిగతముగా వేదన సంభవింతును. జాతి లేక సమాజము నందు కల్గిన పరిణామమునకు

ప్రతిస్పందించి హృదయము వేదనా భరితమగుచున్నది. లౌకికముగా ఈవేదనను ఆవేదనయనుచున్నాము. అధ్యాత్మమార్గమున కలిగిన వేదనను సంవేదన అనుచున్నాము. రెండింటిలోను అనుభూతియున్నది, ఒకటి తాత్కాలికము, మరియొకటి విశ్వానుభూతి స్థాపనము. ఆవేదన కృమముగా సంవేదనగా పరిణమించి స్థిరమైనచో భగవదనుభవము నిత్యమగును. భగవద్విభూతులతో నిత్యసంబంధమేర్పడి అలౌకికకానందము సంప్రాప్తించును. వేదనాశతక విభూతిశతకములలో ఈ క్రమ పరిణామము వ్యక్తమగుచున్నది.

భగవంతుడు అనుగ్రహించదలచిన భక్తుని అజ్ఞానము పోగొట్టుటకు జ్ఞానదీపము ప్రసాదించునని చెప్పెను.

“నీవాక దివ్యదీపమయి నీవెలుగుల్పసరించుచోట నా
జీవితరేణువంత వికసించినచో మదిజింతలేదు స్వా
మీవెలకట్టరానిది నుమీ భవదీయ ఋణంబులీనమై
పోవును నా కృతజ్ఞత ప్రభాతము నీకరుణాంబురాలో”

(వేదనాశతకము-1)

భగవంతుడు ప్రసాదించినజ్ఞానమనెడి దీపముచే జీవితము వికసించునను అవగాహన కల్గిన కవిఅతని ఆకారణ కరుణా వారికి కృతజ్ఞతను ప్రకటించెను. “అఖండ రసాకృతిగా” భగవంతుని అనుభవించిన కవికి హృదయగహ్వరమునుండి వేదనా తరంగములు పైకుబికి వచ్చినవి. మనస్సును హరించి పూర్వజన్మల సంబంధమైన అనేక వేదనల ప్రాదుర్భవింపజేయుట భగవంతుని లక్షణము. ఈ స్థితి రెండు దశలలో సాగినది.

- 1) తనదాహ్య అవసరముల కొరతచేత పొందిన వేదనతోపాటు దానర్థముతో కృంగిపోవు జాతి పతనావస్థను చిత్రించుట.
- 2) అత్యోజ్జీవనమునకు ప్రతిబంధకములైన అరిష్టదర్శకములతోకలిగినమానసిక సంఘర్షణ తనయందే గాక జాతి పరముగా దర్శించి ప్రకటించుట.

ఇట్టి స్థితిని సంపూర్ణమానవత్వమనియు ఇట్టిస్థితి కల్గినవాడు సంపూర్ణమానవుడనియు కఠోపనిషత్ వ్యాఖ్యానమున వివరింపబడెను¹⁰. సమాజమునకు వ్యక్తికి అవినాభావ సంబంధముకలదు, పరమేశ్వరుని ఉనికిని జీవుల సమూహమైన జాతి యందు దర్శించి. అనుభవములను స్వాయత్త్రికమొకటిగా ప్రకటించుట కవిగా సమ దర్శిత్యమును తెల్పుచున్నది.

బాహ్యోపసరములగూర్చిచింతన :

“తల్లి గతించిపోయినది తండ్రి దరిద్రత గృంధే” (27). పుట్టపర్తి నాలుగేండ్లు వయసున తల్లిని కోల్పోయెను. పదిహేనేండ్ల వరకు తండ్రి పెంప కమున పెరిగి పెద్ద వాడయ్యెను. పరంపరాగతమగు అస్తి ఏమియు లేనందున తండ్రి దారిద్ర్యముచే కృంగిపోయెను. ఈస్థితిలో బంధువులు కూడ తనను చూచి పల్కరించుట మానివేసిరి. (వేదనాశతకము-28) భగవంతుడైన రాముని నమ్ముకొని ధైర్యము వహించెను, ఇదికవి జీవన పరిస్థితి. ఇటువంటి దారిద్ర్యము తనకే గాక దేశమునకు కూడ సంక్రమించినది. తనస్థోదరులు దారిద్ర్యముచే పరదేశ విద్య నేర్చుకొని అంగుల సమాదరణంబునకు అమ్ముడు పోవుచున్నారని (వేదనాశతకము 57) మనసు చంపుకొని కేవలము ధనము కొఱకు భావన బాపముతో బ్రతుకు జాతికి మోక్షము లేదని (వేదనాశతకము-58) చింతించెను. స్వాతంత్ర్యము కొఱకు పోరాడువ్యక్తులు తమస్వార్థమును వదిలి జాతిస్వేచ్ఛ కొఱకు పాటుపడుచుండగా, కొందరు మాత్రము “మానవత్వంబితరులకు అమ్మి గూండ్లు కట్టి” నారని తమ నుభ సంకోషముల కొఱకు వ్యక్తిత్వము బలిపెట్టి పరదేశీయుల దాక్షిణ్యము కొఱకు ప్రాకు లాడి ఇదే ఆదనుగా అవకాశముగా ధనార్జన చేసిరి.

“తమ్ముల రక్తమాంసములు దాహభరమ్మున చీల్చి భోగరా

జ్యమ్మున వసించు నీధనిక జాతికి లజ్జయె లేదటంచు”

(వేదనాశతకము-59)

పరదేశీయులను, పరదేశీయులకు తొత్తులుగా నున్న భారతీయ ధనిక వర్గమును విమర్శించెను. ఈ విధముగా కవి అనాటి తనయొక్క, జాతియొక్క వాస్తవిక దైన్య పరిస్థితిని వివరించెను.

అంతరమైన జీవునివేదన :

అత్యంతత్వమును అన్వేషించు జీవుని మార్గములో ఆడుగడుగున అడ్డుపడెడి కామ కోర్కెదాది అనిష్టదృష్టములు ప్రాకారములవంటివి. వీటిని తరించినగాని మానసిక వాంచల్యమునశించి చిత్తైక్యాగ్రత లభింపదు. భగవంతుని పై గలప్రేమ స్థిరముగా లేనపుడు జీవుడు అవేదన పొందును. అశాశ్వతములయిన ఐహిక సుఖములకు నీతి తప్పజరించు అధర్మ పరివర్తనకు, సత్యమగు శాశ్వతమగుపరమ ప్రేమను హృదయమున స్థిరపరచుటకు అచరించవలసిన ధార్మిక వర్తనకు మధ్యన కవిపొందిన సంఘర్షణ ఇట్లు చిత్రింపబడినది.

‘పరనతులను తనుంగొనిన పాదుమనంబొక విచ్చితుకై వరుగిడ’ (వేదనాశతకము 14) అందోళనము చెందెను. వెంటనే జీవుని యెదలో ఉపనిష్కడుపుల బోధలు యిరమ్మదమువలె మెరసినవి. కోరికలకు, నైతిక సూత్రములకు మధ్య మనస్సు శుష్కకాష్టముగా కాలిపోయినది. ఈ సంఘర్షణ కామ భావమునకు మధ్య జరిగినది.

“పరులను నింద నేయుటది పాపముగా” తెలిసిననూ, నిగ్రహించుకొనలేక పోయెను. తనమనస్సుకు బాధకల్గించిన వారిని యుత్తా యుక్త వివేకములేక దూషించి పిదప తప్పుచేసితినిని అనుతాపము పొందును. ఇది జీవుని క్రోధలక్షణము మధ్య సంఘర్షణము. తనకన్నను దారిద్ర్యముతో బాధపడు వారిని జూచి పైనున్న అంగ వస్త్రమును దానము చేయవలెనను కోరిక జనించును. కాని వెంటనే స్వార్థము విజృంభించి “నాకనెడు” భావము మనస్సు నాక్రమించగా రాయవలె ఆ భిక్షుకుల వేదనలు కనుగొనుచుండును. కాని దానము చేయలేకుండుట లోభగుణము.

(వేదనాశతకము-రీతి)

విద్యనేర్పితినిన్న గర్వము ఇతరులకన్న విద్యాధికుడనను అహంకారము పెచ్చుపెరిగి పెరవారలచూచి నవ్వి హేళన చేసెను. తప్పు గ్రహించి తానే అవిద్యా పరిరంభ జాల్ముడనని” పశ్చాత్తాపము పొందును. ఇది మదమను లక్షణమునకు మధ్య జరిగిన సంఘర్షణ.

తన జన్మకు సుఖపడే యోగము లేదని, హాయిగా నవ్వుకొనుటకై నను నోచుకోలేక పోయితినిని దుఃఖించుట సహజము. కాని “నవ్వులు భాగ్యవంతులకై ముడివేసి బిగించినారు పో” అని పరులను జూచి అస్థాయ పడుట మాత్సర్య లక్షణము.

ఈ విధమైన కామకోరికలది లక్షణములు అవేళపూరితమైన తన మనస్తత్వము వలన కలుగుచున్నవనియు “మస్తకమున దయ్యమునినటు ఒక పనిముందు వెన్నలను యోచనలేక ముగించి వైతనని” (వేదనాశతకము-50) తరువాత అనుతాపము పొంది కన్నుల నీరుగ్రమ్మగా దుఃఖింతుననియు భగవంతునకు నివేదించును. “ఈ వికలితబుద్ధి” విప్పడటకు అనేక జన్మ సన్నాటితమైన ఈ పశుత కారణమని గ్రహించెను.

“అత్మవంతుల - మహాత్ముల జీవితముల్ పఠించి” వారివలె తానును కావలెనని యాశపడెను. వారి సహన సౌశీల్యములను స్మరించుకొని అకలుషమైనవారి చిత్తవృత్తికి అశ్చర్యపడెను.

“ఒక యవివేకి యాగ్రహము నూని పదాహతిడుల్ల నేసినన్
బ్రకటము సేయడా మధురబాబుకు దగ్గని కొల్చు ధర్మక
ర్తకు యతి రామకృష్ణుడు పరప్రతి హింసకు తల్లడిల్లియ
త్యకులుష వృత్తి ముగ్ధ హృదయంబున కెంతటి శాంతి పృథూరా”
(వేదనాశతకము-49)

శ్రీరామకృష్ణుడు తన అనుభవములను శిష్యులతో విట్లు చెప్పెను. “అతడు కాశీఘట్టపు చంద్రహార్దాల్. తరచు మధురుని యింటికి వచ్చుచుండెడివాడు ఒకనాడు భగవదావేశస్థితిలో క్రిందపరుండి యుంటిని. అచట చీకటిగా నుండెను. మధుర బాబుకు వీరితిపాత్రుడనగుటకై నేను తన్మయ స్థితిని నటించుచుంటి నని చంద్రహార్దాల్ తలచెను. గదిలో ప్రవేశించి తన కాలి జోళ్ళతో నన్ను తన్ను నారంభించెను. శరీరమున నల్లని చారలు పడినవి. ప్రతి వారును ఈ సంగతి మధురబాబుకు చెప్పబూనిరి. నేను వలదంటిని.”-11

ఈ సంఘటనము స్మరించుకొనుచు కవి అంతటి సహనశీలమునిమ్మని, ఆ సహనమువలననే అత్మకు శాంతి లభించునని విశ్వసించెను.

“అలయ భూమి దోచెడు ప్రయత్నము బూనిన చోరులన్ ధను
శ్శాలులు రామలక్ష్మణులు చక్కియ నిల్చినవారు తద్విభా
గోళము జూడలేక పడగూలిన పేకువ రాము గన్నులన్
గోరిన భక్తులంచు పలుకున్ తులసి ప్రభుడెంత ధన్యుడో”
(వేదనా శతకము-48)

శ్రీరామచరిత మానస గ్రంథ పృతిష్ఠను జూచి సహింపలేని కాశీవండితులు కొందరు ఆ గ్రంథములు దొంగిలించుటకు ఇద్దరు దొంగలను రాత్రి సమయమున పంపి, దొంగలు వెళ్ళి చూచునదికి తులసిదాసు కుటీరము ఇరువురు ధనుర్ధారులు కావలా కాయచుండిరి. ఒకడు శ్యామలాంగుడు. వేరొకడు గౌరవర్ణుడు. ఈ ఉభయులు మహా తేజస్సుతో పహరా ఇచ్చుచుండగా దొంగలు చూచి చకితులైరి. తెల్లవారి తులసిపాదములపై బడి క్షమాపణ వేడి జరిగినదంతయు చెప్పిరి. తులసిదాసు వారిని భక్తులుగ సమ్మానించి శ్రీరామని దర్శించినవారి అదృష్టమును కొనియాడెను. 12 శత్రువులను సహితము శమించగలిగిన హృదయ పైశాచ్యముగల తులసిదాసును తలచుకొని కవి పృతిన్పండించెను.

తనవలెనే జాతియంతయు “పరనిందా కరణంబై వాక్పాశ్రికిగా” “మద్యాది పానరతుల్ సభృతగా” దుష్పథ పదన్యాసము, సంస్కారముగా “పరనారీ పరిరంభజాతురతమే రాసికృతముగా” జీవనము గడుపుచున్నదనియు వాపోయెను. తరతరములనుండి వచ్చుచున్న మేధా సంపత్తి నశించిపోయి జుద్రమయిన ప్రజలు స్వప్రయోజనము కొరకు వాడుకొనుచున్నారని. “అద్వైత భావానస్తత్”, మరణించి గర్వగ్రంధులు పెక్కొన్నవనియు “సత్కార్యనిష్ఠా సౌజన్యము” కూలిపోయిన ఈ దేశము ఏమి కానున్నదోయని ఆందోళనము పకటించెను.

క్రమక్రమముగా అర్హ ధర్మములు అడుగంటిపోయి “భౌతికమే మహారథముగా” సాగుచున్నది. భోగమునకు త్యాగము అంగముగా కల్పించి కర్మముగా భోగమును త్యజింపవలెనని ఋషులు చెప్పిన ధర్మనూత్రములు ప్రజలయందు అడుగంటిపోయి రాక్షస విలాసము అంతటను కన్పించుచున్నది.

“ఈ లయతాండవంబును సహింపగ వేయి మనంబులై ననున్
జాలవు తండ్రి-ముష్కర విశంకట తాదవభీమ ధూమ ప్ర
జ్వాలిత సంఘముననగ జాలను జాలక తీర్పలేను ఆ
భీలము తండ్రి ఈ విధుర వీణకు జీవిక చేర్చి యేడ్చెదన్”

(వేదనా శతకము-78)

అని జాతి పతనావస్థను జూచి దుఃఖించెను.

ఈ దుఃఖములో, ఈ వేదనలో సహజమైన ప్రశ్నలు కొన్ని తలయెత్తినవి. సమాజ స్వరూపము లోక స్వరూపముగా భావించి తన భగవంతుని వృద్ధిచెను. అహంకారాభిమానములు గల్గి కుత్సితమైన బుద్ధిగల్గి పైకి మాత్రము సజ్జనునిగ నటించు వానిని ఈ లోకమెందుకు నెత్తిపై కెక్కించుకొనుచున్నది: (71) వ్యాయమ టంచు దోచిన మనంబున జంకులేక అన్యాయము నెదిర్చు తనవంటి వానిని దురహంకారునిగ ఈ లోకమెందుకు వెలివేయుచున్నది: (76) ఈ ప్రశ్నలకు సమాధానము దొరుకలేదు. శోకపాలకుడైన దేవుని లీలలను కూడ ప్రశ్నించెను. దుష్టుడైన భర్తకు పతివ్రతయైన భార్యను సమకూర్చి ఆ సతీమతల్లిని ఏల కష్టపెట్టుదవు: (72) సాధు పృథ్వి నవలంబించి జీవించువానికి కష్టములేల కల్గించెదవు: (82) దుష్టప్రవర్తకునకు సుఖముల నెంచుకొచ్చెదవు: (82) భక్తుడు నీ గుణస్థావము చేయుచుండగా అతనినేల భ్రష్టుని జేతువు. చూచువారలు వెట్టివాడని గేలిసేయగా వారికేల ఖిష విధింపవు: (83) అని బాలునివలె, అజ్ఞానివలె భగవంతునిపై ప్రశ్నల వర్షము కురిపించెను. ఈ విచిత్ర స్పష్టిని జూచి దుఃఖించి, “నరజన్మము నేలయొసగితి”వని అక్రోశించెను. (89). అడవులలో ప్రకృతి యొసగిన ఆహారమును భుజించి, పడియల నీరుద్రావి, మృగమువలె సాధుపృథ్వి గడిపిన బాగుండుననియు (89) మానవ జన్మనెత్తి ఈ సంఘపు తొత్తిడులు తట్టుకోలేనని తన ఆశక్తతను వెల్లడించెను.

ఈ విధముగా తన యార్తిని భగవంతునకు వివేదించిన జీవునకు, అయనదప్ప శరణము అన్యమేదియు కనబడలేదు. కామక్రోధాది పాపకార్యములకు తానకము “నేనను పదార్థము”గా గుర్తెరింగెను. అట్టి అహంకారమును వర్జించి హృదయము లో “అణియము దివ్యైగవల్ల” పరమాత్మను గుర్తించెను (93). అయనయే తన తలపుల సంస్కరించుననియు, అతని నిగ్రహ - అనుగ్రహములే పాపపుణ్యము లనియు భావించెను. “అఖండ రసాత్మతీ”యైన పరమాత్మ తన భావనాకాశమునందు “శివతాతి కాంచులను” ప్రసాదించునని, ప్రసాదించవలెనని భావించెను. (94)

ఇట్లు జీవుని వేదన వ్యక్తిగతముగ, జాతిపరముగ, ఉల్లేఖింపబడి చివరకు భగవంతుని శరణు వేడిననే శాంతి-ఆనందము లభించునని ప్రకటించి ఈ కావ్యము నకుగల “వేదనాశతము” అను పేరు సాగ్ధకము చేసినది.

విభూతిశతకము :

విభూతియనగా ఐశ్వర్యమని అర్థము. 13 సకల చేతనా చేతనముల ఉత్పత్తి స్థితి ప్రవృత్తులు భగవంతుని సంకల్పాధీనములై యుండును. ఇదియే ఆయన ఐశ్వర్యము. ఇట్టి ఐశ్వర్యమును అది పరిణమించుటకు కారణమైన భగవంతుని కళ్యాణ గుణములను జ్ఞానులు తలచి భజింతురు. భగవంతునియందు లగ్నమైన మనస్సు కలిగిన భక్తులు అతని కళ్యాణ గుణములను అనుభవించి అతని అవతార దివ్యచేష్టితములను వర్ణించి తలంచెదరు. మరికొందరు భగవంతునితోడి నిత్య సంసర్గము కోరుకున్నవారై అతని అవ్యాజ కృపాకటాక్షము చేత తాము కోరుకున్న రూపములలో భగవంతుని అనుభవించెదరు. ఈ విభూతిశతకమునందు భగవంతుని కళ్యాణ గుణములు దివ్యావతారములు వర్ణించబడినవి.

భగవద్గీతలో శ్రీకృష్ణుడు “నాతో నిత్య సంసర్గము కోరుచున్నవారై నన్ను భజించు జ్ఞానులకు వారుకోరిన విధమున విశదతమమగు నాసాక్షాత్కారమును ప్రేమతో నిచ్చుచున్నాను.. దానిచేత వారునన్ను పొందగలరు” 14 అనిచెప్పెను. విభూతిశతకము ఈ మహర్థమును వర్ణించుచూ ప్రారంభమైనది.

“ శ్రీ రమ్యంబగు రూపుతో పతిత హృత్ప్రీతుల్ గటాక్షించి సం
సారక్లేశ పరాజ్ఞుఖత్వ సుఖసాక్షాత్కారతా సిద్ధి,న
ద్వైరాగ్యంబు ఘటించి మోక్షపదవీ భద్రాత్మలంజేయసా
కార బ్రహ్మము సద్గురున్ సకలలోక స్వామి నర్పించెదన్ ”

(విభూతిశతకము-1)

ఈ పద్యమున “ పతిత హృత్ప్రీతుల్ ” అనిచెప్పుటచేత పతితునైననూ, పవిత్రులైననూ, ఎవరినైతే భగవంతుడు స్వీకరించాలను టంబాడో అతనికి సుఖ సాక్షాత్కార సిద్ధి కలిగించునను భగవంతుని నిరంకుశ స్వాతంత్ర్యము చెప్పబడినది.

భగవంతుని విభూతులలో మొట్టమొదటిది అత్యు. ఇది సర్వజీవాంతర్గతమైనది. “ లోపల వెల్లు వెల్లులకు ” అని కవి సూచించెను. ఈ అత్యుయే ప్రకృతి యందంతర్యామిగా వ్యాపించియుండెను. పరప్రకృతి నుండి జీవప్రకృతిలోనికి భగవంతుని ప్రతినిధిగా అవతరించిన ఈ అత్యు అది.మధ్య అంతములేనిది. 15 రూపము లన్నియు భగవద్విభూతికి సంకేతములు. ఎందువలననగా ప్రతి రూపము నందును అంతర్గతమైన అత్యుయున్నది. అత్యుశక్తి దివ్యగుణముల ద్వారా

ఉత్కృష్టముగా నెవట వ్యకటంపబడునో అట్టి విభూతులను భగవద్గీతలో శ్రీకృష్ణుడు కొన్నిటిని చెప్పెను. “ అదితి పుత్రులలో విష్ణువును, - దుద్రగణములలో శంకరుడను. ” అనుగీతా విభూతిని,

“ అక్షినిదాచికొన్న విటలాక్షునిబోలి విభూతులెల్లప్ర
త్యక్షము చేయువాడు - కమలాక్షుని పోలిక లోకరక్షణ
దీక్షితుడైనవాడు ” -

(విభూతిశతకము-6)

అని కావ్యమున వర్ణించబడెను.

పరమాత్మయొక్క విశిష్ట విభూతిని రంగనాథస్వామిగా కవి దర్శించి యిట్లు వర్ణించెను.

“ తలగడ చేయిగా నిదుర దాల్చు వచ్చిన వాడ వోలె నా
మెలకువ నిద్రలో నకలమేదిని జుట్టెడు, నమ్మకొన్న భ
క్తులకును బుణ్యరూపమయి దోచెడు నీ యతిదివిద్రయన్న మా
మెలకువ వ్యర్థమై డెలు నిమీలిత నేత్రుల మూడుమో గురూ ”

(విభూతిశతకము-13)

భగవంతుడు “ ఎవరియందు నాశక్తులు మానవులందుకొనగల అత్యున్నత శిఖరము లందుకొనునో వారు సదా స్వయముగా నేను. నా విశిష్టవిభూతులు ” యోధులలో రాముడను, వృష్టికులలో కృష్ణుడను ” అని తెలిపియుండెను. “ రాముడు తానయై విధికి రాముని గొల్చెడివాడు ” అని కావ్యము వర్ణించెను. దక్షిణామూర్తి స్వరూపమును

“ చిరముగ మాకునై తపము చేసెడివాడు. పవిత్ర పన్నగా
భరణము లేనివాడు ” -

(విభూతిశతకము-7)

అని వర్ణించెను.

భగవంతుని దివ్యవిభూతులలో అవతారములలో కవి కృష్ణావతారమును అధికముగా ప్రేమించెను. బాలకృష్ణుని లీలలను తనివితీర వర్ణించెను. ఈ క్రమములో సాగిన వర్ణన దాస్య, సఖ్య, పాతన్య మధుర భావములను వెల్లడించెను.

కృష్ణభక్తిని వర్ణించిన వారిలో వల్లభాచార్యులు, చైతన్య మహాప్రభువు, సూరదాసు మొదలైనవారు కలరు. వల్లభ సంప్రదాయమున, వాత్సల్య, సఖ్య, దాస్య మధుర భక్తిభావనలు కన్పించును. చైతన్య మహాప్రభువు ప్రవచించిన గౌడియ సంప్రదాయములో సఖ్య మాధుర్య భావమునకు ప్రాధాన్యము. ప్రేమలక్షణము కల్గిన భక్తి గౌడియ సంప్రదాయ విశేషము, రాధా కృష్ణుల పరస్పర మహనురాగము ఈ సంప్రదాయమున అధికముగా కీర్తించబడినది.⁶

ఈ శతకమునకూడా కృష్ణభక్తి, మధురభక్తి మార్గముననే సాగినది. వాత్సల్య సఖ్య, దాస్యభావములు కొలదిగా కన్పించినా, రాధాదేవినలె, భాగవతములోని గోపికల వలె మధురభక్తి భావనలనే నధికముగా వర్ణించినది. వాత్సల్య భావమున మాతృ హృదయము ప్రతిబింబించును. యశోద కృష్ణునిపై వాత్సల్యము కురిపించినట్లుగా కవియు కృష్ణుని వర్ణించెను.

“కరినమైన దారులలో తిరిగినచో కఠోరములైన కంటకములు కోమల పదాగ్రములకు గుచ్చుకొని బాధకల్గనని, సరియగు వాటలో నడచిరమ్మని(విభూతిశతకము-48) కంటకమొకటి పాదమున గుచ్చుకొనినచో తన హృదయమున నిశితకూలము గుర్చి నట్లగునని, -48). మోవిపై చిరునవ్వు విరిసినచో తన హృదయమున పేయి వెన్నెలలు నాట్యమాడునని (49). కలువలతోడనే బొమిడికమురచించి, పెద్ద నెమ్మి ఈకలు నవరించి, మల్లెల మాలగట్టి, కొండగోవులతో కడియాలు దీర్చి మురిసి పోవుటకు ఎదిరిమాచెదనని (42) బాలకృష్ణుని గూర్చి మాతృ హృదయమును ప్రకటించెను. ఇవన్నియు వాత్సల్య భక్తి భావనలు.

భగవంతుని సేవచేసి తరించవలెనను భావము దాస్యభక్తి లక్షణము. గోపికలు ఆత్మారులు, తులసీ సూరదాసులు తమ కవితలలో దాస్యభావము ప్రకటించిరి. ఈ శతకమునందు బాలకృష్ణుని గోపికాభావమూలమున సేవ చేసినట్లు వర్ణింపబడెను. “భక్తలోక పాపమును తొలగించెడి పవిత్రములైన పాదములందు సువాసనా భరితమైన గొడ్డిగి నీరువోసి తడివోవగ కొంగుతో నొత్తినానులే దయసేయుమురా” (60). అని అహ్వించుటయు, “నీకు రుచించునట్టి తమనీయ పదార్థము లెట్టి వెట్టివో నాతెరిగింపు ముందుగనె ప్రాణములనైన నర్పణజేసి తెచ్చియిచ్చెనను” (74) అనియు చిన్నికృష్ణునకు అలంకరణార్థమై “తరుణ నరోజదామములు మేలో” “ఉరమున అలంకరించుకొనుటకు “మనోహర తులసీవిసీలదశహారము మేలో” కొప్పున అలంకరించుకొనుటకు “కల్పల దండలు కోరుకొందువో” (75). అనియు, స్నానము

చేయుటకు 'నల్లపిండి మెత్త గ నూరుదునా' స్నానాంతరము 'కనులలో కాటుక దీర్చుదునా, కుదుల తడిమొత్తి నన్నని జరీవాటు నలంకరింతునా' అని సేవాభావములు ప్రకటింపబడినవి ఇది దాస్యభక్తి లక్షణము.

భగవంతునితో స్నేహపూర్వకముగ మాటలాడుట, వినయముగా తనకోరికలు పెల్లడి చేయుట, తనను తరింపజేయుటకు అతడే దిక్కుని నమ్మియుండుట, సఖ్యభక్తి లక్షణము. భారతమున అద్భుతాదులందట్టి లక్షణముకలదు. గోపాలకుడైన కృష్ణుడు గోవులతో కలసిపెరిసి తిరిగి వాటిని గాచెను. అదేనువుల భంగి తనను కరుచించు మని 'మేలము లాడి మేనిమిరి మెత్తని భాగ్యము దయచేయుమని' (31) నేనొక ధోనువైనచో ఆ రమణీయ శృంగములను తామర మొగ్గలందు - వట్టువచ్చులను పెద్దెదవు, కశలు పూనిన కన్నులందు తడిముద్దులు పెద్దెదవు" (32) అని బృందావనములో కృష్ణుని సహచరియైన దేనుజన్మము కోరుటలో పరమాత్మతోడి సఖ్యము వ్యంజింపబడుచున్నది. ఇది సఖ్యభక్తిని అత్యంత మనోహరముగా వర్ణించిన విషయము.

మధురభక్తికి ఈ శతకములోని పద్యములు మూడువంతులు ఉదాహరణీయములే. 'నేనిరీష కనుమాంగిని గోపిక, నీవే ఈ జగన్నాటక సూత్రధారి యదునాథుడు" అని నాయకాభావము సవలంబించి సీపురానిచో సిద్ధము చేసిన పూల మాలలను, చందనమును ఏ వలరాజు దేహమున నలంకరింతును? నాజీవము లెట్లు విలుపుదును. 30 అనియు, 'నాపుణ్యఫలమై ఇంటికి వత్తువంచు నే ముచ్చట నెన్ని దుస్తులను మార్చితిన్' అని ఆధిపారికాభినయమును (32) 'అవునులే మహా బిరుదమందిన పెద్దవు-చిత్తమేర్చుప్రోడవు, విశిఖాకులు గడల్కొన జూచుట యేమి, దానిపై గవగవ నవ్వుదేమి - సవిలాస కటాక్ష సుందరా" (34) అని విరహోక్తాంత లక్షణమును, అలరులబోలు ప్రేమలలయాను గుణంబుగ దిప్పిదిప్పి భావలతల పెంపుదీర్చెదవు - నీ జిలుగు వీసాళి కన్నులరుచిన్ - కనుబొమ్మ చలించినంతనే నిలుపున నీడుగాకరగి నిల్చును నేనొక ముగ్ధరాధనై" అని రాధగా తనను భావించుకొని విరహాభాధలను ప్రకటించుచు మధుర్య భావములు వర్ణింపబడెను.

"తొలితాకు చల్వలకు" మరియుచు బృందావనమున దాగిన నల్ల నయ్యను పెదకి పెదకి వేసరిల్లి చివరకు ఆయననే శరణువేడినట్లు, 'ఏగతి వత్తువోయి వచ్చియింపుము' రథముపై రాజావలె వత్తువా, విలాసము సందడింప బంగారు పల్లకితో వత్తువా, నీవు ఏ విధముగ వచ్చిననూ 'నీలకృష్ణ చులనీ మధురాంగముతోడ' రమ్మని ప్రార్థించుట భాగవత లక్షణము.

విభూతిశతకమున వర్ణింపబడిన వాత్సల్య, దాస్య, మధుర, సఖ్య భక్తులు ఈ క్రింది పద్యములో పరాకాష్ఠ పొందినవి.

“ ఈ నినుజూచునప్పు - నిలువెల్లను గన్నులు, సేవలోనుఖం
బానెడు నప్పు - నాదున్నివంతయు చేతులు పల్కుపల్కి నీ
యాసతి గోరునప్పు - నిలువంతయు నోరులు, నీస్తవంబు నం
దేసురమించు నప్పు - నిలువెల్లను కంఠములీయరా స్రవణాః

(విభూతిశతకము-80)

ఈ విధముగా భగవదవతారములోని దివ్యలీలలను అనుభవించి - ఈ సుఖమును యిట్లే కావ్యతముగా కల్పించమని, ‘స్వేచ్ఛా కలకోకాలలె’ చల్లగా భగవద్గుణాను కీర్తనము చేసికొందునని, భగవంతునితోడి అభేదము తనకు అవసరము లేదని (84) ప్రార్థించెను. అతని కరుణా కటాక్షము చేతనే, తనలోనున్న అతని శక్తిచైతన్యము చేతనే తానీ ద్వితీయశతకము చెప్పగల్గినట్లు కవి ప్రకటించి తన శేషత్వమును స్థిరీకరించెను.

సాక్షాత్కారము :

తులసీదాసు జీవితములో వివాహానంతరము సంఘటించిన ముఖ్య సన్నివేశములను వర్ణించిన కావ్యము సాక్షాత్కారము. కవి “రామచరితమౌనన్” గ్రంథమును విశ్వ పారాయణముగా చేసికొనిన అనుభవము నుండి ఈ కావ్యము జనించెనని చెప్పవచ్చును. “రామచరితమౌనన్” లోని దోహాలను ఖండికల ముందు పేర్కొని, వాటికి వ్యాఖ్యాన రూపముగా ఖండికలను రచించినట్లు కనిపించును. దోహాలకు చిన్నచిన్న తెలుగు వ్యాఖ్యానములు గలవు. భగవద్గీత శ్లోకములు కొన్ని ఖండికల ముందును కొన్ని ఖండికల చివరను కన్పించుచున్నవి. కొన్ని ఖండికలకు పేర్లు పెట్టబడినవి, కొన్నింటికి లేవు. మొత్తము పదునాలుగు ఖండికలుగా ఈ కావ్యము విభక్తమైయున్నది.

సాక్షాత్కారమున ప్రధానముగా కన్పించు పాత్రలు రెండు. ఒకటి మమతాదేవి రెండు తులసీదాసు, అగ్గురు, మీరా దొంగలు మొదలగునవి నేపథ్యములోనివి. వారి చర్యల వలన కలిగిన తులసీదాసు మానసిక పరిణామము కావ్యమున చిత్రింపబడినది.

మమతాదేవి తులసీదాసును కర్తవ్యోన్ముఖునిగా తీర్చిదిద్దిన గృహిణి. తులసీదాసు ఈమెను మరచునంతవరకు కావ్యమున ఈమె ప్రశంస కన్పించును. చాదాపు మూడు ఖండికలలో ఈమె వర్ణించబడినది. కామాస్తకుడైన భర్తయెడల మమత వైరాగ్య ప్రవర్తన మొదటి ఖండికలో చూడవచ్చును. రెండవ ఖండికలో భర్తకు హితోపదేశము. మూడవ ఖండికలో భర్తచే ప్రశంసించబడుట వర్ణింపబడినది.

మొదటి ఖండిక చివర ఒక పద్యమున్నది, ఆ పద్య సారాంశము రెండవ ఖండికకు అన్వర్థమగుచున్నది. ఆ పద్యమిది :

“ విషయ సుఖంబులంబడి వివేకము వీడి నశింతురేమి మా
 సుషమవి మేల మాడుటకు నోయన ధూరపు కొండ కొమ్ములం
 దుష నడతెంచె పక్షులు ననూదితము న్నొనరించెఁ బూతమా
 నసములు నా పృథ్వాతలలనా హితబోధలు రాగభంగులన్”

(సాక్షాత్కారము ఖండిక-1)

ఈ పద్యమునందు కవి ఉదయాత్సూర్వమున్న ఉషఃకాలమును వర్ణించెను. సంద్యాసతి, వివేకము నశించి విషయ సుఖములలో కొటుమిట్టాడు మనుజుత్వమును వెక్కిరించుటకు వచ్చినదట. ఆ ప్రభాతలలనాహిత బోధలను పవిత్ర హృదయములు గల్గిన పక్షులు తమరకరకముల కూజితములచేత ‘అనూదితంబొనరించినవి.’ ఇచట “రాగభంగులు” అను పదము విలక్షణముగా ప్రయోగింపబడినది. ప్రభాతలలనాహిత బోధలు “రాగభంగులు” రెండవ ఖండికలో మమతాదేవి తులసీదాసునకు అనురాగముతో చేసిన పృథోధమును సూచించుచున్నది.

మమతమీది మోహముచే తులసీదాసు ఆమెను పొందుటకు సమీపించెను. ఆమె ‘ఎరత్తత గట్టుదన్నెనో’ అనునట్లు ఆతని నిరోధించెను. ఇది ప్రథమ ఖండికలోని విషయము. ‘విషయ సుఖములను బడి వివేకము వీడి నశింతురేమిమానుషమని’ రెండవ ఖండికలో తులసీదాసు మోహము తొలగించుటకు మమత మేలములాడును. తనపై అనురాగాధిక్యముచే పరుగెత్తి వచ్చిన తులసిని,

“ ఎవరయ్య వీరు కాత్రు
 ప్రపణులొ ఒక దినపు ఎరహ భరమునకే మే
 ర విడచి పరుగిడినారట
 శివ శివ అనుకున్న సిగ్గుచేటగు నాకున్”

(ఖండిక-2)

ఊరి పొలిమేర విడచి వచ్చుటకంటె వ్యక్తిత్వపు మేర దాటి వచ్చుట మమత సహించలేకపోయెను. అందులకే,

‘..... వేద విభా పరినిష్ఠితుల్యహా’

దారులు మీరలొక్క వనితామణి కింతగ దాల్చి వీడుటే ’

(ఖండిక-2)

అని ప్రశ్నించెను. పురాణ పఠనము వేద వేదాంగాభ్యాసము సంతయు, “అన్నుల కొంగుగాలి భరమై పయి పోకెడు సంత” వరకే అను విషయము మీ ఎడల సత్యమైనది సుమా ‘మహానుభి’ అని వెక్కిరించినది. పురుష జాతికి శ్రీ యనిన దైవముతో సమానము. కాని శ్రీల కడగంటి చూపుల నవ్వులకు ఉన్నాద బుద్ధులొదురు. త్వదీయ జ్ఞానమును గ్రహించెడి దురంత రజనీతమములు, ఘనమోహరూపములవియే. ఈవిధంగా జ్ఞానమును పోగొట్టుకొని క్రమ్మరపుట్టుచు చనిపోయెడి తీరికలేని పృథ్వీ-ణమును ద్రెంపుము. ‘రాముడు కానిదెల్ల మాయారచితంబుటన్న పరమార్థము నెరుంగుము’ అని మమతాదేవి బోధించెను.

మనము భార్యభర్తలమై ఐహిక జీవితము “కామ సంధానములొడ్డి వృథా చింతింపను తొక్కెల్లెదు.” నీవు పృజ్ఞానిధివి. “నా ప్రాణము లెల్ల వెచ్చనిడియై నను నిన్నొక దేవుణ్ణి దేహమే కనులుగా తిలకింపదవంబు జేసెదను” అని నిశ్చయాత్మకమైన తన ప్రతిజ్ఞ స్పష్టము చేసెను. చరిత్రలోని ఒకానొక సంఘటన మున కిట్టి కావ్యరూపమును కలిగించుటలో కవికి శ్రీరామకృష్ణుని జీవితము ప్రేరణ కల్గించెను. రామకృష్ణుడు వివాహసంతరము భార్యను మాతృమూర్తివలె సంభావించెను. కామోప భోగము విడచి పరమాత్మభావమునందు లీనమై పొందెడు అనందము అన్ని సుఖములకన్న మిన్నయని రామకృష్ణుడు బోధించెను. శారదామాత శ్రీరామకృష్ణుల దివ్య జీవనము మమతా తులసి దాసుల ప్రణయజీవనము వర్ణించుటలో కవికి మార్గ దర్శకమై యుండవచ్చును. తులసిదాసు భార్యనువీడి పెళ్ళునపుడు అమెకునమస్కరించి పగ్గదక్షిణముచేసి పెళ్ళును. అమె తన చైతన్యనందలి శక్తియని, మాతృమూర్తియని సంభావించెను. ఈ సన్నివేశము రామకృష్ణ పృథావమునకు ప్రత్యక్ష నిదర్శనము.

మమతాదేవి భర్తను మేల్కొలుపుటకు సోత్సాస వాక్యములు పల్కినను, కర్తవ్యోన్ముఖుని చేయుటకు సానునయ బోధనలు చేసినది, రాముడు “చిక్కునాయను

తలంపు మనస్సున కర్హమె". కాని రామచంద్రుడు దయారామము. పిల్చినంతనే ఖరారుగ వచ్చును. నీ మనస్సులోని ప్రేమములన్ని తత్ చరణవీరిని అర్పణ చేసికొమ్ము" అని తులసికి సాధరా విధానమునుపదేశించెను.

తనపరువము తంగెడు పూలవంటిదని, ఎప్పటికైనను రాలిపోయే ఈ పరువముపై మోహమువీడి, ఎన్నటికి సురుగని, వాడని మనోహరశోభలు రూపుకొన్న రాముపద తామరసములను అక్షులగ్రోలమని శాశ్వతానంద సందర్శన మార్గము తులసికి తెలియజెప్పెను.

సాధనలో జాగరూతత వహించవలసిన విషయములు కూడ వివరించి మమత తులసికి అవార్యస్థానము వహించినది. "వెనుకకు తగ్గరాదని" అనగా సంకల్పము చలింపకూడదని, "తనువేరురు జెందగరాదని" అనగా ఏమరుపాటు పనికి రాదని, "వేగ్రుననో మనసున త్యంగరాదని," అఖిమానము పూనగరాదని," ప్రేమలో "అబువును తగ్గరాదని", అనగా సాధన దశలో పరీక్షలయ్యెననూ స్వామిపై ప్రేమ ఆధికముగా పెరుగవలెనేకాని తరుగరాదని, "రాముని గనునంతవరకు మదికాటవ వట్టు చలింపరాదని" రాముని గమటయే పర్యంతపు ఫలమని గుర్తుచేసినది

రామచంద్రుని సేవకొరకు తనభర్తతోడి సాన్నిధ్యమును విడిచిన ఊర్మికవలె మమతాదేవి తులసిదాసుయొక్క ఉన్నతదశల కొరకు తన స్వార్థము విడచినది. తాను పూరెమ్మవోలె ఇవటనే నిలతునని పరిమళమువోలె భర్తను పయనము కమ్మని చెప్పినది. తనలోని శక్తిని వాగ్రూపముగా వెలువరించి, భర్తలో చైతన్యము కల్గించిన శక్తి స్వరూపిణిగా మమతాదేవి కావ్యమున పర్ణింపబడినది. అందులకే మొదటనే కవి ఆమెను అన్యోపదేశముగా తులసిదాసులోని మోహతమస్సును తొలగించిన సంధ్యాసతిగా. ప్రభాతలలనగా ప్రతీకాత్మకముగ సంభావించెను.

తులసిదాసు వేదవేదాంగములుజ్ఞుముగా చదువుకొనెను అతనికి మాఘభద్ర పంచమి శుక్రవారము శ్రీనరహం అనందులు ఉపనయము జరిపించిరి. తులసిగాయత్రి మంత్రోపదేశము పొంది పూర్వపరిచయమున్నవానివలె సుస్వరముగనుచ్చరించి అందరిని అశ్చర్య చకితులను చేసినాడట.¹⁸ ఇట్టిగాయత్రి మంత్రోపాసనాప్రణ్య ఫలమే మమతాదేవియనవచ్చును.

..వల పేయాయువుకై న లక్ష్మమను దుర్వాదంబుతో గుండెలో
తులలో శ్రోదులుకొన్న చీకటుల యుక్తులన్ని ఖండించియా
విలముల్ గన్నులు విప్పినావు చెలి నీవే భార్యవో తల్లివో
ఫలితంబైన మదీయ పుణ్యమవో సంభావించి రూపించవే”

(ఖండిక-3)

అని భావించెను. తనకు ఉపదేశము చేయనంతవరకు తులసి అమెను భార్యవలె
చూచెను, సుఖముల ననుభవించవలెనని కాంక్షించెను. అమె తన ప్రజ్ఞను మేలు
కొలుపు మాటలు చెప్పినప్పటి నుండి దేవతగ. తనపుణ్య ఫలమాత్మరూపిణిగ
సంభావించెను. భార్యవ్రోధముతో తన కామాసక్తులను, భక్తిరాగా సక్తులుగా
మార్చుకొన ప్రయత్నించెను. మమతను మరచిపోలేక, “నీవే నాకడకన్నుల
నిల్చు భాగ్యవంశ్యులవై”, “రాముడు నిల్చు చోటు ఇంకలేదు కదా” అని
వాపోయెను.

“పువుపువునందు నీ వలపు పూచునుపో: ప్రతి వేషమాన వ
ల్ల వమున తృప్తుదాధర విలాసము, కోయిల చిట్టిగొంతులో
కువకువ కూతనీ పలుకు_కోమలి: నీవిటరూపుగట్టుచున్
గవిసితివేమొ: యీ ప్రకృతిగా నడుగడ్డున నూరడింపగన్”

(ఖండిక-3)

ప్రకృతియందు ప్రతియంశము మమతానురూపముగ తులసికి దర్శనమిచ్చెను.
తృతీయ ఖండికలో ప్రతి పద్యములోను ఈ భావము ప్రకటింపబడినది. అప్పుడే
విడిచిపెట్టిన మమతను మరచిపోలేక అమెను గూర్చి విరహవేదన తులసి
అనుభవించెను.

“ఎన్నియుగంబులయ్యె హృదయేశ్వరి ఎంతగ పల్కరించి నీ కన్నుల బాచి”
(ఖండిక-3) అని తపించిపోయెను.

చకిత రసార్థదృష్టులు లనన్నవ నీరజమాలఁబోలినా
వికసిత వక్షమున్నెనచి మ్రోలిన నాకుల గోటి చంద్ర చం
ద్రుకలు విడిర్చివైచె దరితీపుల నవ్వులు రామసేవలో
నొక యణువైన నయ్య మృత మారునో?

అని సందేహపడెను. “ఇకనేమి ఘట్టాల్లే విషాదము” అని నిరాశపడెను. పక్కతి
యంతయు అమె సౌందర్య ప్రితిఫలనముగా భావించి “నీ పేర్నిమి బలముచే
భోగిని యోగినొనర్చితివి. అటులనే ఈతపమున దీక్షను మేలుకొల్పి ఆ రాముని
రామచంద్రుని విరక్తహృదిన్ వెలిగించి వేయవే” అని మమతను తన లక్ష్మి
సాధనలో పోత్సహించుమని అర్థించును.

సత్యము తులసికి తెలుసు. ఆ సత్యము రామచంద్రుడని చదువులు
చెప్పినవి. కాని విషయాసక్తమైన మనస్సు మమతను మరువకున్నది. తనను
మమత దూరము చేసినదని తులసి కోపగించలేదు. ఆమె జీవితమును తనకొరకే
త్యాగము చేసినదని తులసి భావించెను. “విరహావృధ మ్రింగికొన్న నీ వొక
త్యాగమూర్తివి.” అని మమతను అగ్గించెను. అమెను వీడినపుడు రెండు చేతులెత్తి
నమస్కరించెను. పృథక్కిదియు చేసెను.

సాధనలో తులసికి ఏకాగ్రత కుదురుటలేదు. “చిరుగాలి వీచినపుడల్లా
సుఖాన్మృతలు తిరుగబెట్టెను”. “నాతపంబై చలించురా” అని తులసికి సంశయము
కలుచున్నది. క్రమముగా ఉద్వేగము తగ్గి మమతను మరచిపోవు స్థితికి వచ్చెను.
రామునికి తనహృదయములో చోటుకల్గిది అనుకున్న తులసికి రాముడు “భాగ్య
భాండము”గా కన్పించసాగెను. భావనలోని మమత క్రమముగా ఆ తన
చైతన్యముగా గుర్తించెను. వాగర్థములవలె తమను సంభావించుకొనెను.

తనగానములోని నాదముగను, తన హృదయములోని వాదని పారిజాతముగను,

“నా తనువులోని చైతన్యమే నీవు

పూతరామాయణంబుగ నిండు చదలెల్ల”

అని అమెను వాగీశ్వరిగా సుపాసించెను.

“మద్భావాంబర దివ్యాస్పరసా

వేదార్థములచిలుకు సాంతముగాగన్”


అని పొగ్గించెను. ఈ విధముగ కవి తులసి-మమతల చిత్రించుటలో శ్రీ రామకృష్ణుని
జీవితము నుండియేగాక. భావకచిత్తములోని కులపాలికా ప్రణయము నుండి కూడ
పేర్కొనబొందినట్లు కనిపించుచున్నది.

సాక్షాత్కారములోని భక్తి మార్గము :-

తులసీదాసు ప్రభవించిన భక్తి మార్గము మూడుదశలలో సాగినది. తనభార్య మమతాదేవి యందున్న అపరిమితాను రాగమున క్రమముగా భగవంతునిపై మరలించే ప్రయత్నము తొలిదశ.

చిత్తము జవరాలిపైని మోహమువదిలి క్రమ క్రమముగా భగవంతుని అన్వేషణలో సాగుచూ భక్తి మార్గమున కొన్ని స్థితులను అనుభవించినదక రెండవది. ఇష్టదైవము స్పష్టా స్పష్టముగ ఆగుపించగా వానియందు ప్రేమ మిక్కుటమై సంపూర్ణ దర్శనము కొఱకు ప్రేమ మూర్తిగా నుపాసించుట. తనలోని జాతిమత ద్వేషముల పరిహరించి సర్వమానవ సమానత్వ దృక్పథముతో భగవంతుని ప్రేమమయుడిగా సంభావించుట మూడవదశ.

ఈ మూడు దశలను సాధనభక్తి, స్నేహభావభక్తి, ప్రేమభక్తియని చెప్పవచ్చును. ఈ మూడింటిని యింకను సూక్ష్మముగ ఇట్లు వివరించవచ్చును.



సాధన భక్తి :

సాధన భక్తి వైది రాగానుగ అనిరెండు విధములు. శాస్త్రాను గుణముగా వచ్చినది వైది, రాగానుగ భక్తి రాగాత్మిక నుండి వచ్చినది. రాగాత్మిక యనగా ఇష్టమైన వస్తువునందలి అనురాగము. ఆ అనురాగము అధికమై భగవత్పరమైన ఓక్తియనబడును. రాగాత్మికనను సరించునదే రాగానుగ భక్తి.

తులసీదాసు తనభార్యపైని అనురాగమును భగవంతుని పైకి మరలించును. 'ఇందర వలపునో రఘూత్తమున కర్పణ జేసికొమ్ము.' ముందర నొకకోటి

నూర్జుల విధమ్మన దైవము తాండవించెడున్". అన్ని ప్రబోధముచేసి తులసి మనసు ఆ అద్వితీయ సౌందర్యము వైపునకు మరలించెను. ఇదియే రాగాత్మిక భక్తి యని చెప్పవచ్చును.

ఇచట మరొక అంశమున్నది తులసీదాసు వివాహముకాక పూర్వము వైష్ణవ సంప్రదాయము సారము పంచ పంస్కారములు పొంది రామ మంత్ర దీక్షను పొందెను. సూకరక్షేత్రమున శ్రీ నరహరిస్వామి తులసికి శ్రీరామచరిత మానసమును వినిపించిరి. కాశీక్షేత్రమున శేషనాథన్ ఆనువండితుని వద్ద వేద వేదాంగము ల భ్యసింపెను.²⁰ ఇది శాస్త్రీయమైన వైది భక్తి. వివాహమైన తర్వాత అతని అనురాగము మలినమై విషయ వాసనాలంపటమైనది. అందులకే సంద్యా సతియగు మమత తన వాఙ్మయోపదేశ కిరణములచే విషయ వాసనామేఘములను తొలగించెను.

దీనినిబట్టి సాధనభక్తి శాఖలైన వైది, రాగానుగ రెంటిలో తులసి మొదటగ వైది భక్తి వికలిగినవాడు. మబ్బువిడచిన చంద్రుడు అధికముగా ప్రకాశించినట్లు మోహము విడచిన తులస భక్తిబావనలు తరంగములవలె ఉబికివచ్చినవి. అందులకే మమత దోధనా సంతరము తులసి గమనమును కావ్యమిట్లు వర్ణించినది.

“ ఒక నిరాశ హృదంతర మొత్తినిఁచి
త్రోవజూపించె ప్రేమిక తులసికంత
ధుఁజేజా హనుమన్ మనోధామమునకు
ప్రణయమూర్తికి రాఘవ బ్రహ్మమునకు

(ద్వితీయఘండిక -)

తులసి ప్రేమికుడు, రాముడు ప్రణయమూర్తి. లౌకిక రాగవాంఛల నిరాశ కాశ్వతాను రాగమూర్తియైన రాఘవ బ్రహ్మమునకు త్రోవ జూపించినది. ఈ త్రోవలో ప్రయాణించి తులసి రెండవ దశలోనికి అడుగుపెట్టెను.

భావభక్తి:

నెచ్చెలి స్నేహము వీడి అచ్చ వెలుగుతో స్నేహము చేయుటలో తులసి మనసు అనేక అనుభూతులకు లోనయినది. ఆ అనుభవములన్నియు దాస్య, వాత్సల్య, సఖ్య, మధుర భక్తుల రూపముతో ప్రకటించబడినవి.

“భావభక్తి అనుకూలా కాండ. ప్రేమతోని తొలిదశ భావము అపరివర్త్యము భావభేదముచే ఇది వంచ విధము, దాస్య, సఖ్య, వాత్సల్య, మధుర భావములు” అని భక్తి వివేచన చేయబడినది. 21

తులసి భావ పరిణామాన్ని కవి స్వయంగా సాధన యను ఖండిక మొదట యిట్లా వివరించెను.

“ఏకాంతంలో తులసిదాసు సాధన దాస్య భావంలో మొదలౌతుంది. క్రమ క్రమముగా మిత్ర, వాత్సల్య, మధుర భావాలకు పరిణమించి ఒక ఉన్మాద స్థితికి చేరుతుంది ఆ పరిణామంలోని క్రమాన్ని సహృదయులే ఊహించుకోవాలి”

తులసిదాసు చిత్రకూటమును చేరుకొనెను. తన హృదయమునకు శాంతి ప్రసాదించుమని వేడుకొనెను. రఘరామ దర్శనము పొంది, ఆయన పాద ముద్రలను శరమున దాల్చిన నీకు సాటి ఎవరు లేరని చిత్రకూటమును పృశంసించెను. క్రమముగ భగవంతునితో అనుకూలమగు భావనలుద్భవించినవి.

“ఎన్నడు రాగదుష్ట జలమింకి విచేతనమైన యట్టి నా
కన్నుల ముందె మీగడలు గట్టిన నవ్వులతోడ పుణ్యమా
సన్నముగాక మీ మధుర శాంబర మూర్తి నటించు జీవితం
బన్నదె స్వప్నమై రసమహద్భి తరంగములందు తేలగన్”
(ఖండిక-5)

తాను మరచిపోవుచున్న మమతాను రాగము పూర్తిగ యింకిపోయి, ఆ కన్నులలో భగవ తుని మధురమూర్తి నటించవలెనని తులసి కోరుకొనెను. “పుణ్యమా సన్నముగాగ” భగవద్దర్శనము తన పూర్వకృత సుకృత ఫలమని భావించెను. ఇచట భగవంతుని అవ్యాజి కటాక్షమును తులసి కారణముగా భావించలేదు. సాధనలో ప్రారంభదశ కావున మానసిక పరివర్తత, భగవంతునిపై పరిపూర్ణ విశ్వాసము తులసికి ఏర్పడలేదు. “పులకలు బుట్టి గళము బొంగురువోయి ఒక తన్మయత్వము యెడంద నాచికొనగా, నీ పదముల నొకరాయిగా నొదిగిపోదు ప్రభూ” యని ప్రార్థించెను ఇది దాస్యభావమేకాని ఇందు జీవుని స్వాతంత్ర్యము వ్యక్తమగుచున్నది. జీవేశ్వరుల సంబంధమును గూర్చి చెప్పనపుడు మర్కట కిసోర న్యాయమొకటి జీవుని స్వాతంత్ర్యమునకు ఉదాహరణముగాను చెప్పుదురు. చరణ కమలములకు ఉన్మథమైన దాస్య భావము, సదాశ్రవణము, కీర్తనము మొదలగునవి మర్కట

కిశోర న్యాయ లక్షణములుగా చెప్పబడినవి.²³ భగవదభిముఖమైన తులసి మనసులోని స్వతంత్ర భావనము కరిగిపోయి సమస్త చరాచర వృక్షంతో దేవుని మహచ్ఛక్తిని దర్శించెను, ఆయన మాహాత్మ్యమును కీర్తించెను.

“పిందెలకు నాకలికి పాలు పిండినావు

తొడిమెలకు వింత రవికలు తొడిగినావు

చిగురులకు నగిషీపని చేసినాడ

వెంత యువకారపరుడ వనంత రూప” (ఖండిక-5)

సృష్టించుట, పోషించుట, స్థితిలోనికి ఆతని సౌందర్యము వ్యాపింపజేయుట ఉపకార మని, ఆతని లీలలే ఈ సృష్టియందు ప్రతిఫలించుచున్నవని గ్రహించెను. అట్టి భగవంతుని మనసార శరణువేదెను.

నా కంటి వెలుగువై నన్ను రక్షించిన

నిఖిల లోకాదరణీయ శరణు

నా నోము పంటవై నన్ను కాపాడిన

రఘురామ జానకీరామ శరణు (ఖండిక-5)

సమస్త కర్మల భగవదర్పణము చేసి ఆయన కైంకర్యము చేయుటను దాస్యమందురు. ఇట్టి భావనగల దాసులు అధిక్యతదాసులు, అశ్రేతదాసులు, పారిషదులు, అనుగులు అని నాల్గు విధముల నుందురు. అశ్రేతదాసులలో శరణ్యులు, సేవానిష్ఠులు అని భావనా భేదమును బట్టి రెండు విధములగుదురు.²⁴ తులసీదాసు అశ్రేతదాసులలో శరణ్యస్థితి పొందెను.

వాత్సల్య భక్తి:

వత్సల భావము వాత్సల్యము. ఈ భావనయందు భగవంతుని పసిబిడ్డగా భావించి భగవంతుని లాలించుట, తినిపించుట మొదలగు వసులు చేయుటలో భక్తుడు ఆనందమును పొందును. విశాలమైన విశ్వమునంతను సృజించిన భగవంతుడు తులసికి బాలరాముని వలె కన్పించెను.

తల్లికొనల్య చనుట్రాలు తావి పసిమి
జీరువారెడు నీవిరు చెక్కులంటి
ముద్దుగొందురా నవమోహనాంగ
రార నాతండ్రి రామయ్య రామచంద్ర

బాలరాముడు తోకముల రాయిడి తీర్చి అలసిపోయెనని, అతని రుచిమాసిన నాలుకను తీపిచేసెదనని తులసి అహ్వానించెను. వికసించిన కొండగోగు పూవులను శిరోజము లందు చెక్కువలెనని, కొనలయందు పండిన జీరుపండ్లను దెచ్చి అకలి దీర్చవలెనని, సెలయేటి నీటితోదాహము తీర్చవలెనని, విశ్రమించుటకు పాన్పు వేతునాయని, తనదు అలతిసేవలను కలికి నవ్వుల గైకొనవలెనని, ఆ అనంతరూపుని తులసి అర్పించెను. ఈ సేవలన్నియు వాత్సల్య భావాంతర్గతములై నవి.

“కాళ్ళ అందియలు మ్రోయగా నాయెదుట ఓ భక్తవత్సల రసముద్వేలంబై ప్రవహింపగ” పరుగిడిరమ్మని బాలరాముని తులసి ప్రార్థించెను.

మధుర భక్తి :

అరాధనా భావము ఆధికమగుకొలది తులసికి భగవంతుని దర్శనము కొరకు తల్లడపాటు ఎక్కువై నది. క్షణమొక యుగముగ గడువసాగినది. “నా నాధుగాక నన్నుల నేనేలజూతు” ననుచు ఎదురు చూపులుజూచి “ఈ ఎడలోనేల ఇంత తాపస్సు, ఈ కన్నులందేల ఇంత యుక్తలిక-” అని ప్రశ్నించుకొని భగవంతుని పైగల “ప్రమోదరాగము” వలననే తనకు విరహము కలుగుచున్నదని తెలిసికొనెను శ్రీరామ దర్శనము అలస్యమగుచున్నందుకు అలుక వహించెను.

“ పలుకునో ముత్యాల పలుకులుజార
పలికిన మాటకు ప్రతియివ్వలేను
నవ్వునోరతనాల నవ్వులుబూయ
వానినవ్వులజూచి పృతి నవ్వలేను” (ఖండిక-5)

కారణము రామునకై ఎదురు చూచిచూచి తనకు “నిర్దిష్టానుభూతి” నిండుకొన్నదట. వచ్చిననేమి రాకున్ననేమి అనిక్షణ కాలము కినుక వహించెను. మరుక్షణములో తన అభిప్రాయము మార్చుకొని “ఎంత కోరికలతో ఎరులదాబుము” నిర్దము చేసికొనెను. అకాశములోని మేఘమును జూచి ‘నవజలధరమూర్తి నారామమూర్తి’ అని రాముని శరీరము నీలమేఘముని శరీరములోని నిర్ణగలు మెరుపులని భావించెను.

“ ఈ రజనీకాంత కేల నాదంత

వగకూరును తుషార బాష్పములురాలు

ఈ పాలవెన్నెలకేల నావలపు

ఉల్లంబు కదిపి నన్ను వోదార్చుచున్నది”

అని ప్రకృతి తనకు సహానుభూతి ప్రకటించుచున్నదని భావించెను. తనవలె ప్రకృతి కూడ విరహావ్యధ ననుభవించుచున్నదని, బాష్పవీరములు ప్రవహింపజేయుచున్నదని, ప్రతిపూవులోని తుమ్మెద తనవలె విరహగానము చేయుచున్నదని తులసి ఉన్మత్తుడై ప్రకృతి నోదార్చెను.

“ఊరుకోవేభృమరి — నారామచంద్రుండు

కదలి వస్తున్నాడు”

అని తన మనస్సునుగూడ అవేగము తగ్గించుకొనుమని అనునయించెను. జగము పూల రథముగ, మొగిలుపై వడగగా, సౌగంధి రూపుదాల్చినట్లు తనకు దర్శనమీయమని ప్రార్థించుట, వచ్చినచో ఏమని పల్కరించవలెనో అని సిగ్గులిపోవుట మధురభక్తి భావనల ప్రకటించుచున్నది.

గోపికలు కృష్ణునికొరకు వడిన విరహవేదన వంటిదే తులసి మాధుర్య భావనా రూపముగా ననుభవించెను. సాధనదశలోని జీవ స్వాతంత్ర్యము మాధుర్యదశలో భగంతునికి పరతంత్రమైనది. ఈ దశలో భగవంతుని భర్తగను తనను ప్రేయసిగను భావించుకొని అతని విరహము సహించలేని స్థితిని తులసి అనుభవించెను.

ప్రేమభక్తి :

రాగ భావము పరిపక్వమైన ప్రేమభక్తి యగును. ఇది జ్ఞానయుక్తము, స్నేహ యుక్తము అని రెండు విధములు. తరంగముల వంటి భావ సంచలనముచే ఉబ్బొంగిన తులసి మనసు మహమ్మదీయ వేషములో కన్పించిన రాముని గుర్తించలేక పోయెను. అనగా తులసి మనసులో కుల మత జాతి భేదములకు సంబంధించిన కశ్యపము కొంత మిగిలి యున్నది. భగవంతుడు సర్వ జీవాంతర్యామిగా నున్నాడని, తను సంకల్పించినప్పుడు తనకిష్టమైన రూపముద్వారా అభివ్యక్తమగునని గ్రహించకపోవుట అజ్ఞానము. ఈ అజ్ఞానము తొలగుటయే జ్ఞానయుక్త ప్రేమభక్తి యనవచ్చును.

దేవవాణి తులసిదాసునకు జ్ఞానమును బోధించినది. “ఈ సర్వ సృష్టి ఆపర మాత్మనిచే సృష్టంబు — నరులు నీచోచ్ఛవాదద్వగస్తంగత బుద్ధులు — సత్త్వంబైన అనంద సంపద చూరాడగలేదు” అనియు “ఈ మళభిన్నదృష్టి నశియించెడి నంతకు ప్రేమభామమౌ రాముడు చిక్కడు” అని సృష్ట పరచినది. ఈ ప్రబోధముతో నిష్కలషమైన హృదయముతో విశ్వమానవ ప్రేమ అవసర మనిగ్రహించెను. తానొక భక్తుడనను భావము కూడ విసర్జించెను. మమతచెప్పినట్లు భవమోహములన్నియు జ్ఞానాగ్నిలో ప్రేల్చెను. రాముని మరియొక్కసారి సులతానుగ కనిపించి పొమ్మని ప్రార్థించెను. “నాదొక భావమంచును మనంబున లేదు జగచ్చుఁజ్ఞా నీవేది జనింపజేయివో అదేవెలుగొందు” నని తనవ్యక్తిత్వము నంతయు విస్మరించి భగవంతునికి సంపూర్ణ శరణాగతుడయ్యెను. రామదర్శనము లభించి ధన్యుడయ్యెను.

జ్ఞాపికలు

- 1) “రక్తికి-భక్తికి-వారణి పుట్టవర్తి” జానుమద్ది హనుమచ్ఛాస్త్రి ఆంధ్రజ్యోతి దినపత్రిక తేది 29-8-1987
- 2) “ఎల్లెయిశక్తిశయే తన్నముబజ్జాదియో” తిరుప్పావు ఆంధ్రవివరణము శ్రీభాష్యం అప్పలాచార్యులు దుర్గాపెన్ కాకినాడ 1974
- 3) భక్తితత్వము పేజీ - 52 “తిరునామములు - సమగ్ర పరిశీలనము” సిద్ధాంతవ్యాసము డా॥ కిదాంబి నరసింహాచార్య
- 4) నారద భక్తిసూత్రములు సాధన గ్రంథమండలి తెనాలి.
- 5) నాయమాత్మా పూవచనేన లభ్యః స మేధాయా స విహానా శృతేన యమేపై శవృణుతే తేనలభ్యః తస్యైషఅత్మా వివృణుతే తనూంస్యామ్ (మంత్రము-3)-ముండకోపనిషత్తు ఆంధ్రవివరణము న.చ.రఘునాథాచార్యులు
- 6) “చతుర్విధాభజంతే మాంజనాస్సుకృతినోద్ధన ఆర్తోజిజ్ఞాసురర్దారీజ్ఞానీచ భరతర్షభ” 7-18 శ్రీమద్భగవద్గీత

- 7) శ్రీ భాష్యమ్ సవ్యాఖ్యానం. ఉభయవేదాన్తగ్రంథమాల మద్రాసు-1987
- 8) 'తేషా మేవాసు కంపార్దం అహ మజ్ఞానజం తమః
నాశయా మ్మౌత్త్య భావస్థో జ్ఞాన దీపేన భాస్వతా' 10-11 శ్రీమద్భగవద్గీత
- 9) "పోతన భాగవతము-జీవుని వేదన" డా॥ తుమ్మకూడి కోటేశ్వరరావు
పోతన భాగవత పీఠాజనము పంచశతి మహోత్సవ సం స్మృతి క
తిరుమల తిరువతి దేవస్థాన ప్రచురణము 1985
- 10) కతోపనిషత్ వ్యాఖ్యానము-స్వామిచిన్నయనంద
- 11) శ్రీరామకృష్ణజీవితచరిత్ర పేజీ 140 చిరంతనానందస్వామి
- 12) తులసీదాసు జీవితచరిత్ర-రామచరితమానస్ గోరఖ్ పూర్
- 13) "విభూతిర్భూతిరైశ్వర్య మణిమాధికమష్టధా" వృధమకాండః స్వర్గ
వర్గః శ్లో॥ 35 ఆమరకోశః
- 14) "తేషాం సతత యుక్తానాం భజతాం వ్రీతీపూర్వకం
దదామి బుద్ధి యోగం తం యేనమాముష యాంతితే"
19-10 శ్రీమద్భగవద్గీత
- 15) "విభూతిరూప భగవంతుడు" పేజీ-111 గీతావ్యాసములు - ద్వితీయ
సంపుటము- శ్రీఅరవిందులు తెలుగు అనువాదము చలసాని నాగేశ్వరరావు
- 16) "శ్రీవల్లభవైతన్య సంప్రదాయములు-పోతనభాగవతము" పేజీ-122
డా॥ వారణాసి రామమూర్తిరేణు
- 17) శ్రీరామకృష్ణజీవితము - చిరంతనానందస్వామి శ్రీరామ మతము మద్రాసు
- 18) తులసీదాసు జీవితపరిచయము-శ్రీరామచరితమానస్ గోరఖ్ పూర్
- 19) భక్తిత్వము, తిరునామములు సమగ్రపరిశీలనము పేజీ-68
- 20) తులసీదాసుజీవితచరిత్ర-రామచరితమానస్ గోరఖ్ పూర్ ప్రతి
- 21) భక్తిత్వము-తిరునామములు సమగ్రపరిశీలనము
- 22) "సాధన" ఖండిక - సాక్షాత్కారము - పుట్టపర్తి
- 23) సూరజౌర్ పోతనాకాభక్తిత్వ సిద్ధాంతవ్యాసము, డా॥ సిహెచ్ రామలు
- 24) నవవిధ భక్తులు-సవ్యాఖ్యానము సాధనగ్రంథమండలి-తెనాలి

ప్రగతి భావకావ్యములు

తెలుగులో వచ్చిన అభ్యుదయ కవితా ప్రభావము, మార్క్సియ తత్వశాస్త్రము, చిన్నప్పటినుండి అనుభవించిన దారిద్ర్యము పుట్టవర్తిలో ప్రగతి భావములను పరికించినవి. 1934 నుండి 1941 వరకు శ్రీశ్రీ రచించిన గేయములు 1950లో పుస్తక రూపమున వచ్చినవి. కాని మహాప్రస్థానాది గేయములు పత్రికలలో ప్రకటింపబడిన నాటినుండి కవులపై ప్రభావము ప్రసరింపజేసినవి. 1950 తరువాత వెలువడిన పుట్టిపర్తి ప్రగతి భావ కావ్యములపై శ్రీశ్రీ కవితా ప్రభావమున్నది. దీని భావనలలో రచనా విధానములో గమనింపవచ్చును.

పురోగమనము :

పురోగమనమున ఇరువది కవితలున్నవి. అందు రెండు కవితలు కవుల గూర్చి రచింపబడినవి. తక్కినవి ప్రగతి భావకవితలు.

మొదటి కవిత “నడువమ్మా” అను పేరుతో ఉన్నది. వాల్మీకి రచించిన రామాయణము నుండి నేటివరకు కవిత యంతయు అభ్యుదయము ప్రకటించుచూ వచ్చినదని, మతప్రసక్తలు, సిద్ధాంతకర్తలు, రసవాదులు అందరును ప్రజా జేమము కొరకు పాటుపడినారని కవి ప్రకటించెను. ఈ ఆధునిక యుగమున కూడ ప్రజల నిత్య జీవన సమస్యలైన, ఆకలి, దారిద్ర్యము, కన్నీరు వీటినే కవితా వస్తువులుగా చేసుకొని తన కవిత ముందుకు సాగవలెనని ఆకాంక్షించెను. ‘పురోగమనము’ అని ఈ కవితా సంకలనమునకు పెట్టిన పేరు, ఈ విధముగా సార్థకముగా ఉన్నది.

1936లో ప్రేమచంద్ అధ్యక్షతన ప్రథమ అభ్యుదయ రచయితల మహాసభ జరిగినది. ఈ సమావేశములో వారి ప్రణాళిక ప్రకటింపబడినది. అందు భారతీయ సంస్కృతిలోని ఉత్తమ సంప్రదాయాలను స్వీకరించి వివాదకర ధోరణులను వదిలి వేయవలెనని తీర్మానించిరి. ప్రజల నిత్య జీవన సమస్యలు, ఆకలి, దారిద్ర్యము, అర్థికముగా వెనుకబడిన తనము, రాజకీయమైన భావింపకతము మొదలగు సమస్యలను గుర్తించి కళలను వాటికి అనుగుణంగా తీర్చిదిద్దుమని ప్రబోధించిరి. మాధవ నమ్మకములను బిండించు హేతువాద దృక్పథంతో వానవులను తీర్చిదిద్దగల్గు సృజనాత్మక సాహిత్యమును నిర్మించవలెనని, మహాసభ భావించెను. దేశమంతట నున్న అభ్యుదయ

సంఘములను సంఘటిత పరచి, అభ్యుదయ సాహిత్యము ద్వారా పురోగమించవలె నని పిలుపునిచ్చినది.

‘పురోగమనము’ నందు ప్రధానముగా ప్రతిఫలించు భావములివియే. భారతీయ మత సంప్రదాయములోని ఉత్తమ సంస్కృతిని స్వీకరించి అవియే అనాదిగా సాగి వచ్చిన ప్రగతి భావములుగా తన కతిత గర్హించుకొనినదని కవి ప్రకటించెను. ‘భగీరథుని గంగా నదిలా’ తన కవితను పాగుమని చెప్పుటలో అనాదిగా సాగివచ్చు కవితా ప్రవాహము ఒకటేనని అందులో కాలానుగుణముగా అనేక భావనా సరిత్తులు కలియుచుండునని వ్యంజింపబడినది. సర్వజనుల కళ్యాణమును గూర్చి పాడిన వాల్మీకి కవితను, సర్వజనుల శాంతిని ప్రకటించిన వ్యాసుని కవితను, అవేదనగ్నులను వ్యక్తి కరించిన భవభూతి కవితా భావములను తనలో లయించుకొని తన కవిత సాగునని, కవి ప్రకటించెను ‘అన్నతోశములను పెంచుకొని అంతా తమదేనని వ్యాపారము సాగించే’ జాతికెదిరించుటకు పీడిత ప్రజలనుండి మహాజ్వాలగా అవతరించెనని బుద్ధుని సంభావించెను. “ఛందాలుని, శంకరుని, సమముగా భావించిన” అది శంకరాచార్యులను, సర్వప్రాణుల దుఃఖమును పోగొట్టుటకు, రంగవి గోపురమెక్కి రారండని పిలచిన రామానుజుని, ‘కులమన్నది వర్ణించి’ పండిన తన శివానుభవములను, ‘మాలల కిచ్చిన’ పాలు కురికి పోమనాడుని సంభావించి వారి బోధనలలోని సమతా దర్శమును తన కవితలలోనికి స్వాగతించెను. “వేడకజనలోహ చరణవేడిపులగు” జనులగోడు ‘బ్రతుకు కోసం నదిమందిలో నాట్టమాడే పడుపుకత్తల పరితాపం’ శ్యామిక కూలీల జీవితానుభవాలు, దారిద్ర్య బాధకు కల్గిడిల్లే ప్రజా జీవితము, తన కవితా వస్తువులుగా ‘నడువమ్మా’ అనేడి ప్రథమ కవితలో కవి ప్రకటించెను. పురోగమనములోని యితర కవితలయందును, గుడిగంటలు పేరుతో రచింపబడిన కవితా ముక్తకములలోను మేఘదూతమునను ఈ భావములే, విస్తరించి వర్ణింపబడినవి.

కవి పీఠికలో “కాలానుగుణముగా, కవితా వస్తువులు, భండోరీతులు, మార్పు పొందుతవని, క్రొత్త తొడుగులు తొడుక్కొనుట కాలమునకు స్వభావమని చెప్పెను².” ఈ విషయములనే తన కవితా దృక్పథముగా ‘పొండిమీది జీవితమేనా’ అనేడి కవితలో సూటిగను, మార్మికముగను ప్రకటించెను.

వర్తమాన మానవ జీవితములోని ఆకలి, ప్రేమ, మనస్సు సంఘము, పీటని గూర్చి వ్రాయు కవులను విమర్శించు వారినిట్లు ప్రశ్నించెను.

కూటికేడ్వక	కాటికేడ్వాలా ?
బ్రతుకుకేడ్వక	బయలుకేడ్వాలా ?
మనసుకేడ్వక	మానికేడ్వాలా ?
వృణయానికేడ్వక	పాలకేడ్వాలా ?
సంఘానికి చెప్పక	బాపరాతికి చెప్పాలా ?

(పొండి)

ఇండు 'కాడు' అనునది పలాయన వాదమును, 'బయలు' అనునది శూన్య వాదమును, 'మాను' అనునది జడత్వమును, 'బాపరాతి' అనునది చైతన్య రహితమైన సమాజమును ప్రకటించుచున్నది.

'మీది జీవితమేనా' అనెడి కవితలో మార్పు అవివార్యమనియు 'ముతపులు మారుతున్నై మనం మారక ఎట్లా' అని ప్రశ్నించెను. మార్పులేని జీవితమును 'మానివామ్మ' అందురనీ, మనిషి మారితే 'ఫికిల్ ఫ్రైండ్' అందురనీ సమాజ లక్షణమును వివరించెను. 'విజయము-పరాజయము' విప్లవము-అంతర్యుద్ధము-అవేదన ఆశ-నిరాశ అంతో యంతో లేని జీవితము జీవితమే కాదని వ్యాఖ్యానించెను. తాళల నాటి నుండి 'నవ్వేది-నాట్యమాడేది-ఎడేది వేరే ఎవరి కోసమో మీది జీవితమేనా?' అని సమాజములోని వారందరిని ప్రశ్నించెను. అనగా సాహిత్య, నాట్య, సంగీత కళాకారులు తరతరములుగా అర్థవంతులైన వారికే తమ కళల నమ్ముకొన్నారని వారి జీవితమునే వర్ణించిరని, తమను గూర్చిగాని తమవంటి వారల గూర్చి గాని పట్టించుకొనలేదని కవి భావన.

1950 తరువాత కొరియా యుద్ధ సందర్భములో ఫోవియట్ రష్యా యుద్ధ విరమణను గూర్చిన ప్రతిపాదనలు చేసినది. మొదటి, రెండవ ప్రపంచ యుద్ధములతో అట్టుడికిపోయిన ఒక విధమైన ప్రపంచం ఈ ప్రతిపాదనలకు స్పందించినది. ఇట్టి స్పందన 'పురోగమనము'లోని కొన్ని కవితలలో కనిపించును. 'వీలుపు' అనే కవిత ఈ విషయము స్పష్టముగా పేర్కొనినది. సనాతన సంస్కృతి చెప్పిన శాంతి పాఠము, వర్తమాన యుగములోని యుద్ధ విరమణ ప్రతిపాదనలు పుట్టవర్తీలో

‘ కాలమో. కర్మమో, యేదో

కారణమని విలపించే

గడివే ఓ వెర్రి తండ్రి

కార్మికుడా దార్మికుడా

యుద్ధం కావలెనా ' (కావలెనా ఖండిక-2)

“ వద్దోయి వద్దోయి

యుద్ధ మొద్దన్న ” (వద్దోయి ఖండిక-3)

“ ఓహో యుద్ధ పిశాచీ ” (ఖండిక-6)

అనెడి కవితలను పలికించినది. యుద్ధము సంభవించినచో సర్వజనులు మరణింతురనియు, నడుచు సరస్సులు కలుషితములగునని, పుట్టెడి, పుట్టిన విద్వల భవిష్యత్తు నరక ప్రాయమగునని భవితములను ప్రకటించెను. నాగసాకి హిలోషిమా ఉదంతముల నుదాహరించెను. బ్రాహ్మికులు, స్త్రీలు, బాలలు యుద్ధము కోరెడివారు కారనియు, వలస దేశములు స్థాపించుటకు సముద్రముపై స్థావరములు ఏర్పాటు చేయుటకు. ధనిక వర్గదేశీయులే యుద్ధ ప్రతిపాదనలు చేయుచురని కారకులను కారణములను ప్రస్తావించెను. మానవుని - మానవునికి మధ్య తెరలు కల్పించి అనిశ్చిత వాతావరణము కల్పింతురని అణుభాంజును జూపి భయపెట్టుదురని విమర్శించెను. ప్రజలందరు శాంతిని-కోరుచున్నారని,

“ సర్వమానవశాంతి కోయిలై కూసింది

సుఖము లీరెందులై జగతిపై సాగాయి ” (వద్దోయి-3)

అని విశ్వమానవ శాంతి గీతము నాలపించెను.

కాని పురోగమనములోని తదితర కవితలను, పరిశీలించిన కవి వర్గవిభేదము వర్గపోరాటము మొదలగు మార్క్సిస్టు సద్ధాంతములకు స్పృహించినట్లొకాడును. మేధురూతమున శ్రమశక్తిదోపిడిని విపులముగా వర్ణించెను. “ గుడిగంటలు ” అను పేరుతో రచించిన కవితా ముక్తకములలో

“ ధనికులు నీదలు రెండే

ధరపై నిజమగు జాతులు ”

అను అభిప్రాయము, పురోగమనములోని సామ్రాజ్య వాదుల యుగమును

వర్జించిన తీరులో విస్తరించెను. “ తమపొట్ట శ్రీరామరక్షయని కులికేటోవారు, వననిధులుతమవంచు అదరగొట్టెడివారు, దీన మానవరక్తమాని బలసినవారు, వేలాది బీండ్ల నుండి కీర్తి, సుఖం ఆనందం, కృషి, వాణిజ్యం, సంస్కృతి అన్నితమవిగా ఆక్రమించుకొన్నవారు, శరీరములనేగాక బుద్ధులను కూడ ఖరీదు చేసి కావ్యములు వ్రాయించుకొన్నవారు, శిల్పులచే గాయకులచే కీర్తిని వ్యతిష్ఠించుకొన్నవారు.”- ధనవంతులనియు, వారే దేవతలనియు, వారిసుఖముకొఱకే సామాన్యులున్నారని స్పష్టముగా ప్రకటించెను. రష్యాలో సంభవించిన రాజవ్యవస్థానాశనము భూస్వామ్య పతనము పేరరణగా ప్రకటించెను.

“ కాలం వికసిస్తున్నది
కరుణాహీనుల మృత్యు ఘంటం శబ్దించింది
అదిగో యెర్ర పతాక
ఆకాశంలో పిలుస్తున్నది
విజయమ్ మీ ఆయుధమై
వినిపిస్తుంది జీవనగీతి ” (లేవండి-18)

వర్గపోరాటము ద్వారానే శాంతి లభిస్తుంది,

“పగుల గొడతాం మిమ్ము
దిగుల గొడతాం మంట
రగుల బెడతాం నోట
మట్టి కొడతాం” (పడుతుంది-20)

అని ఈ పోరాటములో ధనవంతులు కట్టుకొన్న కోటగోడలు పడిపోతాయని చెప్పి, ఆ పోరాటమునకై అందరినీ సమూయతము కండని ప్రబోధించి

కుళ్ళిన చెడిపోయిన మతి
మళ్ళిన ఈ సాంఘిక వ్యవస్థ
యుగయుగాల పయను మ్రొంగి
యూర్పు జలమై గుర్మింగిన
పుస్తకాలు - ధనికవాద
మస్తకాలు - మనలనింక

అడలేవు - అవలేవు

వదండి ముందుకు

పిలుపు వచ్చింది

పిలుపు.

(పిలుపు-19)

అని వర్గపోరాటమును ప్రారంభించి ప్రోత్సహించెను. “మేడిని మేల్కొంటున్నది”- ఇంకొక స్వర్గం వస్తున్నదని వామ పక్షీయులు కలలుగను వర్గరహిత సమాజమును కవి, ఆకాంక్షించెను. ఈ కవిత్వా సంపుటిలో మరొక ప్రముఖ సామ్యవాద కవి నాజిమహిక్మత్ గూర్చి, వల్లత్తో అను కేరళ జాతీయ కవిని గూర్చి ప్రశంసా కవితలు కూడ గలవు. ఈ కవితలలో కవిలోని జాతీయ సామ్యవాద భావమూలములు వారి కవితలవల్ల ఎట్లు ప్రతిస్పందించినవో తెలుపబడినది.

గుడి గంటలు :

1970 ప్రాంతమున ప్రొద్దుటూరు నుండి వెలువడు తెలుగు సంక్రాంతి అనేది పత్రికలో పుట్టవర్తి కొన్ని కవితా ముక్తకములను ప్రకటించెను. ఈ కవితలలో నాటి రాజకీయ వాతావరణము ముఖ్యముగ అధికార పార్టీ విమర్శింపబడినది. శ్రీ జీవితము గూర్చి కవులను గూర్చి వర్ణనా వ్యాఖ్యానము లిందుకలవు.

సమకాలీన రాజకీయ వాతావరణమును కవి ప్రతీకాత్మకముగనిట్లు వివరించెను.

‘ప్రచ్ఛన్న జరా సంధులు

పాలించే దేశంలా

ధరణీతల మంతా ఒక

ధర్మచక్ర పరివర్తన”

పాలకులను ప్రచ్ఛన్న జరాసంధులని పౌరాణిక ప్రతీకద్వార విశిష్టముగ విమర్శించెను. ధర్మచక్ర పరివర్తన బుద్ధదేవుడు ప్రథమోపదేశము చేసిన సందర్భము గుర్తుగా వారణాసిలో శిల్పము నిల్పబడినది. దీనినే ఈనాడు భారత జాతి తన చిహ్నముగా స్వీకరించి, ప్రభుత్వ చిహ్నములో, పతాకలో నిక్షేపించినది. ఈ రెండు పౌరాణిక ప్రతీకల ద్వారా ఈ గీతములో పరిపాలించే వారిలోనున్న తృణచచ్చన్న కూప లక్షణము వలన ధర్మచక్ర పరివర్తనమెట్లు జరుగగలదని కవి సందియము ప్రకటించబడినది. అందులకే,

“లేపాక్షి బసవయ్య లేచి వచ్చిన గదా
కాంగ్రేసులో ధర్మకారుణ్యభావాలు”

అని నాటి పాలక ప్రభుత్వమైన కాంగ్రేసు పార్టీకి ధర్మము కారుణ్యము లేవని విమర్శించెను. లేపాక్షిలోని బసవని విగ్రహము ఒక కాలుమడచి వేరొకకాలు లేచుటకు ఉంకించినట్లుండును. చూపరులకు ఆ నంది లేచివచ్చుచున్నదా యనిపించును. కాని లేచిరాదు. ఈ విధముగా అధికార పక్షమున ధర్మము కారుణ్యభావము లున్నట్లు నిపించును గాని లేవని కవి భావన

ఒక్క అధికార పక్షమేగాక మిగిలిన పార్టీలుకూడ కులతత్వపు ప్రాతిపదికగా పనిచేయుచున్నవని తమ పెద్దల మాటలనే చిలుక పలుకులుగా వర్ణించుచుండిరని ఆక్షేపించెను. “శాస్త్రములో ఒకడే శని, ఖగోళమునకు ఒకడే శని కాని మత తప్పిన దేశానికి ప్రతి నాయకుడు శనిలా దాపురించాడని” పెండ్రము లేకున్న బ్రతుకుదురు కాని పదవి లేకుండ ఈ రోజున నాయకులు బ్రతుకలేరని నిందా పూర్వకముగ విమర్శించెను. నాటి రాజకీయ వాతావరణము ఒక్క మాటలో,

“చెప్పే కూతకు

చేసే చేతకు

రాజీ లేనివి

రాజకీయములు” అని నిగ్గు తేల్చెను.

మతమును గూర్చి వివరించుచు ఒకనాడు ధార్మిక మహద్వ్యోగముగానున్నది నేడు దేశమునకు రోగముగా పరిణమించినది, అన్నములేని అనాధలు ఈ లోకములో మున్నంతవరకు గుడులు, మసీదులు దయ్యాల కొంపలేనని తిరస్కరించెను.

సకల భూతములకు శాంతి కావలెనని ఋషులు చెప్పిన ధర్మవాక్యములకు పండితులు విపరీతాగ్రములు కల్పించినారని, అర్థములేని బాహ్యచారము మతముగాదని, మతమనగా ధర్మమని వివరించెను.

మానవునకు ఇహపరములు రెండు ముఖ్యమైనవి, రెండు ఆధారాధేయములేనని ఇహము విడిచి పరమును గూర్చి ఆలోచించిన అది నేల విడచి సాము చేయుట వంటిదని, పరము విడిచి కేవలము ఇహమును గూర్చియే చింతించిన అది పక్కలో గల పామువలె పతనహేతువని వ్యాఖ్యానించెను.

ధనికులు-వీధులు ఈ ధర్మపైన రెండు జాతులని మిగిలిన వన్నియు వేదాంతులు కొనిన కోతలని మార్క్కియ వర్గభేదమును స్పష్టముగా పేర్కొనెను. నేటిరాజవ్యవస్థ ధనిక వాదవ్యవస్థయనియు, ప్రతి ఊరిలో అది ప్రభుత్వము చేయుచున్నదనియు, ఈ విధముగా సాగినచో స్వాతంత్ర్య దేవత బలియై పోవునని పాలనా వ్యవస్థను విమర్శించెను. అన్నమడిగితే రష్యా భక్తుడని ముద్రావేతురని, నిజమునకు రైతులేనిదే రాచరిక మెక్కడున్నదని ప్రశ్నించెను. కూడు పుట్టించినికి గాంధీబోప కల్పవృక్షమువలె పనికి వచ్చుచున్నది. గాంధీ పేరు చెప్పుకొని తదనుయాయులు తమ పబ్బములు గడుపుకొనుచుండిరని తన బాధను వ్యక్తీకరించెను.

ధనికులకు బాకాలూది ప్రతివారు కవులను ముద్రవేయించుకొంటున్నారు. కాని చెట్టెక్కిదూకిన ప్రతికోతి హనుమంతుడు కాగలదాయని వెక్కిరించెను. కొందరు కవులకు గతముపై తప్ప వర్తమానముపై దృష్టిలేదు. అనమర్థుడైనవాడు కులమును భిక్షపాత్రికతో యాచించి బ్రతుకును. సమర్థులు కాలయువతి తెరచిన నూత్న కవాటములను పరికించి కొంగజవము మానవలెనని ప్రబోధించెను.

కొన్నిరగడలలో రమణుల గూర్చి వర్ణించెను. అమృతాగ్నులకు స్వర్గ దుఃఖములకు అమె కూడలి. అమె హృదయమున కిత్తల బావులు ఉద్యాన వనములున్నవి, అటువంటి స్త్రీ కోపించిన మగవాని జీవితమే చీకటియగును. అధిపత్యము కొఱకు “పాదసేవ” వంటి విధులను పురుషుడు విధించి తాను నీతి విహీనుడై “దున్నపోతు” వలెచరించును. తనజీవితములో నూతన అనుభవములకు తావుల నొసంగిన పడతిని ఏడిపించెడివాడు నీచాతిసీచుడు. ఈ విధముగ పురుష దురహంకారములో ఏర్పాటు చేసిన పద్ధతిని ‘సంస్కృతి’ యనియు, ‘నాగరికత’ యని అనుచున్నారు కాని అది స్త్రీలపాలిటి ‘సాలెగూడ’ నివిమర్శించెను.

వాల్మీకి ఒక రావణుని గూర్చియే కావ్యము వ్రాసెను. కాని నేడు ప్రతి ఊరిలో ఎందరో రావణులుండిరని, అడవడుచుల జీవితములు సీతవలెశోకమయములగుచున్నవని, నేటి సమాజములోని స్త్రీ స్థితిని గూర్చి విచారించెను.

ఈ విధముగా ‘గుడిగంటలు’ అను పేరుతో వ్రాయబడిన కవితా ముక్తకములు సామాజిక వాతావరణమును ఒక దృష్టితో విమర్శించినవి.

మేఘ దూతము :-

పుట్టవర్తి రచించిన ఒక విలక్షణమైన సందేశ కావ్యము మేఘ దూతము. ఈ కావ్య నామమే కాళిదాసు మేఘదూతమును చెప్పుచున్నది. కాళిదాసు మేఘదూతమును మందాక్రాంత వృత్తములలో రచించినట్లు దీనిని కవి షట్పదులతో రచించెను. తెలుగు దేశచరిత్ర, తీర్థ క్షేత్ర మాహాత్మ్యములు, చరిత్ర పురుషుల పౌరుష ప్రకాశాలు, వాటి విశ్లేషణ వర్ణన, వివరణయున్నది. దేశీయతా స్ఫోరకమగు విషయ వివేచనముతో పొగినది కనుక యిందు దేశి కవితా వాహకమైన షట్పది ప్రయోగింపబడినది.

సందేశ కావ్యములన్నింటికి కాళిదాసు మేఘదూతము మార్గదర్శి. కాళిదాసు రామాయణము నుండి సందేశ కావ్య స్వరూపమును మార్గోపదేశమును. గ్రహించి విప్రలంభ శృంగారము విస్తరించి దూతకావ్యము నిర్మించెను.

అధునిక కాలమున వెలువడిన సందేశ కావ్యములలో విశ్వనాథ సత్యనారాయణ “శశిదూతము” జాషువా రచించిన “గబ్బిలము” ముఖ్యమైనవి శశిదూతములోనిది ప్రణయ సన్నివేశము. అక్కడ చంద్రుడు సాక్షిమాత్రమే. ప్రణయ కోపముతో అలిగిన ప్రేమరాలిని గూర్చి మృదు హితోక్తులతో నాయకుడు వర్ణన చేయును.

“వెలదికి కొత్తగా ప్రణయబీజము నాటుట అంతకష్టమా

వెలసిన తావెరుంగక గవేషణ సేయుట అంతకష్టమా

గొలగొల కొండ గుర్తులిడి కొంచునుబోవుట అంతనిష్టమా

సులభము నాదు దౌత్యమిదె నుందరి నా కులపత్ని చంద్రమా”

(శశిదూతము)

ఈ పద్యమున కవి హంస దౌత్యమును మేఘ దౌత్యమును అన్యథా దేశముగా చెప్పి తనకు దౌత్యము చేయుట అంతకష్టముగాదనియు, ప్రియురాలు తన భార్యయనియు, ప్రక్కనే యున్నదనియు కావున తనకు దౌత్యము చేయమని చంద్రుని ప్రార్థించెను. సాక్షిగా నున్నచంద్రునితో తన విరహ బాధామయ ధను విన్నవించగా నాయక చివరకు అటుక తొలగి చిరునవ్వు నవ్వును. కావ్యము పూర్తియగును ఇందు ప్రధానముగా ప్రణయ భావమున్నది.

జాషునా రచించిన గబ్బిలము వర్ణవ్యవస్థా విరచనము, దే శా భి మా న ము ప్రకటించినది. గబ్బిలమువెలివేయబడ్డ హంజనునకు సంకేతముగ కవి ప్రయోగించెను. ఈ కావ్యము పూర్వోత్తర భాగములని ద్వివిధము. తంజ నగరమునుండి కైలాస వర్మతము వరకున్న దర్శనీయ స్థలములిందు వర్ణించబడెను. కలవ్యవస్థ వర్ణవ్యవస్థను గూర్చిన నిరాదరణ ప్రకటింప బడినప్పటికిని, దైవభక్తి భావన వర్ణింపబడినది.

ఈనాటివరకు వచ్చిన దూత కావ్యములను పరిశీలించిన ఈ స్వరూపముగోచరించును.

1. వక్త - విరహి
2. దూరస్థ ప్రియురాలు
3. దూతః (సందేశవాహి)
 1. అచేతనము - మబ్బు చంద్రుడు
 2. చేతనము - పక్షివిశేషము

హంస, చిలుక, గబ్బిలము
4. దూతను ఎన్నుకొనుటలోని ఔచిత్య వర్ణనము
5. మార్గోపదేశము - విరహిస్థానము నుండి ప్రియురాలి నివాసమువరకు

వర్ణనము - నదీనదములు పుణ్యస్థలములు
6. రసము - విప్రలంభము

పృథ్విపర్తి మేఘదూతముపై సమకాలిక సందేశ కావ్యములకంటెను, కాశిదాసు కావ్య ప్రభావమధికముగనున్నది. సంస్కృత మేఘదూతములోని కొన్ని శ్లోకములు యథాతథముగా ననుకరింపబడినవి. విప్రలంభ శృంగారము - మార్గోపదేశమునకు అలంబియైన కథ సూతన దృక్పథముకల్గినది. సంస్కృత మేఘ దూతేతివృత్తము యాజమాని సేవకుని మధ్య జరిగిన విషయము. పృథ్విపర్తి మేఘదూతమున రెండు వర్ణముల మధ్య జరిగిన సంఘర్షణ. సంస్కృతమున విప్రలంభ శృంగారము కావ్యమునకు మూలము. యక్షుని పూజకు సమర్పించవలసిన పుష్పములను ప్రియురాలికి అలంకరింపవలెనని, అందువలన కుదేరునిచే శపించబడి ప్రియురాలికి దూరమయ్యెను, పృథ్విపర్తి మేఘదూతమున 'ధనికవాదము కాదనిగా తన్నితోసిరి' కావున వర్ణ సంఘర్షణయే ఈ సందేశ కావ్యమునకు మూలవస్తువుగా కవి నిబద్ధించెను. మార్గోపదేశమును వ్యాజముతో చరిత్రను విల్లేపించెను. ప్రగతిభావనా దృక్పథము లేనిచో దేశము తిరోగమించునని హెచ్చరించెను.

ఈ దేశమున వనరులు పుష్కలముగ నున్నప్పటికి అందరికి ఉపయోగపడక పోవుట, సంపదలున్నను పేదరికము పెరిగిపోవుట, అహరోత్పత్తి ఆధికముగా పెరిగినను అనేకమంది పృజలకు తినుటకు తిండిలేకపోవుట కవికి భాధను కల్గించెను.⁴

భూమి, నీరు, ఖనిజ సంపద, ఆడవులు. ఈ వనరులు పుష్కలముగానున్న ప్రకృతినుండి వస్తువులనుత్పత్తి చేసికొని అనుభవించుటకు మానవులకు ముఖ్య సాధనము శ్రమశక్తి. ఈ శ్రమశక్తి కల్గిన మానవుల సమష్టి ఫలితమును దోచుకొని కొందరు మాత్రమే సుఖపడుతున్నారని వారు మానవులు కారు రాక్షసులని కవి కావ్యము నారంభించెను.⁵

“ తనవంటి మానవుల దైన్యమే సుఖశయ్యగా
వారి నిట్టార్పు గాడ్పులే చామరులుగా
వారి కన్నీట కరగు దినములపైన నిలచి
మేమూ మానవులమని గొంతెత్తు ఆర్పు
కనికులను జూచి అసురులని అన్నాడు
వారు మానవుడు”

శ్రమశక్తి దోచుకునే వర్గమునకు, దోపిడికి గురియయ్యే వర్గమునకు, సంఘర్షణ నిత్యము. ఈ సంఘర్షణ ఫలితముగ కథానాయకుడు బంధింపబడెను.

“ ధనిక వాదము కాదనటగా
తన్ని తోసిరి బ్రతుకు చనగా
కడుపునొలిన బీదకన్నీటితో నేడు
జడదులె పొంగెత్తి జగతులంకకపోవు”

సంపద సుత్పత్తిచేయు సాధనముల కొన్నింటిని బలవంతులు స్వాధీనము చేసుకొనుట లో వ్యక్తులమధ్య అంతరములు అరంభమగుచున్నవి. ఈ బలవంతులు తమ ఉత్పత్తి సాధనములద్వారా ఆస్తులు సంపాదించి యాజమాన్యము వహించి బిః హినులను బానిసలుగా, శా్రమికులుగా దిగజార్చి తాము అధిపత్యము వహించుచుండిరి. దీనివలన ధనవంతులు కోటిశ్వరులై బీదవాడు పేదవాడుగా తయారగుచుండెను. ఇటువంటి తీవ్ర అసమానతలవలననే వర్గ పోరాటము, తిరుగుబాటు ప్రారంభమగును. ఈ విషయమును పుట్టవర్తి,

“ కడుపుకాలిన బీద కన్నీటితో నేడు
జడదులే పొంగెత్తి జగతులంకక పోవు”

అని వివరించెను. అనాదిగా సమాజమున సాగివస్తున్న అర్థిక అసమానతలకు మూల
మైన దోపిడి విధానమును గూర్చి.

“ వల్లె వట్టులయందు
వయవించు సమయాల
పాలేడువాడు కన్నించూ మిడియెండ
బద్ధలుగ గొట్టిపండించూ వాడెంత
కష్టించినా మిరపకారమే సంగటికి
కలదోయి కామందు కలిమి వానికిచెందు”

కేవలము సామాన్య జనుల జీవనము నందేగాక ధార్మికమైన దేవాలయ విర్వహణము
నందున దోపిడి యున్నదని వర్ణించెను.

“ అచటచట గనుపించు
అభ్యంతకషమ్ములగు
గోపురమ్ముల గుడులు నీకు — నేడచట
కాపురములు గచ్చిలములు — మాన్యములు
ధర్మకర్తలయిండ్ల ధాన్యంబులు గొల్చి
అలసినవి-దేవునకు వలుకు బలమేలేదు”

పెట్టుబడిపెట్టి అధికలాభములు అర్జించువారిని కవి కాపాలికులతో పోల్చెను. కాపాలికులు
తమ అభీష్టముల కొరకు మునుష్యులను దేవతలకు బలియిచ్చెదరు.

“ వడ్డిరూకల గడవు లడ్డంబు బెరుగనా
వడ్డలై కనుపింతునీకు-ధనులు
తమ్ముల దర్శనము సేయవలూ-సరివారు
పౌఖ్యంపు పుర్రెలో జగతి సేమముద్రావు
గడుదుష్టులగు వింత కాపాలికులువారు”

పూర్వ కాలమున మనదేశములో సుసంపన్నమైన పెల్లెటూళ్లుండెడివి. వస్తువుల పంపిణీ విషయములో డబ్బుగాక వస్తువునకు వస్తువే ప్రతి ఫలముగా లభించెడిది. అంగ్లేయుల పరిపాలనములో గ్రామీణ స్వాంత్యములోని కుటీర పరిశ్రమలు దెబ్బ తిన్నవి. కుటీర పరిశ్రమలద్వారా, చేతిపరిశ్రమలద్వారా రూపొందిన ఉత్పత్తి ప్రక్రియలలో యజమాని కార్మికుడు అను అంతరములు లేక తామే ఉత్పత్తి చేసుకొని తామే అనుభవించుటకు వీలుండెడిది. అతరువాత ఉత్పత్తి సాధనములు కొద్దిమంది చేతులలో కేంద్రీకరించబడినప్పుడు యజమానులు ఉత్పత్తిని మరింత పెంచి అంతకు ముందున్న భావనలను వృత్తి కళాకారులుగా వేతన కార్మికులుగా మార్చివేసిరి. పారిశ్రామిక విప్లవము వలన ఉత్పత్తి సాధనములు పెరిగి నూతనముగా యంత్రములు వచ్చినవి. ఉత్పత్తి సాధనములకొరకు యజమానులు తమ పెట్టుబడులను పెంచి యంత్రములను స్వాధీనము చేసికొని పెద్దయెత్తున కార్మికులను నియమించి అధికోత్పత్తితో అధికలాభములను ఆర్జించుట మొదలుపెట్టిరి. ఈ విధముగ యజమానులు కార్మికులు అను రెండు వర్గములు ఏర్పడి పారిశ్రామిక విప్లవము తరువాత స్థిరపడినవి. యజమానులు మరింతగా పెరిగిపోవుట - కార్మికులు దిగజారిపోవుట జరిగినది. భారీ యంత్రములద్వారా ఉత్పత్తి - గమల - అడవులనుండి ముడిసరుకు, అధికవ్యవసాయపు దిగుబడులు, మొదలగు వానివలన వర్తక వ్యాపారములు అభివృద్ధిపొంది దేశీయదాయము పెరిగినది. కాని అదాయము అందరికీ సమానముగా పంపిణీ జరుగుటలేదు. యజమానులు లాభములు పొందుచు, కార్మికులు వారి దయా దాక్షిణ్యాలమీద బ్రతుక వలసి వచ్చినది. కూలికి పనిచేయు వారినంఖ్య పెరిగి కూలిదొరికే పరిస్థితికూడ క్షీణించినది. ఎక్కువ కాలము పనిచేసి తక్కువ కూలీ పొందవలసిన స్థితి ఏర్పడినది. యజమానుల అదాయము ఎన్నోరేట్లు పెరుగుతూ వచ్చినది. అందుకు భిన్నముగా వేరొకవైపు కార్మికులకు కనీసాదాయము మాట ఆటుంచి సాంఘిక జీవనములో వివిధములగు దోపిడీలకు గురికావలసి వచ్చినది. సరియైన తిండి - బట్టలేకపోవుట వివసించుటకు యిల్లులేకపోవుట ఆనారోగ్యము, మురికివాడలు, నిరక్షరాస్యులు, పిల్లలను బడికి పంపలేక చిన్నతనముననే కూలికి పంపించుట సాధారణమైపోయినది. ఈ విషయములన్ని పుట్టపర్తి మేఘదూతమున వర్ణింపబడినవి.

“ చదువు సంధ్యలు సుంతలేవు

శ్రమపడిన సౌఖ్యములు వారికేగావు

నాగరికతాజాతి వారి మేధో మాంసములపై

తాజాగ కట్టినది తమ సౌఖ్య సౌధాలు”

పిల్లలను బడికి సంపలేక, కూలీకి సంపించు వారిద్యము వివరించుచూ,

“అటు చూడవోయి - య

క్కటిక మూనగదోయి

కంకరను కొట్టు చున్నాడూ పొట్టలో

దొక్కలేర్పడు పిల్లవాడూ - వానికను

గుడ్డలో నీరు కొంచెముగ దిగజారి

గాయగాచిన వాని కరమె కాలుచునుండె”

తిండి, బట్టకరువైన పేదవారినిగూర్చి

“ వాడెకమ్మరి చూడు

దొర్నాగ్యముల గూడుక్కి

కొలిమి నూదుచునున్నవాడు - తనపొట్ట

కోసమై నవయుచున్నాడు - అల్లంత

దూరాన నదెవాని తొయ్యలిని కనుగొమ్ము

జీరాడు చనులతో చీరనోచనిదాన”

తిండి బట్ట గతిలేని ఈ పేదలకు వుట్టిన సంతానము పాలకై ఏడ్చినపుడు పాలు
త్రాగింతురో లేక తమ యరముజీల్చి రక్తము ద్రావింతురో కలవారేమి తెలియునని
కవి అవేదన పొందెను.

ఒకవైపు యజమానులు విలాస జీవితము, గడుపుచూ పెరిగిన అదాయమును
పెట్టుబడులుగా వినియోగించుచూ అస్తులను పెంచుకొనుచుండగా ఇంకొకవైపు
కార్మికులు శ్రమకై కారకులై కూడా తగిన ప్రతిఫలము పొందలేక, పొందిన ప్రతి
ఫలముతో జీవితము నీడ్వలేక యజమానులకు సంపద నందించుటయేగాక తమయౌవన
సంపదలనుకూడా వారికి నైవేద్యము చేయుచున్నవారి నిస్సహాయస్థితిని వర్ణించుచు,

“ న్తన గుళచ్ఛాలపై

దట్టాడు చెమరింత

రాళ్ళమోయుచునున్నవారి-యౌవనము

వీళ్ళ చంద్రికలైన వారి-కడుపునకు

గాయమమ్మిన యట్టి కనకాంగులకు

తోయ దానం బిమ్ము తోయదమ నీవైన”

ఈ దారిద్య్ర బాధ ఏ ఒక్క ప్రాంతానిదో కాదని, దేశ మందంతట యిట్టి పరిస్థితి యున్నదని వివరిస్తూ

“ కట్టు బట్టయు తిండి గతిలేని దేశాన
పుట్టగొడుగులు గాక పురుషులెవ్వరున్నారు’

పురుషులనగా అన్యాయము నెదిరించగలవారు తిరుగుబాటు, చేయగలవారు.

చరిత్రను విశ్లేషించుటలో కవి “చరిత్రయొక్క ఉత్థాన పతనాలను ఏక కాలంలో వివరిస్తాడని” విమర్శకులు చెప్పిరి. మేఘదూతములో చారిత్రక ప్రదేశ ములను వర్ణించుచూ అచట గొప్పతనమును, గొప్పవారిని, అ ఘనత ఏ విధముగా పతనమైనదీ వెంటవెంటనే వర్ణించును.⁷ మధ్యయుగములో వచ్చిన బహునాయకత్వం, మతదురభిమానము, రెండూ ఈ దేశమును పురోగమనము నుండి తిరోగమింప జేసినవి కవి తీర్మానించెను.

“ తెనుగులకు బహునాయకత్వము
పట్టినది రోగము
నాడునేడుగా దనాదిగానున్నదో”

మతమునుగూర్చి కవియిట్లు వివరించెను. మతము అమృతమైనదే, కాని దురభిమానం, అపేక్షము కలిస్తే, హాలాహలమవుతున్నది భారతము పాడయినదే పరస్పర శత్రుత్వ ములతో “వనదమా ఏ మనగవచ్చు మూర్ఖత్వము” - అని చింతించెను. హృదయ ములో కరుణ లేని ప్రజలకు మతములేనేలేదు. కరుణలేని ప్రజలు క్రోధవిష్టు లగుదురు. స్వార్థము పెరిగి పరస్పర సంఘర్షణలు ప్రారంభమవుతవి.

“ కుడిచి కూర్చొనలేక
కడు దుర్మదం బెనసి
యాబోతులై నిల్చినారూ-గ్రమ్ముకొన
నీవక్క నావక్క వారూ-మతపిచ్చి
ఈదేశ చరిత్రలో నెంత పనిచేసెరా
ప్రతిపదంబున పేయి పారెరక్క నదాలు”

అబోతులైన రాజులకీర్తి క్రోధ దాహానికి మధ్య లేగదూడల వంటి వృజులు నశించి
నారను భావము ధ్వనింపబడుచున్నది. ఈవిషయమును మరింత స్పష్టముగ మత
దురభిమానము అనైక్యముకలిగిన రాజవర్గపు సంఘర్షణలో అమాయకపైన్యము
హతమైనదని యిట్టిపరస్పర పీడనమే దేశచరిత్రకుమూలమని

‘మతమంట’ మతయొక్క

మారియై పట్టినది

మతిలేని రాజవర్గంబూ — వారిస

మ్మతికిఁ జచ్చినది, సైన్యంబూ — హృదయాన

గరుణకరపై యున్న నరుల, కెక్కడి మతము;

పరపీడనమే, దేశచరితలకు మూలంబు (మేఘదూతము-30)

అని శ్రీశ్రీవలె చరిత్రను వ్యాఖ్యానించెను. కాని కవి పేర్కొనిన సంఘర్షణ రాజ
వర్గముల మధ్య అనునదిగనువింప వలసిన విషయము.

పుట్టవర్తి “రామకృష్ణుని రచనా వైఖరి” అను విమర్శనాత్మక పుస్తకము
నందు చరిత్రను విశ్లేషించుచూ,

“విలాస ప్రియులైన రాజులకు వృజులను పాలించుట కర్తవ్యము పోయి
వారిని వంచించుట వీలులేకున్న హింసించుట నిత్యకృత్యములయ్యెను.
నాటిరెడ్డిరాజులు వృసూతి పన్నును కూడ విధించినారట. నాటిరాజు
దండన మెంత భీతికరముగనున్నదో అనుటకిది ఉదాహరణ. నాటిరెడ్డు
లైవులు, వెలమలు, వైష్ణవులు, విజయనగరరాజులద్వైతులు. నాటి
కావ్యములు పరిశీలించినచో నామత సంస్థలలో ఎంతవంచన,
ధూర్తత్వము తాండవించినదో తెలియును” (పుట-27)⁸

ఈ వివరణ గేయరూపమున మేఘదూతమున కన్నించును,

“ప్రతిపల్లెలో సీకు

పాకెగానిది కోట

పాకె గాడైనట్టి రెడ్డి — కనుపించు

వృజుల బ్రతుకుల సౌఖ్యమిడి”

మార్క్సిజమ్ వృభావము పుట్టవర్తిపై లేనప్పటి నుండి కూడా “పేదలు కష్టపడు
తున్నారనె అలోచన”⁹ యున్నది. తరువాతి కాలంలో ‘మార్క్సిజమ్’ వృభావ
మునకు కనితొనయ్యెను. శ్రీపాద అమృతదాంగే వంటి వ్యక్తుల పరిచయము

ఆయనకు ఈరకమైన ఆలోచనలను అభివృద్ధి చేసినది 'హూడు గుడ్డ పరిష్కారం కానిదే' మానవుడు మహాన్నత శిఖరాలను అధిరోహించలేడు. జీవిత ప్రాథమిక అవసరాలను తీర్చుకొనడానికే తీరికలేని సమాజంలో మానవుడిలో కళాత్వం, సాహిత్యజ్ఞాన పెరగడం అంత సులభంకాదు, అందుకే సాహిత్యం వర్తమానంలో ఆదరణ పొందకపోయినా మానవుడి మనుగడ కవనరమైన ప్రాథమిక అవసరాలు పరిషీంపబడే రేపటి నూతన సమాజంలో ఆదరింపబడుతుందనీ, అధ్యయనం చేయబడుతుందని అశిస్తున్నాను'-10 అని ఒక పత్రికకు ఇచ్చిన ఇంటర్వ్యూలో ఆయన తెలిపెను. దీనిని బట్టి మానవుడి ప్రాథమిక అవసరాల తీరే నవ్యసమాజము భవిష్యత్తులో వస్తుందని కవి అశించెను. ఆయన ప్రాథమికముతోనే మేఘదూతమున చరిత్రను వర్తమానమును ప్రగతిభావదృక్పథమున సమీక్షించెను.

"కాని మార్క్సిజం అనేది సర్వవిధ్యంసక వాదముకాదని గతంలోని మంచిని కూడా నిరాదరించే, నిరాకరించే, నిరసించే ధోరణి ప్రదర్శించడం వల్ల వ్యవస్థ మార్పును అభిలషించే పండితులు కూడా మార్క్సిజం అంటే సర్వవిధ్యంసక వాదమనే దురభిప్రాయానికి వచ్చేసారని" మార్క్సిజము పట్ల తన కున్న దృక్పథమును ఆయన ప్రకటించెను. ఈ భావమున కనుగుణముగానే మేఘదూతమున సనాతన కాలమునుండి మతసంస్కృత నాగరికతలనంటి పెట్టుకొని అభివృద్ధి చెందిన లలితకళారూపాలను కళాద్రష్టలను, కళాస్రష్టలను, కళాపోషకులను, కళానిలయములను కీర్తించెను. సంస్కృతినాగరికతల చిహ్నములుగా మిగిలిన కళావృత్తులను సమ్ముకొని జీవించువారియెడ సానుభూతి ప్రకటించెను.

పులితోలు గట్టికొని

చెలుపు చత్వీబట్టి

రంగురంగులగుడ్డలూనీ చేతక్క

జెంగలింపగ కొత్తబాణీ గన్పించు

బుడుబుడుక్కుల వాడు నిడుద పాటలతోడ

కడలేని అవ్వని కష్టంబు నడుగరా!

ఇట్టి బుడబుడిక్కులవానిరూపము,

తనరుమూలకు వింత

తాండవములు దిద్ది

పంకించి పంకించి శిరసూ శబ్దములు

జంకించి, చూపించి దురుసూ-సుద్దులను

పలుకు వారల స్వరూపము అదిభిజ్ఞువును కనుల ముందుంచుకున్నది. ఇవిభా తీయ

మత సంస్కృతిరూపములు, అందువలననే కవి “తత్కవని ఎంచేపు జాతి విక్రయమునకు కేతువులు” గా అభివర్ణించెను. ఇట్టివిద్యలు అంతరించిపోవుటకు ప్రోదేశికవిద్యావ్యామోహము కారణమనీ

“ఇంటింటిలో గూడ నింగ్లీషు చిలుకలై

నేడు మావదుపులో నేలపాలైపోయె”

అనినిచారము వ్యక్తీకరించెను. వల్లెటూళ్ళలో పక్షిలు హూవయని, బావయని, వదుసలతో కలసి మెలసి యుండురు. నాగరికత పెరిగిన పట్టణములలో యిట్టి అనుబంధము కనిపించదని వాపోయెను. పశ్చాత్తాపము జూచి వారికి వ్యభిచార దోషము నంటగట్ట వలెనని భావించుదుగాని వారికి ఈవాయకులు సహాయమెందుకు చేయరని సానుభూతిని ప్రకటించెను. ధర్మార్థములు శుష్కమై, స్వార్థము పెరిగి అర్థమే సర్వస్వముగా మారిన పరిస్థితి యిదియని సమాజమును విమర్శించెను. ఈ విధముగా జాతీయ భావమును విడిచిపెట్టక జాతిపతనావస్థను కవిచిత్రించిన వినూత్న పద్ధతి.

దూతకావ్యాంశమైన మార్గోపదేశము ఈ కావ్యమున కటకము నుండి శ్రీకాకుళము వరకు చేయబడినది. అయాప్రాంతములలోని పౌరాణిక, చారిత్రక జానపద విశేషములు వర్ణింపబడినవి. రాజులు, కవులు, శిల్పులు, సంగీతవేత్తలు స్మరింపబడిరి. ఈవివరణ మంతయు పట్టికరూపమున ప్రక్కన ఈయబడుచున్నది,



చారిత్రిక ప్రదేశము	వ్యక్తులు	నదీనదములు	ప్రకృతి	దైవ సంబంధి	కావ్య సంబంధి
కుంకల దేశము	చిన్నాదేవి తిమ్మరుసు కృష్ణరాయలు	కుంగభద్ర	వృక్ష-పక్షిజాతము	—	శ్రీనాథుడు
హంపి	—	—	—	హంపి విరుహక్షుడు	— పర్వజాతము కన్నడకవి
ఋష్యమూకము	—	కుంగభద్ర	కాండమలైలవనము	—	—
పెనుగొండ	తిరుమలరాయలు	—	దాడిమ ద్రాక్షలతాలయము	—	భటుమూర్తి
శేషాచలము	—	—	—	శ్రీ వేంకటేశ్వరుడు	—
జగతాపీఠము (గుత్తి)	—	—	—	దక్షిణా పరశుమూ అనిపేరు	—
కళసా పురము	—	—	కడలి పనములు ద్రాక్ష పనములు	శ్రీధర నారాయణుడు	కుమార వ్యాసుడు

వారి ప్రత్యేక ప్రదేశము	వస్తువులు	నదీనదములు	వ్యక్తులి	రై న సంబంధి	కావ్య సంబంధి
జ్యోకోట	బహుమీసలూనుకు రామరాధులకుజరిగిన యద్దము హరిహరబుక్కరాయలు	కృష్ణానది	— — —	— — —	— — —
రేవాడు	—	—	గరుడాచ్య	అహోబలము నవనారసింహాలు	చెందులమ్మ కథ వరితము
మారికాపురము	నలకము తిమ్మనిస్వరణ వణ్యాంగనల వర్ణన	—	—	చెన్నేశవస్వామి	రామరాయలు తిమ్మని వధించిన శానము
శ్రీశైలము	చెందితలు, రెడ్డిరాజులు కట్టించినశిల్ప నిర్మాణములు	—	బిల్వవనములు వట్టివేరులతో ప్రవహించునెలయేళ్ళు నెమళ్ళు	భ్రమరాంబా మరికాతునస్వామి శివస్మృత వర్ణన	పాల్కుర్తి సోమనాధుని స్మరణ
వెల్పూరు ఉదయగిరి	మనుమసిద్ధి-అడవిక్కన —	వెన్నానది —	— ఉదుంబరముల కాననము	శ్రీరంగనాథుడు —	తిక్కన —

చారిత్రిక ప్రదేశము	వ్యక్తులు	నదీనదములు	ప్రకృతి	దైవ సంబంధి	కావ్య సంబంధి
అద్దంకి నీమ (కోటన్నకొండ)	రెడ్డిరాజుల స్మరణ	—	వృక్ష-పక్షి	కోటన్నకొండ	శంభుదాసు కవితావరణ
తెనాలి	శ్రీల వరస	—	—	—	—
గుంటూరు	భాస్కరమంత్రి	గుండ కమ్మవీరు	—	—	భాస్కర మంత్రి కవితాస్మరణ
కొండవీడు	రెడ్డిరాజుల పరిపాలనా స్మరణము-వేమన లకుమకామరగిరిరెడ్డి	—	—	—	—
పలనాడు	బాపకూటిడ్డదంకస్మరణము బాలచంద్రుడనాగమ్మ బ్రహ్మనాయుడు	—	—	చెన్నకేశవస్వామి	—
విజయవాడ	కృష్ణరాయల స్మరణ లకుమాదేవి స్మరణ	కృష్ణానది	బెగ్గురు పట్టలు	కనకదుర్గాదేవి	సంగీత ప్రశంస
కూచిపూడి	నారాయణ శ్రీరులు	—	—	శుభ్రగోపాలుడు	శ్రీత్రయ్య వదకవిశలు
చంద్రాగిరి	—	—	—	—	—

చారిత్రిక ప్రదేశము	వ్యక్తులు	సదీనదములు	సృష్టితి	దైవ సంబంధి	కావ్య సంబంధి
ఓడుగలు	గణపతిదేవుడు రాణి రుద్రదేవి ప్రతాపరుద్రుడు యాదవరాజు మొ॥ కమ్మదీరులు-పద్మ నాయకులు-యంగంధరుడు ఏకవీర-ముసానమ్మ మాంచాలదేవి-కావయ్య మొ॥	—	—	వేయిస్తంభముల ఆలయము స్వయంభూ లింగము	విద్యానాథుని ప్రతాపరుద్ర యాశోభూషణము యచితేంద్రుని కావనము శ్రీనాథుని కీర్తనాభి రామస్మరణము పంచశివాచార్యుల స్మరణము
భువనగిరి (కోట)	పద్మనాయక రాజుల పరాక్రమ స్మరణము గోపన్న	—	—	శ్రీరామస్మరణము	—
గోలుకాండ	తానీషా	మంజీరానది	—	—	—
వేగినాడు	చాళుక్యుల పౌరుష ప్రతాప స్మరణము	—	సరిశ్లేషనములు అచ్యుతనములు మొగిలిపూల వనములు చైతన్య తోటలు సరస్సులు పద్మములు	—	—

చారిత్ర ప్రదేశము	వ్యక్తులు	నదీనదములు	పక్కతి	రైవ సంబంధి	కావ్య సంబంధి
హేలాపురి	--	--	అడవిదున్నలు-పందులు నీరుకోళ్ళు-హరిణములు	—	— నన్నయకవిత్వము భవభూతికవిత్వము
రాజమండ్రి	రాజరాజనరేంద్రుడు	గోదావరి	పాపికొండలు	--	చింతాకువతకము
భద్రాచలము	రామదాసు చరితా స్మరణము	శబరి కిన్నెరసావి	—	శ్రీరామచంద్రుడు	మొదలగుకీర్తనలు
కోనసీమ	వేములవాడ భీమకవి	—	—	--	విశ్వనాథ సాహిత్య స్మరణము
దాక్షిణ్యము	—	సప్తగోవరము	—	భీమేశ్వరస్వామి గోగులమ్మ-నూకాలమ్మ మాణికాదేవి-శ్రమండదేవి పరమేశ్వర నాట్యవర్ణనము	చాటుకవితా వరస శ్రీనాథ కవితా స్మరణము
కోరుకొండ	—	—	—	—	విశ్వరాచార్యుడను విద్వాంసుని ప్రసక్తి
పట్టిసము	సౌందర్యవతుల వరసము	—	—	—	—
అన్నవరము	—	—	—	సత్యనారాయణస్వామి	—

చారిత్రక ప్రదేశము	వ్యక్తులు	నదీనదములు	ప్రకృతి	దైవ సంబంధి	కావ్య సంబంధి
సామర్లకోట	తాండ్ర పాపయ్య కడనమూ-మల్లమ్మ	—	తాళివనములు	—	—
కాకినాడ	—	సింధూతీరము కొమరేడు	పులివనములు	రాజ నారాయణస్వామి	—
నర్సపూరము (అంధ్రదేశవైకుంఠ మవిపేరు)	—	చుల్యభాగానది	—	భావ నారాయణస్వామి పరమశివుని వర్ణన పీతాంబ కుంతిమాధవుల పార్వతీవరమేశ్వరుల కుక్కు-చేశ్వరుల-వర్ణన	—
పితాపురము	హేలాసాని	ఏలేరు	భోకపూవులు వననవండుల వనమును	—	—
తుని	తెగవి/ప్రణయకలహ ములకు ప్రసిద్ధమట	—	—	—	—
అనకాపల్లె	—	—	ఇడ్ల వనములు-లవంగీ లతా వనములు	—	—
సింహాచలము	నగర పుత్రులకీర్తి స్మరణ తిమ్మరుసు	—	నారికేళవనములు కడళివనములు వననవండు వనములు	వరాహస్వసింహస్వామి	కృష్ణరాయల బిడ్డ కావనము

చారిత్రిక ప్రదేశము	వ్యక్తులు	నదీనదములు	ప్రకృతి.	దైవ సంబంధి	కావ్య సంబంధి
సింహాచలము	రామానుజులు		మామిడిపండ్ల వనములు	—	—
విజయనగరము	అనందగజపతుల బుస్సీ-విజయరాముని దుష్ప్రవర్తన	—	గంటకంబము	—	—
వీరబొబ్బిలి	బొబ్బిలి రాజుల యుగము తాండ్రపావయ్య వీరకృష్ణము	—	—	—	—
శ్రీకాకుళము	గజపతుల స్మరణము	—	—	—	—

ఈ విధముగా సాగిన మార్గోపదేశమందు కొన్ని ప్రధాన తేత్రములు చెప్పబడలేదు. కరీంనగర్ - ఆదిలాబాద్ మండలముల ప్రసక్తి యందులేదు. వేములవాడ, కాళేశ్వరము, పరమపురి, సరస్వతీతేత్రముగు బాసర, నరసింహాతేత్రములగు ధర్మపురి, అందుడు ఇసుకనల్లంబము గోదావరిదాని ఉపనదియైన మానేరు మొదలగు వాటిప్రసక్తి యందు కన్పించదు. మరియొకటి జిల్లా నుండి సాగినది పర్వతము ఒక ప్రాంతముగాలేదు. కవిటంగంటిని గూర్చి చెప్పినపుడు శ్రీనాథుని స్మరించి పోతనను విస్మరించెను. చరిత్రకవరీకోధకుడై యుండి పరంపరగా జనశక్తిలో వచ్చు "కృష్ణరాయల యెడ శిష్యుడును రాజప్రదోహము" ను గూర్చి వర్ణించెను. ఓరుగంటి శిల్పములను గూర్చి చెప్పినపుడు రామప్పను స్మరించలేదు. కృష్ణాజిల్లాలోని అమరావతిని మరచెను. తెలుగుదేశమును పరించవలెనను ఆదిలాబాద్ చేసిన మార్గోపదేశము కొంత అసంపూర్ణమనియే చెప్పవలెను.

కరుణారస కావ్యము

కావ్యమున రసావిష్కరణము పాత్రల మూలమున కలుగును, ప్రధానరసము నాయకా నాయకుల నాశ్రయించి యుండును. ఇతర పాత్రములయందు లేదా ప్రకృతి గతమగు వస్తు వర్ణనమునందు అంగరస భావములు వర్ణింపబడును. మేఘదూతమున అద్యంతములయందు అనుభూయమానమగు రసము కరుణము. ఈ కరుణ రసమున కంగముగా విప్రలంభ శృంగారము పోషింపబడినది. చారిత్రిక వర్ణనము కూడ ప్రాచీనుల ఉన్నతస్థితినుండి పతనస్థితిని వర్ణించుటచేత వీరరస భావములు క్రమముగా శోకమునకు సన్నిహితమైనవి. అచ్చటచ్చట చెప్పబడిన భక్తి భావములు ప్రధాన రసభావమును తాత్కాలికముగా ఉపశమింపజేసి ఆయాప్రదేశములు వర్ణించుటలో ఉత్సాహము కల్గించినవి. చివరగా నాయకను వర్ణించు సందర్భమున శృంగార భావము ప్రసక్తమైననూ, సందేశము కరుణ రసాత్మకముగ చెప్పబడి కావ్యము ముగించ బడినది. ఈ విధముగా ప్రధాన రసము కరుణముగా పోషింపబడి వీరశృంగారములు అంగరసములుగా ప్రవర్తించినవి.

కావ్యమున రసావిష్కరణకు నాయకా నాయకులాలంబనము. దూత కావ్యమున నాయకునకు అలంబనము నాయక. కాని ఈ మేఘదూత కావ్యమున నాయకునికి ఒక్క నాయితయేగాక అతని దారిద్ర్యము సామాజిక పరిస్థితులు - అనారోగ్యము ఇవన్నియు అతని మనోగత భావముల విశ్లేషించినవి. అలంబనమైన నాయక తన కన్నుల యెదుటనే అధికారిచేత అవమానింపబడి బాధింపబడుటచేత నాయకను గూర్చిన అలంబన విభావము కారుణ్యమైనది. మార్గోపదేశ వర్ణనము ద్వారా అనుసరించవచ్చిన భావములు నాయకుడు ప్రకటించిన ప్రధాన రసమునకు పరిపూర్ణ కలిగించినవి.

ఈ కావ్యమున నాయకుడు “కుటిల కారాగార తతిన దంష్ట్రాక్రతచ దశిభుత్తై,” “బాష్పసందశిభుత్తై” యుండెను. అట్టి నాయకునకు ఒక నాయక యున్నది. అమె అభివబోధిస్తుమగు యావనము గలది. హాసము లందు అనురాగము తైతల్యము కలది. హృదయము సందమృతము కలది. దుడుకు కుచము లందు కడలేని గరువమ్ము కలది. తుదిలేని అశయైన అమె నాయకుని యింటి దీపము. అట్టి నాయకను అతని ముందరే అధికారి రక్తము గ్రక్కకొమనట్లుగా తన్నెను. అమెకు కనుల నీరు గ్రమ్ముగా మాటాడలేక పోయెను. అధికారులు వారిని వేరు చేసిరి.

ఈ విధముగా కరుణ రసాత్మకముగా కావ్యము ప్రారంభమైనది. చెఱసాలలో నాయకుని స్థితి మకింతగా దయనీయమైనది. భుజించుటకు అధికారులచిన్న సంగటిలో పురుగులున్నవి. అహరము లేనందున మూల్గువంటి అకారముతో నిశ్వాసములే వశిధానమై ఆయువుపట్టి బ్రతికియుండెను. దిక్కులేని ఆ ప్రదేశమున మంటి పాత్రయే చెలికాడు. ఆ జైలు గోడలలో జోరిగల ధ్వనులు, రక్తము తాగిన చీకటిగలు, తల నిండ పేనులతో నాయకుడు నవయుచుండెను. పగలెల్ల పంచప్రాణములు ఆకలితో నకనకలాడుచుండెను. రాత్రియంతయు భార్య జ్ఞాపకమునకు వచ్చి దుఃఖించుచుండెను భార్యను గూర్చిన విరహము, తట్టుకొనలేక ఎప్పుడు తెల్లవారనా యని ఎదిరిజూచును. ఇట్టి దుస్థితిలోనున్న అతడు “తదిలేని ఆశగా” నున్న పేయసి కొఱకు బ్రతుకు చుండెను.

వెర్రి బాగుల చాన పెన్నవంటి మనసు

తిలకింప తోక జుక్కల వంటి కనులతో

జూచెనా వదివేలు”

అని ఆమె వ్యక్తిత్వ సౌందర్యమును సంభావించెను. తనకు దూరముగానున్న ఆమె కవబాసిన జుక్కవ వలె, యిట్టి విడిచిన హరిణము వలె, లయలేని గానము వలె, ఏకాంతము వలె, ఎట్లున్నదో యని దుఃఖించెను. ఇట్లు ప్రతిదినము కన్నీటితోనే పేయసి రూపము చిత్రించుకొని నిట్టూర్పుల పూలతో పూజించుచుండెను. ఇట్టి అనుభవముతోనున్న అతడు ఒకనాటి రాత్రి చంద్రకిరణ స్పర్శకు ఇనుప కమ్మిపై తలవాల్చి నిద్రురపోయెను. తెలివి వచ్చునరికి తన కన్నీటితో తడిసిన, ఆ యినుప కమ్మి ప్రేయసి చిక్కిపోయిన శరీరమువలె తాకెను. వెంటనే తలవై గగనమున కన్నించిన మేఘముతో ప్రియురాలికి సందేశము పంపించెను. మేఘమునకు మార్గోపదేశము చేసెను.

మార్గోపదేశమున శృంగార వీరభక్తి భావములు వర్ణింపబడినవి. అవి క్రమముగా కరుణారసమున లీనమైనవి. శృంగారమును వర్ణించువట్ల ఈ కావ్యరచన ప్రాబంధిక దోరణి ననుసరించినది. అచ్చటవట విసర్గరమ్య సౌందర్య వర్ణనలున్నవి. ఒక్కొక్కచో క్షీణ ప్రబంధముగ కవితా భాయలు కూడ కనిపించినవి.

“ మదన రథ చక్రమ్ము
 మరపించు కటితోడ
 నీటు గుల్కుచు నున్నవారు

 స్తన గుళ్ళు చ్చాలపై
 దట్టాడు చెమరింత

“ ఆ వర్వతాన కనిపించెదరు నీకు ద్రవిడాంగనలు
 తారుణ్య చాతుర్య పారమ్య తను హృదులు
 కర్ణాట తరుణీ శ్రవో భాసితాటంక దళదళల”

మొదలుగా శ్రీల వర్ణన పొందిన కావ్య ధోరణిలో నడచినది.

“ మామయ్య బావయి
 మనసు లోతుల తడవు
 వావి వరుసల నెన్నుకొనుచూ
 పురుషులును జవరాంధ్రు న్నాడికొనుచూ ”

“ చిగురు జొంపము లందు
 మగలు మగువలు గూడి
 మగసేత లాడి కొన్నారూ”

“ తడభాటు నడలతో
 నడుము కీటకిటలాడ
 పేటలను నూర్చు చుండెడి వారూ - మాలెతలు”

మొదలగు నిసర్గ రమ్య వర్ణనలున్నవి. కొన్ని చోట్ల కావ్య భావిత్యమునకు భంగ కరములై యున్న వర్ణనలు కూడ కలవు. క్షీణ ప్రబంధ యుగ కవితా ప్రభావముననివి క్వాచితక్రముగా వచ్చివడినవి.

“ మా కుచము లింతింత యివి
 నీకు సూచించునటు
 దేతులను చెంబులను ధరియించి-గొల్లె తలు”

“ ఏర్ర వీగెడి చనుల వెక్కిరించెడు కనుల ”

“ అంబళ్ళవడిపిట్ట దెచ్చు పొత్తుకల నాచీ
జాంగలా విషమైన అన్నంబు మెనవుచే తడవుగా
మిశ పెట్టి కుచభరము పినుకు తోవలయందు”

ఈ విధముగా అచ్చటచ్చట కావ్యస్థాయిని తగ్గించెడి వర్ణనలు కావ్యనాయకుని పాత్ర
చిత్వమునకు తంగకరమని కొందరు పరిశీలకులు పేర్కొనిరి.

చరిత్రను వర్ణించుపట్ల భాన్నత్య వతనావస్థల వెనువెంటనే చెప్పుటచేత వీర
రసభావము కారుణ్యమైనది.

“ హరి హరుడు బుక్కడీ
ధరణీపై జన్మించి
అంధ్రరాజ్యము నిల్పినారూ
మౌలి విద్యారణ్యు మనసు గొన్నారూ
తరువాత ధరణి పాలురు భోగదాసులై
తపముచెడి—పరులచేతికి చిక్కి
పాలార్పిరి చరిత—
గడచిపోయినదింక లాభంబులేదు”

కాకతీయుల పరాక్రమమునకు రుద్రమదేవిని ప్రతీకగా,

“ ఒకనాడు తెనుగులో ఉవిద దృష్టికె కాదు
కరసాన బట్టినది ఖడ్గలతికకు కూడ”

అని వీరరస స్ఫోరకముగా వర్ణించి,

“ కాలాన మాసి పోయిన—అంద్రమండలీ విభవంబు
లే సోమశేఖరుడొ వినాడొ చెప్పవలె”

నని విషాదము ప్రకటించెను.

ఈవిధముగ మార్గోపదేశమునందలి శృంగార వీరభావములు ప్రధానరసమైన
కరుణమునకు పరివృష్టించినవి.

చివరగా నాయకుడు నాయకను గుర్తించుట “శ్యామాంగి, మధురాక్షి, చక్క నగు తీదులది” అని అమె స్వరూప వర్ణనము-సౌకుమార్యముగా వర్ణించినను అమెను ప్రోషిత భర్తృకవలె చెప్పిన-తీరు కారుణ్యమైనది. “ఏకవేణీధరాదీనా, భర్తృ చింతా పరాయణా” అని రామాయణములో సీతను గూర్చి చెప్పినట్లు.

“ ఏకవేణి భరముతో నలిల నిభృతాక్షి ఈవై పె
చూపొసగె నిరతంబు చూచు నను కొందురా”

అని వర్ణించెను.

నాయికా నాయకుల పునస్సమాగమము వర్ణించిన విప్రలంభ శృంగారము పూర్వకావ్యములకు పరిపూర్ణమైనది. సంస్కృత మేఘ-దూతమున నాయకుడు ప్రవాసానంతరము నాయకను కలుసుకొని సుఖించినట్లు స్పష్టముగా వర్ణించబడినది. ఈ తెనుగు దూత కావ్యమున నాయికా నాయకుల పునస్సమాగమము వర్ణింపబడలేదు. నాయకుడు నాయికకిచ్చు సందేశమున పునస్సమాగమము కలుగునని చెప్పబడినను, వర్ణింపబడిన వద్దతి ననుసరించి నాయకుని జీవితము జైలునందే ముగిసిపోవునని ధ్వనించుచున్నది.

నీ మగని జూచితిని

జిత్తిచి యున్నాడనుము

“వచ్చున” ను వేగమే తిరిగి-దానిమరు

లెచ్చ రింపగ మనసు కరిగి-తనమీది

“తలపెనాకిచ్చోట జెలికత్తె”-యనుమూ-నా

దినములిక దాపురించినవి తడలేదనుము

‘ముద్దుగొన్నా’ ననుము

నిద్దంపు దనపేమ

జీవితంబనుము కాలమ్మా-గడచినది

గడువవలయునది లేకమ్మా-తొందరగ

తుదముట్టునను మోయి తోయదా-మనబ్రతుకు”

పై రెండు షట్పదులలోని నాయకుని సందేశమున, నాదినములింక దాపురించినవి తడలేదనుము’ అనుటలోను, తుదముట్టునను మోయి తోయదామనబ్రతుకు” అను టలోను పునస్సమాగమము జరుగదను నైరాశ్యము ప్రకటింపబడుచున్నది. మరియు

సంస్కృత మేఘదూతమున చిట్ట చివరి శ్లోకమున మేఘుడు పోయిచెప్పిన యక్షుని దీనాలాపములు కుబేరుడు దయతోవిని కోపము చల్లార్చుకొని శాపమానాటితోనె తీర్చినట్లును, ఆ దంపతులు కష్టములు తీరి అపరిమితానందముతో మరల సర్వభోగముల ననుభవించినట్లును వర్ణింపబడెను.¹⁴ కాని ఈ తెలుగు దూతకావ్యమున

ఏ తెర్వు బట్టునో
యింతకును మేఘమ్ము
జవరాలి జూచునోలేదో-చూచినను
ఈమాట జెప్పనోలేదో-చెప్పినా
యా భాషలామగువ కర్దమానో! లేదో

అని సంశయాస్పదముగ, విషాదాంతముగ ముగించబడినది. ఇట్లు కరుణరసానుభూతిని ఈ కావ్యము కల్గించినది. అందులకే కవి “శోకాత్మకము కావ్యమ్ము” అని మొదటనే పేర్కొనెను.

కాళిదాసుమేఘదూతప్రభావము

“నీ వాలకము జూడగానే నాకేమొ
నీ వంగడము దోచెనోయీ
భువన విడితంబులగు పుష్కలావర్తముల
బుడు తండవంచు దలపోతునేనాత్మలో” నని

సంస్కృత మేఘమునకు తెలుగుమేఘము పోదర ప్రాయమని ప్రకటింపబడెను. సంస్కృతమున వర్ణింపబడిన మేఘము కూడ భువనవిడితమగు పుష్కలావర్తక జాలిలో పుట్టినదేకదా.

-సంస్కృత మేఘదూత కావ్యలక్షణములు-

- 1) కుబేరునితో శపించబడిన యక్షుడు ప్రవాసము పొందుట
- 2) మార్గోపదేశము 3) విప్రలంభ శృంగారము

-తెలుగు మేఘదూతమున-

- 1) ధనిక వర్గముచే నిరసింపబడిన సామాన్యుడు చెరసాలపాలగుట
- 2) మార్గోపదేశము 3) కరుణరసావిష్కరణము

మరియు ఒకే ఛందము కావ్యములయందంతటను వాడబడినది. సంస్కృతమున మందా క్రాంతము, తెలుగునషట్పది, భావానుకరణమిట్లున్నది.

శ్లో॥ రత్న చ్చాయా వ్యతికరణవ ప్రేక్ష్యమే తత్పురస్తాత్
వల్మీకాగ్రాత్ప్రభవతి ధనుఃఖండ మాఖండలస్య
యేన శ్యామం వపురతితరాం కాంతిమావత్స్యతేతే
బర్హేణేవ న్పురితరచనా గోపవేషస్య విష్ణోః ॥ (శ్లో॥ 15)

షట్పది ॥ “ఎన్నాళ్ళ తెన్నాళ్ళ
కీయిందుని ధనుస్సు
గనుపించినది మింటియందూ రతనాల
తనువు జిల్కంగా బనందూ ఒకసారి
దాని చెంగట నిల్వరా: నీదు మెయిజూచి
బర్హంబుదాల్చు గోపాలునకు బోల్చేను

శ్లో॥ పృథ్వానన్నేనభసి దయితా జీవితాలమ్బ నార్థీ
జీమూతేన న్వకుశల మయీం హరయిష్యన్రవృత్తిమ్
నవృత్త్యగ్రైః కుటజకుసుమైః కల్పితార్థాయ తస్యై
ప్రీతః ప్రీతి పృముఖ వచనం స్వాగతం వ్యాజహర”
(శ్లో॥ 4)

పైశ్లోకమున యక్షుడు తన ప్రియురాలికి తనక్షేమ వార్తను పంపకోరిక కలవాడై మేఘుని కొండమల్లెలతో పూజించి కుశలమడిగి నట్లుగా వర్ణింపబడినది. కాని తెలుగు దూత కావ్యనాయకుడు చెరసాలలో బంధితుడైనందున అడవిలోని కొండ మల్లెల నెట్లు తీసుకరాగలడు? అందువలనభావమును కొంతమార్చి,

‘కుటజముల నెటుదెత్తునోయీ: పూజింప
గటకటా: యిదిచెఱగదోయీ:
ప్రృత్యగ్ర కుటజములవంటి పల్కులతోనే
స్వాగతంబిచ్చేను నవరించుకోవోయీ:’

అని స్వాగతము తనకొండ మల్లెల వంటి పల్కులతోనే యక్షుడు మేఘమునకు చెప్పెను. విరహాత్రిల వర్ణన సంస్కృతమున

‘త్వా మరూఢం పవన పదవీ ముద్గృహీతాలకాన్తా
 ప్రేక్షిష్యంతే పథిక వనితా పత్యయాదాశ్వసత్యః
 (శ్లో॥ 8)

“ప్రాచీతభర్తృకలైన స్త్రీలు తమ యుంగురులనెత్తి నిన్నుజూతురు” అని మాత్రమే వర్ణించబడగా, తెలుగున అలంకారికముగా విస్తరించబడినది.

“చలువ నీడలతోడ

గులుకు నీ తెరువరసి

మగలపై హృదయములు జారీ సిగ్గుతెర

లగలివిన్ జూతురొకసారీ అలకంబు

తెగజోపి-పించముల నిగనిగలు మఱపించు

తెగల కన్నుల చూపు మొగ్గులు నీపైబరపి”

ఇందు విరహిణుల చూపులు మొయిళ్ళుగా వర్ణించుట అందమైనది, విప్రలంభ శృంగారమున విరహిణుల హృదయములనెడి సుమములు జారిపోకుండ ఆ శా బంధములనెడి వృంతములు నిల్పియుంచునను సంస్కృత శ్లోక భావము యథా తథముగా తెలుగున వర్ణించబడినది.

శ్లో॥ తాంచా వశ్యం దివన గణనా తత్పరామేకపత్నీ
 మవ్యావన్న మవితథ గతి ర్దృక్స్యసిఘాత్పజాయామ్
 ఆశాబంధః కుసుమసదృశం ప్రియశో హ్యజ్ఞానాం
 సద్యః పాతి ప్రియ హృదయం విప్రయోగేరుణ్ణి
 (శ్లో-10)

షట్పది : “దివనములు గణించి

తీరులను గుణించి

తీరితెయె లేకునదాని మఱదలిని

దేర్చుమా! గారుణ్యమూసీ కుసుమంబు

పలెనె - యప్పుడెరాలు బలహీనమైన యెద

నిలుపు నాశా బంధములు వృంతసమములై ”

సంస్కృత కావ్యమున కాళిదాసు శ్లేషనుపయోగించి తనకు ప్రత్యర్థియైన కవిని స్ఫురింపజేసెను. దిక్షాగానా పదిపరిహరన్ స్థూల హస్తావలే పాన్ (శ్లో-14) అను చోట “దిక్షాగానాం” అను పదము దిక్కులలోనున్న ఏనుగును, కాళిదాసు కవిత్వము విమర్శించు దిక్షాగుడను వండితుని చెప్పచున్నది. అటులనే తెలుగున కూడ శ్లేషనుపయోగించి అన్యార్థము స్ఫురింపజేయబడెను.

“ఎచబెచట నిల్చిపో

యెనో జయస్తంభములు

రుద్రాణి తెన్నుద్రమ్మా విక్రమం

బాపాద నఖము ససిగుమ్మా కాలాన

మాసిపోయిన యాంధ్రమండలీ విభవంబు

లేస్తామశ్చేరుడో యేనాడొడెప్పవలె ”

ఇందు “సోమశేఖర” పదము శివుని పరముగ - ప్రఖ్యాత చరిత్ర పరిశోధకులైన మల్లంపల్లి సోమశేఖర శర్మగారి పరముగ చెప్పబడినది మరొకచోట “విరూపాక్ష” శబ్దము నుపయోగించి, కన్నడమునగల సర్వజ్ఞుడను వండితుడు స్ఫురింపజేయబడెను.

మరియొక చోట విశ్వనాథ సాహిత్యమును ధ్వనింపజేసిన వద్దతి విలక్షణమైనది.

“ హృదయ మందొక మదము

పదము లందొక మదము

వంత జిల్లుల బాగులాడీ యెవ్వారి

కలితుజిక్కని చదురులాడీ స్వర్గంబు

నందుండి దిగివచ్చె నవని భాగ్యము వండి

వలపు నాగవసాని-తెలుగు కన్నెరసాని ”

భావ సారశ్యము, శైలీ ప్రౌఢిమ, విచిత్ర శిల్పము, లోతైన కవితాతత్వము అను అంశములుగల విశ్వనాథ కవిత్వము స్వర్గము నుండి భూమికి దిగివచ్చిన గంగానది వంటిదని అన్యూపదేశముగా ఈషల్పదిలో ప్రశంసించబడినది, ఈ విధముగా స్వరూప స్వభావములందు సంస్కృత మేఘదూత ప్రభావము ఈ కావ్యముపై నున్నది.

జ్ఞాపికలు :

1. 'అభ్యుదయ కవిత్వము' - కడియాల గోపాలరావు
'తెలుగు సాహిత్య వికాసము' (1900-1947 సంవత్సరము మధ్య పేజీ-50)
సంపాదకుడు డా॥ కె.కె. రంగనాథాచార్యులు
ఆంధ్ర సారస్వత పరిషత్తు - తిలక్ రోడ్ - హైదరాబాదు.
2. 'వీరిక' - పురోగమనము - పుట్టపర్తి.
3. 'నిర్బంధనము' - గతితార్కిక భౌతిక వాదము - తత్వశాస్త్ర విఘంటు
సాహిత్య అకాడమీ ప్రచురణ.
4. A developing Country " is charactrised by the Co-existence, of in greater or less degree, of unutilised or under utilised man Power, on the one hand, and of unexploited natural resources on the other" - Indian Planning Commission.
5. The labour - power is exploited by the capitalist by means of surplus-labour of the worker, over and above the time necessary to replace his wage, in the source of surplus-value, of profit of the continually growing accumulation of capital "On Marx's Capital" Engels - Page 15.
6. "The profits of stored-up, dead labour (Capital) become ever more massive, the Capital of the Capitalists becoms ever more colossal, while the wages of living labour constanlly decrease, and the mass of workers living solely on wages grows ever more numerous and powerty-stricken"
"ON MARX'S CAPITAL"-ENGELS-Page 13
7. సాహిత్య వివేచన డా॥ కోపెల సుప్రసన్నాచార్య
8. 'రామకృష్ణుని రచనా వైఖరి' - పుట్టపర్తి - పుట 27
9. సంఘర్షణ-వక్షప్రతిక-ఎడిటర్: గోవిందరాజులు
-15-01-1980-పుట: 7- కమలానగర్-అనంతపుర్-
10. " " "
11. కావ్యాలంకార సంగ్రహము-పుట: 316
సన్నిధానం సూర్యనారాయణ శాస్త్రి
12. 'పుట్టపర్తి కవితా విమర్శ' - వెంకటేశ్వరావు
13. రామాయణము, సుందరకాండ-శ్లో॥ 59 సర్గ 58 వాల్మీకి
14. మేఘదూతము-శ్లో॥ 57 ద్వితీయ సర్గ: కాళిదాసు

కావ్యస్వరూపవిశేషము

పుట్టవర్తి జీవనమొంత వైవిధ్య పూర్ణమో అయిన సృజనాత్మక సాహిత్యము కూడ సంతవైవిధ్యముకలది. స్వరూప నిర్మాణమున, వస్తువిన్యాసమును బట్టి కావ్య విభజన చేయబడి పరిశీలించవలెనది. పృస్తుతము కావ్యస్వరూప విశేషము, ఇందో వైవిధ్యము వివరింపబడుచున్నది.

దృశ్యకావ్య లక్షణములు :

పుట్టవర్తి ఖండకావ్యములలో దృశ్యకావ్య లక్షణ సంయోజనము బహుధా కన్పించును. పెనుగొండ లక్ష్యిలోని మొదటి ఖండిక “ముదల”. ఈ ఖండికలో భగవంతుని స్తుతించుట కావ్యరచనకు అనుజ్ఞపేడుట ఉన్నది. ఇది నాటకములోని నాందీ లక్షణమును స్ఫురింపజేయును. షాజీ కావ్య ప్రారంభముకూడ నిశ్చేయున్నది. కావ్యారంభమున కవి, ఉద్బోధ, షాజీ కవి అని మూడు విభాగములున్నవి. కవి అను ఖండికలో భగవంతుని స్తుతి, ఉద్బోధలో “రండు రంధోయి సోదరులారా” అనెడి అహ్వానము, షాజీకవి ఖండికలో కావ్యేతి వృత్తి పరిచయము దృశ్యకావ్యమునందలి నాందీప్రస్తావనా లక్షణములను తెలుపుచున్నవి. షాజీ కావ్యమంతయు మూడు ఖండికలలో వర్ణింపబడినది. కావ్యములో వర్ణింపబడిన పాత్రలు మూడు. ఈవిధమైన త్రివిధవిభాగము కావ్యమునకు ఒక విలక్షణస్వరూపమును సంతరించినది. ఖండికలలోని అద్యంత పద్యములు కథకును, పాత్రలకును, రాబోవు ఖండికలలోని విషయమునకు అన్వయించునట్లు రచింపబడుట దృశ్యకావ్య లక్షణమే.

సాక్షాత్కారమున కూడ ఇట్టి లక్షణములేకలవు. నాటకమున ముందు, మధ్య మధ్య వ్యాఖ్యానము చేయబడునట్లు సాక్షాత్కారమున ప్రతిఖండికకు ముందు కొన్ని చోట్ల విపులముగను, కొన్నిచోట్ల సంక్షిప్తముగను వ్యాఖ్యానము చేయబడి కావ్య ఖండికల తాత్పర్యము సూచించినవి. నేపథ్యమునుండి పాటలు, పద్యములు, కీర్తనలు పాడబడునట్లు అదృశ్యముగ దేవవాణి రెండుమారులు పలుకుట కావ్యమున వర్ణింపబడినది. రామచంద్రుని పూజకై తులసీదాసు మొక్కలకడకేగి పుష్పములిమ్మని ప్రార్థించుటలో పద్యము పూర్తియై, పుష్పములు గిల్లుకొనుట కుండలీకరణమున సూచింపబడినది. ఈ విధమంతయు నాటక లక్షణమే.

ఈ లక్షణము నాటి భావకవిత్వ ప్రభావమని కూడ చెప్పవచ్చును. ఖండ కావ్యమున వస్తువిన్యాసమును ఘట్టములు ఘట్టములుగా విభజించుట, నాటకీయమైన సన్నివేశమును సమకూర్చుట ఘట్టములను నడిమి కథాంశములను పాఠకుల భావమునకు వదలుట - ఇత్యాది అంశములు భావ కవిత్వమునాటి చిన్నచిన్న కథాకావ్యములయందు గోచరించు లక్షణము. ఈ విధమైన ధోరణి పుట్టవర్తి రచనలలో ప్రతిఫలించినది.

శతక లక్షణములు :

పాద్యము, వేదనాము, విభూతిశతకములు శతకప్రక్రియా లక్షణము కల్గినవి. పాద్యము ఇరువదియేడు పద్యముల రచన. ఇట్టి సంఖ్యానియత కావ్యములను సంస్కృతలాక్షణికులు సంఘాతము, ఉపకావ్యము అని పిలిచిరి.¹ మూడు పద్యములున్న “శ్రీకము” అనియు, ఐదు పద్యములున్న “పంచరత్నము” అనియు, తొమ్మిది పద్యములతోనున్న “రత్నమాలిక” యనియు, ఇరువదియేడు పద్యములతోనున్న “తారావళి” లేక “నక్షత్రమాల” యనియు, నూరు పద్యములతోనున్న “శతకము” అని లక్షణకర్తలు పద్య సముదాయమునకు పేర్లు పెట్టిరి.² పాద్యము లాక్షణికులు చెప్పినదానిని బట్టి “తారావళి” ఆగుచున్నది.

పుట్టవర్తి శతకరచనా విధానమంతయు ఆత్మాశ్రయరీతిలో నడిచినది. దాదాపు తెలుగు సాహిత్యములోని భక్తిశతకములన్నియు ఈ కోవలోనికి చెందినవి. సాధారణముగ ఒక మకుటముకలిగిన శతకము కవి ఆత్మానుభవములను వెల్లడిచేయును. మకుట రహితముగా రచింపబడిన వేదనా, విభూతిశతకములు కవి ఆత్మానుభవములను ప్రకటించినవి.

నిర్మకుటత్వము పూర్వశతక సాహిత్యమందును కలదు. అధునిక కాలమున తేజశ్చక్రము వంటి రచనలిట్టివే. మరియు విభూతి, వేదనా శతకములందు ఛందోనియమ భంగమున్నది. ఉత్పల, చంపక, కందపద్యములు రచింపబడినవి. శతక లక్షణములలో ఛందోనియమమును కొందరు లాక్షణికులు గుర్తించిరి. కొందరు నియమముగా చెప్పలేదు. సంస్కృత ప్రాకృతములందు సంఖ్యానియమము ఒక్కటియే లక్షణము. మకుటనియమములేదు.³

అటోచించిన నిర్మకుటత్వము భక్తి కావ్యములలో వర్ణింపబడిన విధానమును బట్టి ఒక విశేషమును వెల్లడిచేయును. మకుటమున్నచో అమకుటములో చెప్పబడిన దైవముపేర కవి తన అనుభవములను, వేదనలను, కోరికలను వెల్లడిచేయగలడు. నిర్మకుటముగానున్నచో ప్రత్యేకముగా నొక దైవముపేర చెప్పబడనందున సర్వత్ర వ్యాపించియుండు దివ్యచైతన్యమును కవిశతముముల దర్శించి వర్ణించగలడు. నామములు పెక్కులున్నను సర్వత్ర వ్యాపించియున్న దివ్యచైతన్యమొక్కటియే అను సమదర్శనము నిర్మకుటత్వము వెల్లడిచేయును. విభూతి, వేదనాశతకములిట్టి తత్వమును ప్రకటించినవి.

దూతకావ్యస్వరూప విశేషము:-

పుట్టవర్తిరచించిన మేఘదూతకావ్యము కాళిదాసు మేఘదూతమునకు అనుకరణ ప్రాయమని నామసామ్యమును బట్టి తెలియుచున్నది. దూతకావ్యమునకు మార్గోపదేశము ప్రధానము. రామాయణములోని హనుమంతుని దౌత్యమును ఒరవడిగా పెట్టుకొని కాళిదాసు మేఘదూతమును వర్ణించినాడనుట ప్రసిద్ధమైనదే. కాని వాల్మీకి నుండి కాళిదాసు గ్రహించినది కేవలము సందేశమే కాదని మార్గోపదేశమును కూడా వాల్మీకి నుండియే కాళిదాసు గ్రహించియున్నాడన వచ్చును. కిష్కింధ కాండలో సీతాన్వేషణకు వానరులను నాలుగు దిక్కులకు పంపుచు, సుగ్రీవుడు ఆయా దిక్కులలోని విశేషములను, అటంకములను, గొప్పదనములను వివరించును.⁴ తరువాత నుందరకాండలో హనుమంతుని సందేశ సన్నివేశమున్నది. ఈ రెంటిని మేళవించి కాళిదాసు ప్రత్యేకముగ దూతకావ్యమును నిర్మించెను. ఇది తరువాతి సందేశ కావ్యకర్తలను మార్గదర్శకమైనది. ఈ విషయము దృష్టియందుంచుకొనియే కాబోలు పుట్టవర్తి తనకావ్యములో హనుమత్సందేశమును స్మరించెను.

“ హనుమంతుడొకనాడు

అర్ధ్రహృదయుడు దూత

సీవాకడవేనేడు

నెనరు కలిగిన దూత ”

చందోవైవిధ్యము:-

పుట్టపర్తిరచించిన కావ్యములలో మార్గ సాహిత్యమునకు చెందిన వృత్తములేగాక దేశీయ కవితా వాహకములైన గేయములు చతుష్పదులు, షట్పదులు గీత పద్యములు, వచన కవితలున్నవి. పెనుగొండలక్ష్మి, సిపాయి పితూరి కావ్యములలో వృత్తగీతములు వాడబడినవి. పాణికావ్యమంతటను తేటగీతులు వాడబడినవి. అగ్నివీణ పురోగమనము గేయబండికలు, మేఘదూతము ద్వీరదగతి రగడలలోను చతుష్పదులలోను షట్పదులలోను రచింపబడినది. పాద్యమునందు ఒక సీనపద్యము తక్కినవి తేటగీతులు—అనగా జాతిచ్చందమే ఉపయోగించబడినది. పేదనా, విభూతి శతకములలో చంపకోత్పలమాలలు, ఎరళముగా కందపద్యములున్నవి. సాక్షాత్కారము మార్గదేశి చందోరూపముల సమాహారస్వరూపము పుట్టపర్తి సృజనాత్మక సాహిత్యమున ప్రయోగించిన చందములన్నియు నిండుపయోగింపబడినవి.

సాక్షాత్కారమున పదునాల్గు ఖండికలు, నూటఎనుబదిమూడు వృత్తములు ముప్పది నాలుగు కందపద్యములు విలదియైదు తేటగీతులు ఏడు సీనములు, ద్వీపదలు రగడలు అర్థరగడలు. విషమ రగడలు, వచనము మొదలగునవి సందర్భానుగుణముగ నుపయోగింపబడినవి.

సాక్షాత్కార ఖండమున శ్రీరామ దర్శనమునకై కరిగిన తులసి మనసు గేయమునకు సన్నిహితమైన ద్వీపదలలో ప్రవహించినది. తక్కిన సందర్భములందు వృత్త, గీత, సీన, కందములు వాడబడినవి. ఉరవడిగానున్న ప్రవాహము ప్రవహించి చివరకు సరోవరమైనట్లుగా ద్వీపదలనుండి రగడలు, అర్థరగడలుగా భావము ప్రవహించి చివర వచన కవితగా రూపొందినది. తులసి మానసిక స్థితికి అనుగుణముగ సాక్షాత్కారమున చందము నడచినది. ఇచట రగడ విశేషములను గూర్చి వివరింపబడుచున్నది.

“నాగనమునవల్కు నాద లక్ష్మివి సీపు

మోగెరే మేఘముల్ పురివిచ్చి యాడంగ”

(వెన్నెలరాత్రి)

ఇది ద్వీరదగతిరగడ. ఇందు నాలుగు గణములుండి విరామము రెంటిపైనుండవలెను ఒక్కొక్క గణమునకు ఐదుమాత్రలండను.⁵

వినయపత్రిక యను ఖండికలో తులసి చిత్రకూటమును స్తుతించును. ఇచట వర్జనమంతయు వృత్తములలో నడచి చివరనొక మత్రాఛందము రచింపబడినది. ఇందు మూడు పాదములలో పదునాల్గు మాత్రలు, నాల్గవ పాదమున ఎనిమిదిమాత్రలు కలవు. ఇది ముత్యాలసరము.

“వలపు లెసగెడు దీపెసల నా
తలను చిలుకరి చిత్రకూటమ
కలలు నిక్కముగాగ రాముని
కందు నామదిని.....

(వినయపత్రిక)

ముత్యాల సరము యొక్క లక్షణమును అప్పారావుగారు ఈ క్రిందివిధముగ చెప్పిరి.

“ముత్యాలసరములో నేచేసికొన్న నియమమిది
మొదటి మూడు చరణములలోను సామాన్యముగ
పదునాలుగు మాత్రలుండును. నాల్గవ చరణమున
ఏడు మొదలు పదునాలుగు వరకుండును. విరామము
అర్ధానుసారముగా చెవికింపగునట్లు మార్చయత్నించితిని”⁶

ఈ లక్షణముపై ఛందమునకు సరిపోవుచున్నది. కాని ముత్యాలసరము లక్షణమును వివేచన చేయుచు విమర్శకులు “ఎనిమిది, పదునొకండు, పన్నెండు, పదమూడు మాత్రలలో నాల్గవపాదముండుటకు వీలుకన్పించదు. ఉన్నచో సరియగు నడక యుండదు. మొత్తముమీద ముత్యాలసరమందు నాల్గవపాదమున తొమ్మిది మాత్రలుండుటయే నియతమని చెప్పవచ్చును.” అని తేల్చిరి.⁷ వారే ఒకచోట తను ఛందో వికాసములో చెప్పినట్లు సంస్కృత సంప్రదాయమును బట్టి గణాంతమందిలి లఘువును గురువుగా పాటించినచో పైన పేర్కొనబడిన ముత్యాలసరము నాల్గవ పాదమునకు తొమ్మిది మాత్రలై లక్షణము సరిపోవును. ఇది దేశిచ్ఛందస్సులకు సహజమైన లక్షణము.

“కందు నా మదిని కందు నా మదిని”

సాధన ఖండికలో తులసి హృదయము ద్రవించిన స్థితిలో ఒక పద్యము రచింప బడినది. ఆంధుశబ్దములన్నియు సంబోధనలే. ఆ సంబోధనలలోని మాధుర్యము, సమాసక్రమము, ఉత్తరోత్తరమధికమై సౌందర్యము భావముతోను పద్యచ్ఛందము తోను కలిసి వచ్చినది.

రార రామచంద్ర రాజీవ దళనేత్ర
 రార విగమభృంగ రమ్యగాన
 రార శాంతినీడ రాజహంసము-అయో
 ద్యా సతీ తపః ఫలావతార

ఈ పద్యమున మూడవ పాదము చివర విరువబడి నాల్గవపాదములోనికి అన్వయించుటవలన ఛందమునకు వింత సౌబగు కలిగినది.

ఈ ఖండికలోనే వివిధములైన భక్తిభావనలు ఏబదిమూడు ద్విపదలలో వర్ణింపబడినవి. ద్విపదకు రెండుపాదములు, ప్రతిపాదమున మూడింద్ర గణములు రెండు సూర్యగణములుండుటలక్షణము, రెండుపాదములందీలక్షణమున్న ద్విపద యగును. ఒకే భావమును చెప్పుటకు ఎన్ని ద్విపదలనైనను వ్రాసెడి పద్ధతి పూర్వ ద్విపద సాహిత్యమందున్నది. సాధన ఖండికలో ద్విపదరచనము పదివిభాగములు చేయబడినది. మొదటిభాగమున ఎనిమిది ద్విపదలు తక్కిన భాగములలో ఐదు ద్విపదల చొప్పున రచింపబడినవి, చెప్పిన పాదములే మరల చెప్పబడి గేయలక్షణముననుసరించినవి.

నాలోని చంద్రిదే నవ్వుచున్నాడు

నవ్వుకురా చంద్ర నారామ చంద్ర (సాధన)

మధుర భక్తి పరాకాష్ఠదశగా తులసి ఉన్నాదీయై భావగీతములుపాడెను. ఈ భావము లన్నియు రగడలలో రచింపబడినవి.

‘వినరాని భావాలు

కనరాని దృశ్యాలు

వేదనా చంద్రికలు

విరిసికొన కళలందు

పాడవే హృదయమా’

“పాడవే హృదయమా” అనునది పల్లవియై పృథిన్గాలు చరణముల తర్వాత అన్వయించుచున్నది. ఐదుమాత్రల విరామముతో పదిమాత్రలకొక చరణమగుచున్నది. ఇది ఖండ గతిలో సాగిన అర్థరగడ.

‘పూర్వసాహిత్యమునందు పాదమునకు నాల్గేసి గణములుపయోగించుట నియతము. ఈ లక్షణము అధునికరచనలయందు ఆనియతము. పాదమునకు రెండేసి నాల్గేసిగణములుండుటయే అధికముగా కనబడుచున్నది.’⁸

ఈకావ్యమున రెండేసిగణములుగల అర్థరగడలే అధికముగా నుపయోగింపబడినవి, నాలుపాదముల మధ్యనొక అర్థరగడ వల్ల విగానున్నది. కొన్నిపాదములలో ఐదు మాత్రల విరామము మరికొన్నిటిలో భావాను గుణముగ విరామము పాటించబడినది. మిశ్రగతిలో సాగినదీ అర్థరగడ.

‘ఈ మనసులో పాట

ఎవ్వరికిగా నేడు

ఏ రాజునకు కను

నీరాజనం బిత్తు’

అర్థరగడలు క్రమముగా మూడు పాదములకు కుదించబడినవి.

‘ఊరుకోవే భ్రమరి

నరామ చంద్రుడు

కదలివస్తున్నాడు’

అర్థరగడ లక్షణము దాటి ఒండు రెండు మాత్రలధికమై కొన్నిచందములు రచింపబడినవి,

‘జగమెల్ల పూల రథమై

మొగిలెల్ల పై(ని) పడగై

సొగసెల్ల రూపుకట్టెయి’

ఈ చందము ద్వీరద వృషభగతులను తలపించుచున్నది. కాని లక్షణము అసంపూర్ణమై ఒక పంచమాత్మాగణము, ఒకసప్తమాత్మాగణముల కూడిక ఒక పాదమైనది.

మరొక చోట,

“గంగా కొతుక భరిత త

రంగా రఘువీరుండు ని

జంగా వస్తాడట వే”

ఈ విధముగ మూడు పాదములుగల్గి పన్నెండు మాత్రలుండి ప్యాసనియమముతో చతురస్రగతిలో సాగినది. తరువాత పరుసగా పదునాల్గు పాదములుగల గేయమాలికయున్నది. ఇందలి కొన్ని పాదములు పదునారు పదునాలుగు మాత్రలు కల్గియున్నది.

“అకాశంఠో ఆవిగోవే అతి
లోకములగు నాలోకములు”

ఈ విధముగా సాగి చివర

గంగా కౌతుక భరిత త
రంగా గంగా.

అని ముగించబడినది. పొంగిన భక్తి భావనా పృవాహము ఈ విధముగ రగడలలో
ప్రవహించి చివరకు వచన సరోవరమైనది.

‘ఓయి రామయ్యా అనంత సముద్రాల హేషలు
వినబడుతున్నై అన్నిపుష్పాలు వికసిత గండ
స్థలాలతో మధు స్పిన్నములై నీ అర్చనకు
బుక్కాపొడి పట్టుకున్నై’

అగ్నివీణలో :

అగ్నివీణలోని ఖండికలు, తేటగీతులలోను, రగడలలోను రచింపబడినవి. రెండు
ఖండికలలో వృత్తములు వాడబడినవి. భావకవులు తేటగీతి పద్యమును భావాను
గుణముగ అనేక విధముల మలచినట్లు, మార్చుకున్నట్లు ఈ కావ్యమున కూడ గీత
పద్యములను కవి అనేక విధముల రచించెను. గీతపద్యమును మాలిక వలె రచించి,
భావాను గుణముగ విరుచుచు, ముగించుచు, పదలివేయుచు, విభిన్నరీతులను ప్రదర్శిం
చెను. పాదనియతిలేక గేయము వలె ఆరంభింపబడిన మొదటి పాదము చివరగా వచ్చి
కవిత పూర్తియగుట ఒక విలక్షణరీతి.

ఏల పాడెదవే ప్రయురాల నన్ను

....

....మనసు

వైవగా లేదు విచికిలా పవములోని

తీయతేనియ బరువు

ఏల పాడెదవే ప్రయురాల (అనురాగము).

ఈ విధముగా భావాను గుణముగా, గేయాను సరిణిగా పాదములు కుదించబడి చివరకు
“ఏల పాడెదవే” అని ముగించబడినది.

భావకపులు పాద సంఖ్యా భంగమే గాక అసంపూర్ణ పాదముగా పద్యమును పూర్తి చేసిరి.

“ఉగ్రరాహు చంద్రార్థ వింబ గృహవము
వోలెనున్నది నాస్థితి

(గిరికుమారుని ప్రేమగీతాలు)

“మరల గుడ్డి రాతిరి వడు మరల నోరు
కాని శృతులు లేని చీకటులు మరల
మరల పాడిలు”

(కృష్ణపక్షము)

అగ్నివీణలో,

అశ కుసుమించు ఊర్పు ప్రేతాత్మకేల
గొంతు చీకటి కలపోసి కొనెడి నాకు
ఈ నవోద్గీతికా మధురానుభూతి
తీవ్ర హలాహలము

(అనుగ్రహము)

అని చివర రెండున్నర గణములు వదిలివేయఁడినవి. పాదమధ్యములో పద్యమును పూర్తి చేయుటయేగాక, పాదమధ్యము నుండి పద్యము నారంభించుటయు కలదు. ఇట్టి పద్ధతి విరళమని తెలియుచున్నది.

నేను నిదుర

వెన్నెలల దారి ఒకరేయి వెడలిపోతి
నొక వివంచీ కంఠ మొరసియొగసి

(కృష్ణపక్షము)

అగ్నివీణలో,

చిమ్మ చీకటులాడు నిశీధమందు
ఎవరు పిలిచెదరిటు నన్ను
అంతకంతకు సుఖకరమగుచు నార్ధ
భావముల నొల్కబోసెడి పలుకుతోడ

(బిజుకుడు)

పై పద్యమున రెండవ పాదములో రెండు సూర్యగణములు వదలివేయబడి, మూడవ పాదము ప్రారంభింపబడినది. భావము పూరియైనందున కవులీ విధముగా వ్యర్థ పదములువయోగింపక పద్యములు రచించియుండురని తెలియుచున్నది. యిది పాటించక పోవుటయు నాటి భావ కవుల స్వేచ్ఛా ప్రియత్వమునకు విదర్శనము. పెనుగొండ లక్ష్మి-షాజీ, అగ్నివీణలలో యతిభంగములు చూడవచ్చును.

అగ్నివీణలో- ఒక్క తీయని కలకై న నోచుకొనదు. (ఏల)

రగడ విశేషములు :

అగ్నివీణలోను, పురోగమనము నందును, గుడెగంటలు అను పేరుతో వ్రాసిన కవితా ముక్తకములతోను, అర్థరగడలు అధికముగా నుపయోగింపబడినవి. తక్కిన వన్నియు వచన కవితలు

ఖండగతిలో సాగిన అర్థ రగడలు :

అగ్ని వీణలో,

పన్నగీ నిశ్వాస
పటల భీకరముగా
పాదకే నాసభి
ప్రిదిలి పోవును మనసు

(వేధ)

కొండలో కోనలో
క్రొండలిరు టాకులో
నీ నటన లే తోచు
నీ మాయ లే పూచు

(అనతి)

ఇటువంటి అర్థ రగడలు అగ్నివీణలో బహుధా ప్రయుక్తమైనవి. పురోగమనమున,

ఈ అర్థ రాత్రిలో
ఈ పట్టి కడుపుతో
కమల సూదులు గుచ్చు
కారుచీకట్లలో

(ఎవరిది)

మిశ్రగతిలో సాగిన అర్థ రగడలు,

వగుల గొడతాం - మిమ్ము

దిగుల గొడతాం - మంట

రగుల బెడతాం - నొట

మట్టి గొడతాం

(వడుతుంది)

అగ్ని వీణలో ప్రశ్నయను ఖండికలోని రగడ రూపమున మన్న కవిత ద్విపద,

తెలిసికోలేనయ్య

మరచిపోలేను

అత్మవేదసతోడి

అల్లాడలేను

(ప్రశ్న)

గుడి గంటలలో మాత్రా సంఖ్య పాటించబడినది.

ప్రశ్నన్న జరా సందులు

పాలించే దేశంలో

దరణి తలమంతా ఒక

ధర్మ చక్ర పరివర్తన

ఖండగతిలో సాగినది చతురస్రగతిలో సాగిన రగడలు కూడ కలవు.

ఖండగతి :- లేపాక్షి బసవయ్య

లేచివచ్చిన గదా

కాంగ్రేసులో ధర్మ

కారుణ్య భావాలు,

చతురస్రగతి :- చెప్పే కూతకు

చేసే చేతకు

రాజీ లేనిది

రాజకీయములు,

నాల్గవ పాదమున గతి మారినది.

ఇట్లు భావాను గుణముగా గతిమార్చి మాత్రా సంఖ్యా నియంతితో రచింపబడిన గేయములు పుట్టవర్తి కావ్యములలో నధికము. గీతపద్యములలో వృత్తములలోను ధారావేశమునయతులు పాటెంపక పోవుట, గణభంగము లుండుటను కూడ గమనింప వచ్చును. ప్రాసయతులు పాటెంచుటలో కూడ శ్రద్ధవహించినట్లు కనబడదు. మొత్తము మీద ఆయన ఖండకావ్యములలో వృత్తములకంటే దేశీయ ఛందో రూపములనే అధికముగ నుపయోగించినట్లు స్పష్టము.

జ్ఞాపికలు:-

- 1) అంధ్రశతక వాఙ్మయ వికాసము-పేజీ 16 డా॥ తె. గోపాలకృష్ణారావు
- 2) అప్పకవీయము, పేజీ 281. కాకునూరి అప్పకవి
- 3) తెలుగు ఛందోవికాసము పేజీ. 228 డా॥ కోవెల సంపత్కుమారాచార్య
- 4) చూడుడు కిష్కింధకాండము 42వ సర్గ
- 5) నవవిధరగడ లక్షణము పేజీ. 283 అప్పకవీయము
- 6) తెలుగు ఛందోవికాసము పుట 286
- 7) తెలుగు ఛందో వికాసము పుట 288
- 8) " " "

శైవసంప్రదాయము :

సర్వసృష్టిలోని స్థితి స్పందనలు ఒక మహత్తర దివ్యశక్తి ద్వారా జరుగుచున్నవని భారతీయుల విశ్వాసము. విశ్వములోని ఆ మహత్తరాఖండ శక్తిని గుర్తించుటకు ప్రయత్నించిన భారతీయ జీవనవిధానమున లలితకళలు అంతర్భాగములై ఎదిగివచ్చినవి. లలితకళల ద్వారా ఏమహత్తర శక్తిని గుర్తించుటకు ప్రయత్నించిరో ఆ శక్తిని ప్రకటించి ఉపాసించుట వలన అనేక రూపములు కల్పితములై విశ్వతత్వము అవిష్కారమైనది. సృష్టి అవ్యక్త తత్వము సాహిత్య సంగీత, శిల్ప, నృత్యకళా స్వరూపములుగ వారి తపస్సు వలన అనువర్తితమై అఖండ శక్తిని నటరాజమూర్తిగ అవిష్కరించినది. ప్రాచీనకాలమునుండి విశ్వసృష్టిని గూర్చిన అలోచనలోని క్రమానుగత వికాసము అనేక భావరూపములుగ మారి సాహిత్యమునందు రసముగను, సంగీతములోని నాదముగను, శిల్పములో రూపముగను, నృత్యకళలో అభినయముగను ప్రకటింపబడినది. నాట్యము ఏవిధముగ సర్వలలితకళల సమాహార స్వరూపమో నటరాజమూర్తి కూడ ఏతద్భావముల సమాహార స్వరూపముగ సృష్టి, స్థితి, లయ స్పందనల ప్రతీకగ భారతీయులు గవేషించి దర్శించిన విశ్వరూపస్వముగ ఆవతరించినది.

“ అంగిరమ్ భువనం యన్య

వాచికిమ్ సర్వవాఙ్మయమ్

అహార్యమ్ చంద్రశారాది

తం వందే సాత్వికం శివమ్” (అభినయదర్పణమ్॥ శ్లో॥-1)

ఎవని శరీరము ఈ ప్రపంచమో, ఎవని వాక్కు సమస్త వాఙ్మయమో ఎవని అభరణములు చంద్రనక్షత్రములో ఆట్టి సాత్వికుడగు శివునకు నమస్కారము, అను ఈ శ్లోక తాత్పర్యము నిత్యపరిణామశీల సంపన్న మగు ఈ ప్రపంచము పరమ శివునిగ వ్యాఖ్యానించినది. అపరమ శివుని నటరాజమూర్తిగ నాట్యశాస్త్రము వర్ణించినది.

“కళ యనగా స్థితి శీలమగు భావమును, గతి శీలమగు భావముగ రూపొందించుటయే గతి యనగా కదలిక, స్థితియనగా నిలుకద, విశ్వసృష్టిలో ఏదియును స్థితి శీలముకాదు. వ్యక్తగతిని గతియనియు, అవ్యక్త గతిని స్థితియనియు వ్యవహారము కొరకు చెప్పుచున్నాము.” అని కళను తాత్వికముగ విర్వచించిరి.² అవ్యక్త తత్వము లేక అఖండశక్తి స్వరూపముగ భావింపబడిన నటరాజమూర్తి గతిశీల ప్రతీకమై

పైకళా నిర్వచనమునకు ప్రత్యక్ష సంకేతమైనది. భారతీయ కళాద్రష్టులు స్థితిశీలమగు భావమును గూర్చిన పర్యాలోచనము చేయుచు, అనేక కళారూపములలో తమ అభిప్రాయములను ప్రకటించుచు వచ్చిరి. అవియే వేదపురాణేతి హస కావ్యనాటక సాహిత్యముగను సంగీత నాట్యవాస్తు, శిల్ప శాస్త్రములుగను పరిణతి పొందినవి.

భారతీయ సాహిత్య సంపదకు వేదములు మూలధనము. అట్టి వేదములయందు నటరాజమూర్తి యైన శివుడు రుద్రునిగ చెప్పబడియున్నాడు. ఆగ్ని, సూర్యుడు, మొదలగు దేవతలలోపాటు ఏకాదశరుద్రులు ఋగ్వేదమున స్తుతింపబడిరి. శివ పదముకన్న రుద్రపదమే వేదములయందు బహుధాప్రయుక్తమైనది. ఋగ్వేద మందు శివశబ్దమునకు మంగళమను అర్థమేగాని శివుడు అనుప్రత్యేక అర్థములేదు. రుద్రుడు ఆధర్వణ వేదమున సర్వజీవాధిపతియగు పశుపతిగను, ప్రకృతి స్వరూపమైన ప్రాణముగను, కొనియాడబడినాడు. యజుర్వేదమున ఒక ఆధ్యాయమంతయు రుద్రస్తుతియున్నది.

బ్రాహ్మణములలోని కాషీకకీ బ్రాహ్మణమునందు శివ శబ్దము అనేకార్థములలో పేర్కొనబడినది. ప్రసిద్ధమైన దశోపనిషత్తులలోని తైత్తిరియోపనిషత్తునందు నారాయణ ప్రశస్తిములలోని వీరిది అరవ అనువాకమున త్ర్యంబకుని సంబోధన కలదు.

“త్ర్యంబకమ్ యజామహే సుగంధిం పుష్టివర్ధనమ్”

ఈ మంత్రమున త్ర్యంబకుడు అనగా మూడు కన్నులు కలవాడు రుద్రుడని అర్థము చెప్పబడినది. “మృత్యువునుండి వదిలిపెట్టబడి మోక్షము కోరెదముగాక” అని ఈ మంత్ర తాత్పర్యము. దీనినిబట్టి రుద్రుడు మృత్యుమోక్షముల కధికారి అని తెలియగలదు.

“ప్రాణానాంగంధిరసి రుద్రోమా విశాంతకః” హృదయాంతర్వర్తియగునో అహంకారమా నీవు వాయు రూపములను, ఇంద్రియ రూపములు అగు ప్రాణములు పరస్పరము విడిపోక యుండునటుల ధరించుటకు హేతువగుచున్నావు. అట్టి అహంకారాధిమాని దేవతయగు రుద్రుడా! దుఃఖమునకు వినాశకుడవై నాశరీరమున ప్రవేశింపుము. అని కలదు. దీనిని బట్టి రుద్రుడు జీవాధిపతిగ జీవస్థితికారకుడిగ చెప్పబడినాడు. ఈ విధముగ రుద్రుడు సృష్టి స్థితి లయములకు అధికారిగ తైత్తిరియోపనిషత్తునందు పర్ణింపబడెననుట స్పష్టము.⁴

శైవోపనిషత్తుల యందు రుద్రునినకు శివునకు ఆభేదము చెప్పబడినది. శివుని పరతత్వముగ చేసి చెప్పనవి శైవోపనిషత్తులు పదిహేను అవి వరుసగా 1) అక్షర మాలిక 2) అధర్వశిరస్ 3) అధర్వశిఖ 4) కాలాగ్నిరుద్ర 5) గణపతి 6) కైవల్య 7) జాబాలి 8) దక్షిణామూర్తి 9) పంచ బ్రహ్మ 10) బృహ జ్జాబాల 11) భస్మజాబాల 12) రుద్రహృదయ 13) రుద్రాక్ష 14) శరభ 15) శ్వేతాశ్వతర

శివ ఏకోద్యేయ శ్చివశ్శంకర స్సర్వమన్యత్ పరిత్యజ్య

(అధర్వశిఖోపనిషత్)

ఏకోహి రుద్రో నద్వితీయాతస్తుః

(శ్వేతాశ్వతరోపనిషత్)

అధర్వశిరోపనిషత్తు నందు దేవతలు “కోభగవాన్” అని ప్రశ్నింపగ రుద్రుడు “అహమేకః ప్రథమ మానమ్ వర్తామి చ భవిష్యామి చ” నానస్మిత్ కశ్చిత్ సుత్రో వ్యతిరిక్తః” అని సమాధాన మిచ్చినట్లున్నది. ఈ విధముగ శైవోపనిషత్తులందు శివునకు రుద్రునకు అభేదము పాటించుట, శివునకే సర్వజగన్ని యామకత్వము వ్యతిపాదించుట కన్నించుచున్నది. అట్టి శైవ పరతత్వమును సాక్షాత్కరించుకొనుటకు దైవశక్తిని భావించి, రూపించి ఉపాసించుటకు కొన్ని శాస్త్రములు వెలసినవి. వీనికి అగమములు అని పేరు.

శివుని పంచ ముక్తముల నుండి ఇరువది ఎనమిది అగమములు ఉత్పన్నమైనవని శైవగమములందు చెప్పబడినది. వీనిలో పది శివ భేదములు, పదెనిమిది రుద్ర భేదములు, శైవగమములందు, జిజ్ఞాస, క్రియా, యోగ, చర్య, పాదములు అని నాలుగు కలవు. జిజ్ఞాస పాదమున పశుపతి, పాదముల స్వరూప లక్షణము శివశక్తి సదాశివాదుల ముప్పది ఆరు తత్వముల స్వరూపము, తత్వరూప దర్శన శుద్ధ్యాది దశకార్య లక్షణములు నిరూపింపబడి యుండును. క్రియా పాదమున ఆయా క్రియలకు ఉచ్చరింపవలసిన మంత్ర విభాగము మరియు పరిమాణ గర్భన్యాస శిలా సంగ్రహము లింగ మూర్తి ప్రతిష్ఠాదులును, రక్షణంధన, కుంభస్థాపన, కళాత్వణ, కుంభాభిషేక, మండలాభిషేకములును, ఉత్సవ, ప్రాయశ్చిత్త, నిత్య నైమిత్తిక కార్య పూజాదులను వివరింపబడినవి. యోగపాదమున షట్పుక్రముల స్వరూపము, సహస్రసార కుండ లిన్యాదుల స్వరూపము తెలుపబడినది. చర్య పాదమున పూజోపకరణము, ఉపచార ములు, ఆరాధనా విధులు వివరింపబడియున్నవి.

లింగధారణములేని పృథ్వీభిక్షాన శైవము స్పంద శైవమును పేరున కాశ్మీరమున కలదు. అభినవ గుప్తుడు దీనికి ఆచార్యుడు, వేదాంగములలోని వ్యాకరణమునకు శివుడే ఆచార్యుడనియు శివవాగ్దానసాన సమయమున డమరుకము పృయోగించగ అందుండి వ్యాకరణ సూత్రములు ఉద్భవించి శబ్దకాత్రముగా రూపొందినవనియు, పాణినీయ వ్యాకరణమును బట్టి తెలియుచున్నది.⁶ సంగీతమునకు శివుడే మూలపురుషుడని సంగీత రత్నాకరాది గ్రంథములయందు చెప్పబడినది.

పురాణములలో వాయుపురాణము శివునిపరతత్వముగ ఆభివర్ణించినది. బ్రహ్మ విష్ణువులు శివుని అనుయాయులుగ నిరూపింపబడిరి. మహేశ్వర వృతము, పాశుపతావతార యోగము, సమగ్రముగ వివరింపబడినది. నకులీశ పాశుపతమిందు కలదు. ఈశ్వరుని ఇరువది ఎనమిది అవతారములిందు వర్ణింపబడినవి సృష్టికి శివుడు వీజీయనియు, విష్ణువు వీజమనియు బ్రహ్మ క్షేత్రమనియు నిరూపింపబడినది. కృతయుగమునకు బ్రహ్మ, త్రేతాయుగమునకు యజ్ఞము, ద్వాపర యుగమునకు విష్ణువు అన్ని యుగములకు శివుడు పూజనీయుడని వివరింపబడినది.

లింగ పురాణమున హరుడే లింగమని అవ్యక్తమగు. ఆశివలింగము ప్రధానము పృథ్వీ అని రెండు విధములై సృష్టికి కారణ భూతమైనదని వివరించబడినది. ఈశ్వరుడే కర్త, ఈశ్వర మహిమ అనంతము, ఈశ్వర భక్తులకు సాధ్యముకానిది లేదు-అని చెప్పబడినది. బ్రహ్మ విష్ణువులు శివలింగము యొక్క అద్యంతములు తెలిసికొనలేకపోయినారని. హిరణ్యాక్ష హిరణ్యకశిపులను సంహరించిన వరాహ నారసింహ మూర్తులను ఈశ్వరుడే శాంతింపజేసెనని వర్ణించబడి ఈశ్వర పరదైవత్యమును లింగపురాణము స్థాపించినది.

వరాహ పురాణమున శివస్తోత్రములు కలవు. స్కాంద పురాణము శివదేవతా కమే. ఈ పురాణమున రెండు భాగములు. స్కాందుడు తాను విన్న శివ ధర్మములు భృగువునకు తెల్పుట, ద్వితీయ స్కాందమున శివుడే కుమారునకు, అతడు సనత్కుమారునకు, అతడు వ్యాసునకు, శివధర్మములు పరంపరగా చెప్పబడినట్లున్నది. ఈ పురాణము అనేక హరిహర కథలకు నిలయము.

వామన పురాణమున ఈశ్వర మహిమాను భావ ప్రదర్శకములగు, దక్షయజ్ఞము దారుకావన చరిత్రము, మొదలగు కథలు చెప్పబడినవి. మత్స్య పురాణము శివ మహిమాభి వ్యాప్తి కలది. ఇవిగాక ఇతర పురాణములందనేక సందర్భములలో శివ స్తోత్రములు వర్ణనలు కన్పించును.

అదికావ్యమైన రామాయణము, పంచమవేదమైన భారతములందు శివ ప్రసక్తి యున్నది. రావణుడు శివభక్తుడు. శివార్చనాతత్పరుడు. రావణుడు రచించెనని చెప్పబడున్న శివకాండవ శ్రోత్రము ప్రసిద్ధమైనది. భారతమున పాశుపతాస్త్ర సందర్భమునను, అనేక యితర సందర్భములందును శివుడు వరప్రదాతగా వర్ణింపబడి యున్నాడు.

గృహ్యసూత్రములలో శివుడు ఈశానుడను పేరుతో పిలువబడెను. కౌటిల్యుని అర్థశాస్త్రములో శివాలయముల పునర్నిర్మాణమున శివునకు దుద్యునకు జంతుబలులు సమర్పించుట విధింపబడినది.⁷

ఈవిధముగ చరిత్ర కందని కాలమునుండియు శివుని గూర్చిన దైవభావన వైదిక వాఙ్మయమున పురాణేతిహాస వాఙ్మయమున కనిపించుచున్నది.

పురావస్తుశాఖారి త్రవ్వకములలో బయల్పడిన ముద్రికలయందు పశుపతియైన శివుని బొమ్మలు చెక్కబడి యున్నవి. బేసన్ గర్, ఘోసాండి ప్రదేశములలో బయల్పడిన పూర్వీక శాసనములందు శివునిగూర్చిన పునర్నిర్మాణములు. ఇవి క్రీ.శ. ఒకటవ, రెండవ శతాబ్దములకు చెందినవిగా పరిశోధకులు వ్యక్తపించిరి.⁸

కాలక్రమమున శైవమతమున దీక్షస్వీకరించు వద్దతిలో, ఉపదేశమును పొందులో భిన్నమార్గములు అనుసరించుట వలన అనేక సంప్రదాయములు ఏర్పడినవి. ఘోరము, అఘోరము అను రెండుశాఖలు. వీటిలో కాపాలికులు, కాలాముఖులు, పాశుపతులు, ఘోరతత్వమునకు చెందినవారు, ఆగమాంత శైవులు, లింగాయతులు సౌమ్యతత్వమునకు చెందినవారు.

భారతదేశములో పాశుపత మతముతోపాటు లింగాయత శైవము కూడా వేద కాలమునుండి యున్నదని పండితుల అభిప్రాయము⁹

కవియుగమున పాశుపత శైవమును లకులీశ శివాచార్యుడు అతని శిష్యులు వ్యాపింపజేసిరి. పౌరకృత శాసనములలో కనిపించు శివల, శివస్కంధ, శివశ్రీ, మొదలగు పేర్లను బట్టి శైవమత ప్రాచుర్యమును గమనింపవచ్చును. గాధానప్త శత్రు వంటి ప్రాకృత కావ్యము అధారముగా సాతవాహనుల కాలమున శైవము బహుళ వ్యాప్తియందున్నట్లు చెప్పవచ్చును. ఇక్ష్వాకు, శాలంకాయన, వహ్లావ విష్ణుకుండిన రాజుల కాలమున శైవమతము ప్రాచుర్యము పొందినట్లు చెప్పబడు చారిత్రక అధారములున్నవి¹⁰

దక్షిణదేశమున శివభక్తులు జన్మించి శివలీలలు పాడి, ఆఖిరయించి శైవ మతమును సామ్రాజ్య మానవుని అనుభవమునకు తీసుకొనివచ్చిరి. వీరిని నాయనారులు అందురు. వీరికాలమున శైవారాధనా విశేషములు బహుళమై సంగీత, నాట్య, శిల్ప కళలకు దేవాలయములు విలయములై నవి.

తెలుగుదేశమున పండితత్రయము పాల్కుర్కి సోమనాధుడు శైవమతమును బాగుగా ప్రచారము చేసినారు. సోమనాధునికృషివలన వర్ణభేదములకు ఆతీతముగా శైవమతము ప్రజలలో వ్యాప్తి పొందినది. సంస్కృత ప్రాకృత కావనములు, కావ్యములు చరిత్రను పరిశీలించిన అనాదియైన శైవమతము అనేక సంప్రదాయ ములతో అదారములతో ఉపాసనా విధులతో ప్రజలకు సన్నిహితముగా సాగివచ్చినదని తెలియగలదు.

శివార్చనము :

శివతత్వ స్వరూపమును సులభముగా సర్థము చేసికొనుటకు అద్వితీయుడగు పరశివునకు రెండు రూపములు చెప్పబడినవి. అందు పరరూపము మొదటిది. రెండవది అపరరూపము. పరరూపమును నిష్కల రూపమనియు, అపరరూపమును సకలమనియు పిలుతురు. నిత్యశుద్ధ బుద్ధలక్షణము కలిగి, ఉపాధిరహితమైన సచ్చిదానంద రూపము పరశివుని నిష్కల రూపము.

పరశివుని రెండవ రూపము సకలము. లీలను స్వీకరించి మాయోపాధికుడై, ఆ మాయకు వశిభూతుడు కాక సర్వస్వతంత్రుడై సర్వాంతర్యామిత్వ, జగన్ని యంతృత్వాది లక్షణ విలసితుడై యుండును. లోక వ్యవహారమున ప్రాకృతునివలె కన్పించినను పరమార్థమున అయనకు ఉపాధిగానున్న మాయతోగాని, తన్మాయా కార్యముతోగాని ఎట్టి సంబంధము స్పర్శయులేదు.

ఈ సకలరూపము జగదాత్మక రూపము, లీలావతార రూపము అని మరల రెండు విధములు. ఈ ఉభయరూపములు యజుర్వేద రుద్రాధ్యాయమున స్తుతింప బడినవి. నియంతృత్వముచేత నిమిత్తకారణత్వము జగదాత్మకారణత్వముచే ఉపాదాన

కారణత్వము పరశివునకు చెప్పబడినవి, కావున పరశివుడు సకల రూపముచే ఆకాశాది పంచభూతములు, సూర్యచంద్రులు, జీవుడిగ విరాజిల్లుచున్నాడు.

భక్తుడు తనయందలి వ్యష్టి పంచభూతములను బ్రహ్మాండమందలి పంచభూత ములతోను, తనలోని ప్రాణాపానములను సూర్యచంద్రులుగను తాను వశువతి అగు శివునిగ సమన్వయించుకొని మాయను అధఃక్రమించి జ్ఞానమును బడయుటయే అనగా “తత్త్వమసి” అను మహావాక్యార్థ జ్ఞానమును బడయుటయే మోక్షము, ఇట్టి మోక్ష ప్రాప్తికొరకు చేసెడి విచారణలో, ఆచరించెడి క్రియలలో సోపానములుగ విగ్రహ రాధనము, అర్చానిధానము, మూర్తి ప్రతిష్ఠాపము, తంత్రములు ప్రవర్తించినవి.

శివ స్వరూపమును పూజించుటలో ప్రధానముగ రెండు పద్ధతులున్నవి. ఒకటి లింగార్చనము, ఈ పద్ధతి అనాదికాలము నుండి అనుస్మృతముగా సాగివచ్చుచున్నది. వేదములలో లింగాయత మతానుయాయులున్నట్లు సాక్ష్యములున్నవి. “లింగపూజ సర్వశ్రేష్ఠమసి, తన రూపము మరుగుపరచి తన చిహ్నములతో ఉండువాడు కనుక లింగరూపుడని శివపురాణము పేర్కొనినది.¹² లింగమనగా సకల జగత్తును లయముచేయునది అనియు నిర్వచనము కలదు. పానపట్టమును పరాశక్తి గను లింగమును పరమ శివునిగను భావించుట కలదు.

శివలింగ పూజ విశిష్టమని చెప్పటకు మరియొక విశేషమున్నది. లింగము మూర్తిత్వయ స్వరూపమని భావన. లింగము యొక్క పొడవును మూడు భాగములు చేయగా మొదటి భాగము బ్రహ్మాంశమనియు, రెండవ భాగము విష్ణ్వంశమనియు, మూడవ భాగము శివాంశమనియు భావించుదురు. భారతదేశమందంతట లింగపూజ అనాది నుండియున్నదని చెప్పటకు ద్వాదశ జ్యోతిర్లింగ ప్రదేశములని ప్రసిద్ధి పొందిన పుణ్యక్షేత్రములే సాక్ష్యములు. త్రిలింగముల మధ్యనున్నది తెలుగుదేశముగ ప్రసిద్ధి వహించినదని విద్యానాథుడు చెప్పెను,

శివ స్వరూపమును లింగముగా భావించి పూజించునట్లే అన్యదేవతార్చనా సంప్రదాయములలో కూడ శిలాస్వరూప పూజా విధానమున్నది. గండగీనదిలో లభించు సాలిగ్రామము విష్ణు దేవతా స్వరూపముగ, శోణభద్రలో లభించు ఎర్రని శిల గణపతి స్వరూపముగ, స్పటికశిల సూర్యరూపముగ, స్వర్ణముఖీ నదిలోన దొరకు శిలలు అంబికా స్వరూపముగ పూజించు పద్ధతియున్నది.

సహస్ర లింగార్చనమందు ఖోడశావరణములు ఏర్పాటుచేయుదురు. అందు చతుర్థావరణమున నాలుగు వందల లింగములు తాండవమూర్తులని ప్రతిష్ఠింతురు, శివావతారములను లింగము నందావాహన చేసి పూజించు వద్దతి సహస్రలింగార్చన మందు కన్పించును. ఈ భావనకు ఉదాహరణప్రాయముగ గుడిమల్లములోని శివ లింగముపై శివమూర్తిని చెక్కిన శిల్పమున్నది.

శివమూర్తిని పూజించు వద్దతిలో ప్రధానముగ నటరాజ పూజాక్రమము బహుళ వ్యాప్తియందున్నది. సంగీత, నాట్య సంప్రదాయములకు శివుడే మూలకర్తయని తత్సంప్రదాయకుల విశ్వాసము. సంగీత రత్నాకరాది గ్రంథములయందు, భావ ప్రకాశాది నాట్యశాస్త్రములందు సంగీత నాట్యములకు శివుని మూలపురుషునిగ పేర్కొనుట కలదు. శివునికి అభిన్నుడైన రుద్రుని గూర్చి విర్వచించుచు, “రుతౌ నాదాంతే ద్రవతి ద్యావయతీతి రుద్రః” నాదము యొక్క చివర ద్రవింపజేయు వాడు రుద్రుడని చెప్పిరి.”

తంత్రశాస్త్రములాధారముగ అనేక శివమూర్తుల ఉపాసనా వద్దతులు కలవు. శివ పురాణమున పార్వతిని వివాహమాడగోరి మేనకాహిమవంతుల వద్దకు నర్తకుండై అవతరించి కన్నెనిమ్మని అడుగుట వర్ణింపబడినది. ఇదియేనట రాజమూర్తి అవతార ముగ భావింపవచ్చును. ఇదిగాక శివునికి సంబంధించిన నూట ఎనమిది అవతారములు శివపురాణమున చెప్పబడినవి. శివుడు, భవుడు, ఉగ్రుడు, రుద్రుడు, భీముడు, పశుపతి, ఈశానుడు, మహాదేవుడు అని శివుని అష్టమూర్తులు ప్రసిద్ధములు.

ఏకాదశ రుద్రులలో ఏకపాదమూర్తి నటరాజ స్వరూపము కలిగినవాడు నటరాజమూర్తిని అర్చించిన వానికి పునర్జన్మలేదని స్కాందపురాణము పేర్కొనినది.

అధ్యాయములు :

1. మొదటి శ్లోకము - అభినయ దర్పణము - సందికేశ్వరుడు
2. కళాస్వరూపము - లలిత కళలు - సంజీవదేవ్ పేజీ-1
విజ్ఞాన సర్వస్వం - 14వ సంపుటము
3. భారతీయ తత్వశాస్త్రము - ఉపనిషత్తులు పేజీ 112. డా. రాధాకృష్ణ
మొదటి భాగము - తెలుగు అనువాదము - ఋతుసు వేంకటేశ్వర్లు
4. తైత్తిరియోపనిషత్తు - సాయణ భాష్యమునకు ఆంధ్రభీక
కనువర్తి మార్కండేయ శర్మ
5. శ్వేతాశ్వత రోపనిషత్తు - శ్రీ శర్వానందస్వామి
6. లఘు సిద్ధాంత కౌముదీ - తెలుగు వ్యాఖ్యానము (పేజీ-i)
పుల్లెల శ్రీరామ చంద్రుడు
7. ప్రతిమా లక్షణము విగ్రహము - ప్రాచీనత - తెలుగు అకాడమి
8. నాట్యకళ - విజ్ఞాన సర్వస్వము - 3వ సంపుటము పేజీ 681
వి. రాఘవన్
9. శైవము - విజ్ఞాన సర్వస్వము - 6వ సంపుటము
డా. దివాకర్ల వేంకటాచార్యులు
10. " " "
11. ఉపనిషత్తులు - డా॥ రాధాకృష్ణ భారతీయ తత్వశాస్త్రము
మొదటి భాగము పేజీ-114
12. ఆంధ్ర వచన శివ మహాపురాణము - అవ్యాయము - 8
శ్రీమతి ఏలూరిపాటి లక్ష్మీనరస్వతి
13. రుద్రసూక్తము - తెలుగు అనువాదము
పాలాపజ్జల శ్రీరామ శర్మ

విగ్రహశిల్పము-నటరాజు :

విగ్రహము, మూర్తి, చింబము, ప్రతికృతి, ప్రతిరూపము శిల్పము మొదలగు పదములు విగ్రహమునకు పర్యాయపదములు వేదములలో విగ్రహము లేక శిల్పము ప్రతి మార్థమున ప్రయోగించిరి. ఐతరేయ బ్రహ్మతాదీతైదిక వాఙ్మయమున సూర్యప్రజాపతిని “ప్రతిమ” అని పిలుచుట యున్నది. పురాణములలో సూర్యుని జ్యోతిర్లింగమని పేర్కొనిరి.

కంతర్వాత్రుమున చింబము. విగ్రహము ప్రతిమాపదములు పర్యాయ వాచకములు. ఏవదార్థమునకైనను ప్రతి రూపము చెక్కిన “ప్రతిమ” అనిపిలుచుట కాలక్రమమున రూఢియైనది. ఇట్టి ప్రతిమల రూపొందించు సూత్రములను వివరించు శాత్రుమును ‘నిదానశాస్త్ర’ మందురు, గుణక్రియానుసారేణ క్రియతే రూపకల్పనా” అన్నట్లు భక్తుల ఉపాసనార్థము గుణక్రియాది విశేషణముల ననుసరించి దైవమునకు రూపకల్పన భారతదేశమున అనాది సుండియు చేయబడుచున్నది.

పురావస్తు వారి తగ్గవ్యకములలో లభ్యమైన శిల్పములందు శైవశిల్పము ప్రాచీనతమమైనది. శివప్రతిమలేగాక కాలక్రమమున విష్ణు, గణేశ, కార్తికేయ, పార్వతి, కృష్ణ, నరస్వతి, వరుణ మొదలగు పౌరాణిక దేవతల విగ్రహములు భారతదేశమందంతటను దేవాలయములందు, ష్ఠిరములపైన చెక్కబడియున్నవి. కొన్ని శిల్పచిత్రాలయములలో భద్రపరుషభయున్నవి. విగ్రహశిల్పములన్నింటిలోను శివుని విగ్రహములే అనేక భేదములతోడి కన్పించుచున్నవి.

శైవసంప్రదాయమున ఉపాసనార్థము చేత ఘోరము - అఘోరము అను రెండు శాఖలు ఏర్పడినవి. ఈరెండుశాఖలకు సంబంధించిన సౌమ్య, రౌద్ర, శివ శిల్పములు గుణక్రియానుసారముగా రూపింపబడినవి. కేశ్యవశిల్పశాస్త్రమునందు శివమూర్తి ఆరుపదాలుగు భేదములతోడ నొప్పుచుండునని చెప్పబడినది. అందు పేర్కొనిన పద్దెనిమిది భేదములు ఈ క్రింద నీయబడుచున్నవి.

- 1) సుఖాననమూర్తి 2) సోమస్కందేశ్వరమూర్తి 3) వృషవాహనమూర్తి
- 4) చంద్రేశ్వరమూర్తి 5) నృత్యమూర్తి 6) గంగాధరమూర్తి 7) కళ్యాణ సుందరమూర్తి
- 8) కంకాళమూర్తి 9) దక్షిణామూర్తి 10) అర్ధనారీశ్వరమూర్తి 11) పాశుపత మూర్తి
- 12) హరిహర మూర్తి 13) కాలపుష్ప మూర్తి 14) భిక్షుటన మూర్తి
- 15) చండికానుగ్రహమూర్తి 16) లింగోద్భవమూర్తి 17) గజనంహరమూర్తి

శివుని మూర్తులు ప్రధానముగా నాలుగు ప్రసిద్ధములైనవి.

- 1) సంహారమూర్తి 2) దక్షిణామూర్తి 3) ఆనుగ్రహమూర్తి
4) సృత్యమూర్తి.

ఇంటువంటి దైవరూపములను శిల్పములుగా మలచుటలో రంగు, దృష్టి, వాహన, అవయవ భేదములను బట్టి రూపభేదములు ఏర్పడుచుండును. దేవతా విగ్రహములు తెలుపు, నీలము, పసుపుపచ్చ, ఎరుపు, నలుపు మొదలగు వర్ణభేదము చేత, సాత్విక, క్రూర భావముల ప్రదర్శించు దృష్టి భేదముచేత, ఏకముఖ, ద్విముఖ, త్రిముఖ, చతుర్ముఖ, పంచముఖ, షణ్ముఖాది ముఖభేదములచేత, ద్విభుజ, చతుర్భుజ, అష్టభుజాది భేదముచేత, ముక్తామాల, రుండమాల, సువర్ణకుండల, సర్పకుండల, మొదలగు ఆభరణముల చేత, సువర్ణహంస, వృషభము, మృగము, ఆశ్వము, గజము, మూషికము, సర్పము మొదలగు వాహనభేదములచేత, ద్వినేత్ర త్రినేత్రాది నేత్రభేదములచేత, శంఖపకృ గదాంకుశ పాశకుల కృపాణాది ఆయుధ భేదముల చేత, మూర్తులను ఆనేకవిధముల నిర్మించి పూజించుట ఆరాధించుట శిల్ప, అగమ శాస్త్రములందు వియమాను సారముగ చెప్పబడినది.

దైవమూర్తులను పంచవిధములుగా వరిగణింతురు. భగవంతుడు స్వయముగా వెలసినట్లు చెప్పబడు ప్రదేశమునందలి మూర్తిని స్వయం వ్యక్తమనియు, దేవతలు ప్రతిష్ఠించి వారిచే పూజించబడునని విశ్వసించు ప్రదేశమందలి మూర్తిని దివ్యమనియు, ఋషులచేత స్థాపింపబడిన ప్రదేశమందలి మూర్తిని ఆర్షమనియు, పురాణము లందు ప్రసిద్ధి పొందిన ప్రదేశమందలి మూర్తిని పౌరాణికమనియు, మనుష్యులచే అగమశాస్త్ర పూర్వకముగ ప్రతిష్ఠింపబడిన మూర్తిని మామషమనియు వ్యవహరింతురు.

మనకు లభించిన దేవతా మూర్తుల భంగిమలనుబట్టి ప్రధానముగా పంచ విధముల విభజింపవచ్చును.

- 1) స్థానము - నిలబడియున్న మూర్తి, శ్రీ వేంకటేశ్వరస్వామి, బుద్ధజిన విగ్రహములు.
2) అసీనము - కూర్చొనియున్న మూర్తి, శ్రీరామ, నృసింహ, వినాయకాది
3) శయనము - పరుండియున్న మూర్తి, శ్రీరంగనాథస్వామి, గోవిందరాజ స్వామి, పెన్నరంగస్వామి విగ్రహములు.

4) యానము - నడచుచున్న మూర్తి గరుడారూఢ విష్ణువు, వృషభవాహన మూర్తి మొదలగునవి.

5) సృత్యము - నర్తించు మూర్తి. శివ, కష్ట, కాళి, మాతృకాది విగ్రహములు

దేవతా మూర్తులలో పంచముఖ దైవతములు కలవు. శివునకు పంచముఖుడుని ప్రసిద్ధి. సదోక్షజాతము, వామదేవము, తత్పురుషము, అఘోరము, ఈశానమని పంచముఖములకు పేర్లు. బ్రహ్మ, సృసింహ, హనుమంత, విశ్వకర్మాది దేవతలు కూడ పంచముఖులు. గ్రాయత్రి పంచముఖి,

శివుని విగ్రహములు క్రీ.పూ. రెండవ శతాబ్ది నుండి కనిపించుచున్నవి. గుడి మల్లములోని శివలింగముపై శివుని మూర్తి చెక్కబడియున్నది. ఈ శివమూర్తి రుద్రాగ్నుల అంశల యొక్క ఐక్యభావమును సూచించుచున్నదని కళాఖిజ్జాలు పేర్కొనిరి. పల్లవరాజుల కాలమున కూడ శివునినాట్యశిల్పములు కన్పించుచున్నవి. శివుడు తండువునకు నాట్యము పోదించుచున్నట్లున్న శిల్పము, భరతునకు నాట్య సూత్రములు పోదించుచున్నట్లున్న శిల్పములు లభించినవి. గుప్తుల కాలమున వామదేవ శివనాట్య భంగిమను ప్రదర్శించు శిల్పము క్రీ. శ. ఆయిదవ శతాబ్ది కాలము నాటిది. మధ్య భారతమున “నచ్ నా పుధారా” అను ప్రదేశమున కన్పించుచున్నది. వీరిని సు ధరించిన శివమూర్తి పల్లవరాజుల కాలమున అధికముగ చెక్కబడినది. క్రీ. శ. ఆయిదు, ఆరు శతాబ్దిములనాటి విష్ణుకుండిన రాజవంశముల కాలమున మొఘల్ రాజ పురము గుహాలయములలో అష్టభుజ నటరాజ మూర్తి చెక్కబడియున్నది. పూర్వ చాళుక్యయుగము నాటిదైన శివయార్తి రెండు చేతులుకలిగి, ఒకచేత గొడ్డలి ధరించి యున్నట్లు చెక్కబడిన శిల్పము విజయవాడ ప్రదర్శననిలయమునందున్నది.

క్రీ. పూ. నుండి కనిపించుచున్న శివుని శిల్పములు సంగీత నాట్యములకు ఆచార్యునిగా శివుని నిరూపించుచున్నవి. క్రీ.శ. ఆయిదు, ఆరు శతాబ్దిముల కాలము నుండి శివుడు నటరాజుగా శిల్పములయందు చెక్కబడియున్నాడు.

శివేశ్వర నాట్య భంగిమలు :

శివుడేగాక పౌరాణిక దేవతలు కొందరు సృత్యము చేయుచున్నట్లు చెక్కబడిన శిల్పములు భారత దేశమంతటను ఆయా గృహాలయములందు కనిపించుచున్నవి.

పౌరాణిక స పృథ్వీమన నాట్యముచేయు దేవతలుగా కాశి, గణపతి, సప్తమాతృకలు శ్రీ కృష్ణుడు పృసిద్ధిపొందిరి. వీరేగాక విష్ణువు, సరస్వతి, వరుణుడు, ఇంద్రాణి మొదలగువారు నాట్యము చేయుచున్నట్లున్న శిల్పములున్నవి. వాటిలో కొన్ని ఈ క్రింద నీయబడుచున్నవి.

- 1) వినాయకుని నాట్యభంగిమ - క్రీ.శ. 12వ శతాబ్ది - హొయసలేశ్వర దేవాలయము హలేబిద్
- 2) గణపతి మరియు బ్రహ్మణి నాట్యముచేయుచున్న భంగిమ - క్రీ.శ. 17వ శతాబ్ది - మరాంచేరి ప్యాలెస్ కేరళ
- 3) గణేశ నాట్యభంగిమ - క్రీ.శ. 10వ శతాబ్ది - లక్ష్మీ మ్యూజియం
- 4) విష్ణువు చక్రములో నాట్యభంగిమ - క్రీ.శ. 12వ శతాబ్ది - ఆస్టోష్ మ్యూజియం కలకత్తా
- 5) ఇంద్రాణి, సరస్వతి, కాశి నాట్య భంగిమలు - ఛామ్ మ్యూజియం
- 6) భద్రకాళి సృత్య భంగిమ - క్రీ.శ. 8వ శతాబ్ది - సంగమేశ్వర దేవాలయము
- 7) మాతృకల నాట్యము - క్రీ.శ. 8వ శతాబ్ది - గుప్తులకాలము మండోర్ - రాజస్థాన్
- 8) సరస్వతి హంసపై నాట్యము చేయుట - క్రీ.శ. 11వ శతాబ్ది - ఉదయేశ్వర దేవాలయము ఉదయపూర్.
- 9) కృష్ణుని రాసక్రీడా సృత్యము - క్రీ.శ. 17వ శతాబ్ది - వీరనారాయణ దేవాలయము చేల్వాడి మైసూర్
- 10) వరుణుని నాట్య భంగిమ - క్రీ.శ. 13వ శతాబ్ది - కాకతీయ శిల్పము - రామప్ప దేవాలయము

శిల్పములన్నింటిలోను నాట్యము చేయుచున్న శివుని శిల్పములే బహుళముగా చెక్కబడియున్నవి. శివనాట్య శిల్పములలో మూడు రకములు గలవు. శిలపై చెక్కిన శిల్పములు. చిత్రించిన చిత్రరూపులు, దక్షిణభారత కాంస్య విగ్రహములు. కొన్ని పృసిద్ధమైన శివనాట్య భంగిమల శిల్పములు ఆయారాజుల కాలములలో చెక్కబడినవి, ఈ క్రింద నీయబడుచున్నవి.

- 1) నామదేవ శివనాట్య భంగిమ - గుప్తుల కాలము - క్రీ.శ. 5వ శతాబ్ది
శివదేవాలయము - నందనాపురం - మధ్యభారతము
- 2) వీణా దక్షిణామూర్తి - క్రీ.శ. 5వ శతాబ్ది
- 3) నటరాజ నాట్య భంగిమ - క్రీ.శ. 5వ శతాబ్ది
- 4) బహువాహువులుగల శివనాట్య భంగిమ - గుప్తులకాలం - క్రీ.శ. 5వ శతాబ్ది
- 5) లలితా శివనాట్యము - ఎలిఫెంటాగుహ - క్రీ.శ. 5వ శతాబ్ది
- 6) సప్తస్వరమయ శివుడిగా సంగీత మూర్తులుగల శిల్పము
- పరేర్ - క్రీ.శ. 5వ శతాబ్ది
- 7) నటరాజ శిల్ప భంగిమ - చిక్కవోలు - క్రీ.శ. 7వ శతాబ్ది
- 8) భుజంగత్రాసిత భంగిమ - పల్లవుల కాలము - క్రీ.శ. 9వ శతాబ్ది
- 9) శివనాట్య డోర్లవి జాను భంగిమ - పల్లవుల కాలము క్రీ.శ. 9వ శతాబ్ది
- 10) వద్రకాశితో శివ నృత్య భంగిమ - సంగమేశ్వర దేవాలయం
క్రీ.శ. 8వ శతాబ్ది
- 11) గంగను ధరించబోవు శివ నృత్యము-గరుడ దేవాలయము
అలంపూర్ క్రీ.శ. 8వ శతాబ్ది
- 12) చతుర్భుజ శివ నాట్య భంగిమ - పశ్చిమ చాళుక్య కాలము
- విరుపాక్షదేవాలయము - పత్తడకర్ - క్రీ.శ. 8వ శతాబ్ది
- 13) షడ్భుజ శివనాట్యభంగిమ-పశ్చిమచాళుక్య కాలము-ధార్వార్ -
క్రీ.శ. 8వ శతాబ్ది
- 14) ఎనిమిది చేతులుగల శివుడు-పార్వతితో కలహంసనాట్య భంగిమ
క్రీ.శ. 8వ శతాబ్ది
- 15) రెండు పాదములు అపస్మారునిపై నున్న శివశిల్పము
- విరుపాక్షదేవాలయము క్రీ.శ. 8వ శతాబ్ది
- 16) అపస్మారుడు లేని శివచతురభంగిమ - చోళుల కాలము
కోయంబత్తూర్ జిల్లా బడుముడి

దక్షిణ భారత కాంస్య విగ్రహములు

దక్షిణ భారత దేశములోని కంచుప్రతిమలను తయారుచేయుట అతిప్రాచీన దశలో ప్రారంభమైనది. గుప్తరాజుల కాలములోని బుద్ధుని కంచు విగ్రహములు లభ్యమైనవి. మహాయాన మతమునకు చెందిన బుద్ధ విగ్రహములు లంకా అనురాధ పురములో లభ్యమైనవి. ఈబౌద్ధ శిల్పములు ఉత్తర భారతములోని గుప్తుల కాలము నాటివి.

విశ్వతత్వమును ప్రదర్శించు అపూర్వ కాంస్య ప్రతిమలు ఉత్తర భారతమునకు చెందిన బుద్ధ విగ్రహము, దక్షిణ భారతమునకు చెందిన నటరాజ విగ్రహము భారతదేశము ప్రపంచమునకు కానుక పెట్టిన శిల్ప కళాఖండములు. తొమ్మిది పది శతాబ్దాల కాలము నాటినుండి దక్షిణ భారత కాంస్యప్రతిమలు ఉత్తర భారత శిల్పవిశేషములకన్న సౌందర్యమును వృద్ధిచేసుకొనినవి.

కాంస్యప్రతిమల ఆవిర్భావమునకు కారణములు :

శివలింగము దేవాలయములోని గర్భగుడిలో నుండుటవలన ప్రజలందరి ధర్మ నమునకు వీలుగలేక పోవుటవలన ఉత్సవమూర్తులకు రూపొందించుట జరిగినది. మత సంబంధమైన, పర్వదినములందు, పండుగల యందును, వీడులవెంట నుత్సవ మూర్తుల నూరేడించు వద్దతి ప్రారంభమైనది. ఈమూర్తుల నిర్మాణము కొరకు రాగి, కంచు, వెండి, అరుదుగా బంగరములలో పోత పోసెడివారు, మరియు చోళరాజుల కాలములో భక్తులకు దైవ ప్రతిమల తయారుచేయించి దేవాలయము లకు దానము చేసెడివారు. ఈ మూర్తిదానము పరమపుణ్యమని శిల్పశాస్త్ర గ్రంథములు పేర్కొననవి. విగ్రహములను తయారుచేయువారిని స్థవరులు అనిపిలుచుదు. తంజావూరిలోని బృహదీశ్వరాలయములో రాజరాజ సరేంద్రుడు వై పయ్యప్పి ప్రతిమను దానముచేసినట్లు శాసనము కలదు. కులోత్తంగరాజు వేయించిన శాసనము నెహ్రూ వనాయ్ ఆలయమున నటరాజ విగ్రహము బహుకరించినట్లు చెప్పుచున్నది. నటరాజ దేవాలయము లందు మూలవరులుగ, ఉత్సవమూర్తులుగ నటరాజ విగ్రహములే యుండుటవిశేషము.

శివ, నటరాజ విగ్రహములు, దేవీప్రతిమలు తయారు చేయుటకు కొలతలను శిల్పశాస్త్రములు పేర్కొనినవి. దశతాళ ప్రమాణము అష్టతాళ ప్రమాణము

పెద్దవిగ్రహములకు బాలగణేశ, బాలశ్రీకృష్ణప్రతిమలను పంచతాళ ప్రమాణము నిర్మయించిరి. ఆధ్యాత్మిక విశేషమునుబట్టి భావ ప్రాబల్యమునుబట్టి అభంగ సమభంగ విగ్రహములు దివ్యతే జన్ముతోడ ధ్యానముద్రలోనున్నట్లు రూపింపబడి సాత్విక ప్రతిమలుగా చెప్పబడినవి. అతిభంగరీతిలో నున్న విగ్రహములు, అతివేగ చాలనముకల్గి సృత్యముచేయు చున్నట్లు నటరాజ, శ్రీ కృష్ణ. కాలసంహార కాళియదమన రూపములు తామస మూర్తులుగా చెప్పబడినవి.

మధూచ్ఛిష్ట విధానము :

విగ్రహములు తయారు చేయుటలో మధూచ్ఛిష్ట విధానము స్థపతులు అనుసరించెదరు. మొదట మైనముతో విగ్రహమును తయారుచేసి, దానిచుట్టు ఇనుప తీగలను అమర్చి మట్టితో నింపెదరు. మంట రగిల్చి తోపల మైనమును కరిగించగ మట్టితో తయారగు మూస మిగులును. ఆ మూసయందు పంచలోహముల మిశ్రమమును కరిగించి పోయుదురు. చల్లారిన తరువాత విగ్రహమునకు మెరుగులు అలంకరణలు చేసెదరు.

నటరాజ విగ్రహమున తాండవస్థితిలో జడలు గుండ్రని ఆకారముతో నున్నట్లు చిత్రించెదరు. తలవెనుక వద్మము మాదిరి తీర్చి దిద్దెదరు. కుడిచేవికి మకర కుండలము, దండలకు కేయూరములు, ఎడమచేవికి వత్రికుండలము, ముంజేతులకు వలయములు, నాగాభరణములు అలంకరించెదరు. భుజాలంకరణమును బాహుమూలమనియు, నడుమవద్ద అలంకరణమునకు ఉదరవంద, లేక రత్న కోదర వంద యని, కటిస్థలమున అలంకరణమునకు కీర్తిముఖమని వ్యవహరింతురు..

చతుర్భుజములతో నటరాజు జ్వాలామాల ప్రభయందు వెలుగుచుండును. రెండు చేతులలో అగ్ని-దమరుకము ధరించును. తక్కిన రెండు ముద్రలనభినయించును. అగ్నిని పట్టిన అర్థచంద్రహస్తము సంహార సూచకముగను, క్రింది ఎడమచేయి డోలాహస్తము అనుగ్రహభావమును కుడివైపు ప్రైచేయి దమరుకము ధరించి సృష్టిభావమును, క్రింది కుడిచేయి అభయ హస్తమును కల్గియుండును. నటరాజు పాదముల క్రింద మరుగుజ్జు తొక్కిబడి యుండును. అజ్ఞానము, జరామరణము అనువానికి చిహ్నముగా ముయ్యకుడను వాడు మరుగుజ్జుగా త్రొక్కపడుట. స్థితముగా నున్న పాదము జయ సూచకము. ఎడమ పాదము కుంచితముగ అనుగ్రహ చిహ్నమై యున్నది. నటరాజుచుట్టును ఆవరించిన జ్వాలా మాల వగ్రభ

ఓంకారమును నూచించును. ఇట్లు రూపింపబడిన నటరాజ కాంస్య విగ్రహ బహు భేదములతో వల్లపుల కాలమునుండి అభివృద్ధి పొందినవి. నటరాజ భంగిమలు నూట ఎనిమిది కలవని కొందరు చెప్పుచున్నారు. బహుశః శాస్త్రములోని (108) నూట ఎనిమిది కరణములను బట్టి ఈ విధముగ యుండ వచ్చును.

కొన్ని నటరాజ కాంస్య విగ్రహములు :

- 1). జ్వాలామాల ప్రభయందు నటరాజ విగ్రహము - బృహదీశ్వరాలయ తంజవూరు. క్రీ.శ. 11వ శతాబ్ది
- 2). నటరాజ విగ్రహము - మెట్రోపాలిటన్ మ్యూజియం - న్యూయార్క్ గుప్త కాలము న
- 3). నటరాజ విగ్రహము - ప్యారిస్ - క్రీ.శ. 1000
- 4). వీణాధరవిగ్రహము - ప్యారిస్ - 11వ శతాబ్ది
- 5). నటరాజ విగ్రహము నెమలిఈకలు ధరించినది - క్రీ.శ. 11వ శతాబ్ది - కెలంక
- 6). నటరాజ భంగిమ - చోళుల కాలము - తరంగబాడి క్రీ.శ. 12వ శతాబ్ది
- 7). నటరాజ ఊర్ధ్వతాండవము - తిరువలంగాడు - క్రీ.శ. 11వ శతాబ్ది
- 8). నటరాజ మరియు శివకామేశ్వరి - నరేశ్వర దేవాలయము - చిదంబరము
- 9). నటరాజ విగ్రహము - తిరుప్పగలూరు.
- 10). నటరాజ విగ్రహము - తిరుక్కండేశ్వరము
- 11). నటరాజ విగ్రహము - దాక్షిణ్యరామము క్రీ.శ. 11 12వ శతాబ్ది
- 12). నటరాజ విగ్రహము - పంచనంది కులము క్రీ.శ. 12, 13వ శతాబ్ది
- 13). లలాటతిలక భంగిమగల నటరాజు - నాయిక రాజుల కాలము క్రీ.శ. 17వ శతాబ్ది
- 14). నందిపై నటరాజు - తంజవూరు విగ్రహము - కలకత్తా మ్యూజియం

విదేశములలో దైవశిల్పములు :

విదేశములలో కూడ దేవతల విగ్రహములు నిర్మించి పూజించు సంప్రదాయమున్నది. గ్రీకులు దైవముగా భావించు స్పింగ్స్ విగ్రహము మానవ శిల్ప సింహాశరీరము కల్గినది. ఇది మనదేశములోని నరసింహదేవునిరూపమునకు రేకమైనరూపము ఆసేరియన్ శిల్పమునందు రెక్కలు గల వృషభము నర

వృషభ విగ్రహములున్నవి. ఇవిమన పౌరాణిక దేవతలగు నందీశ్వరుడు, కామ దేనువులను తలపింపజేయును. గ్రీకు సాహిత్యమునందు ప్రధానదైవతములుగా పేర్కొనబడిన “జూన్”, హెరక్లిస్ శిల్పములలో హెరక్లిస్ శిల్పమున ఒక వీరుడు అనేక సర్పములతో చుట్టుకొనబడి వాటిని మర్ధించుచున్నట్లున్నది, ఇది శ్రీకృష్ణుని కాళియ మర్ధనమును గుర్తుచేయుచున్నది. గ్రీకు వారిదేవత (EROSE) ఎరోస్ శివుడని ‘లూసియన్’ అను విమర్శకుని భావన,

ఎథెన్స్ నగరములోని పార్సినాన్ దేవాలయ విగ్రహములు మనదేశములోని శక్తి స్వరూపమును పోలియున్నవి. ఎథెన్స్ నగరాధి దేవత అగు ‘ఎతీనాదేవి’ ఫీడియస్ అను శిల్పకారునిచే మూడురీతుల రూపొందింపబడినది. మొదటిది “లెజ్సియాన్ ఎతీనా” అను పేరున యదార్థ మానవ మూర్తి కన్న కొంచెము ఎత్తుగ నిర్మింపబడినది. రెండవది ‘యతీనాపోమోచెస్’ దీని ఎత్తు దాదాపు డెబ్బది అడుగులు. ఏథెన్స్ దేవాలయపొంగణమున నెలకొల్ప బడిన ఈ విగ్రహము ఓడలలో వయనించువారికి కన్పించుచుండెడిదట. వీరత్వము మూర్తి గొన్నట్లున్న ఈ దేవత ఏథెన్స్ నగర వాసులకు అభయప్రదాయనిగా ఒప్పుచుండెడిది. మనదేశములో సముద్రతీరముననున్న కన్యాకుమారి విగ్రహము ముక్కునకున్న ముక్కెరలోని వజ్రపుకాంతులు నావికులకు తీరము సూచించునని చెప్పుదురు. గ్రీకు ఎతీనా విగ్రహము ఇట్టిదే.

ఫీడియస్ రచించిన మూడవ ఎతీనా విగ్రహము పార్సినాన్ దేవాలయములో ప్రతిష్ఠింప బడి అర్చింపబడుచున్నది. దీని ఎత్తు (30) ముప్పది ఎనిమిది అడుగులు. ఒక చేతిలో విల్లు, రెండవ చేతిలో బాణము, మోడలో పుష్కరము కల్గియుండి మన దేశములోని శక్తి మూర్తుల పోలియున్నది. ఈ మూడు విగ్రహములు కంచుతో పోత పోయబడిన వగుట గమనించతగినది.

విదేశములలో సటరాజశిల్పము :

ఇండోనేషియా, చాలి, థాయిలాండ్; మధ్య ఆసియా, నేపాల్, సిల్హన్ మొదలగు దేశములలో సటరాజ విగ్రహములున్నవి. ఇండోనేషియాలో బ్రహ్మ, శివ, విష్ణుపీఠములు “వరంబనము” లోని గుడి గోపురముపైన కనిపించును. ఇచట శిల్పము దక్షిణ భారతమున విలసిల్లిన శైవ శిల్ప లక్షణములు కల్గియున్నది. ఆదేవాలయ శిఖరము పైన శివనాట్య కరణములు అందముగా చెక్కబడియున్నవి. ఈ కరణములు దక్షిణ దేశములోని బృహదీశ్వరాలయము, చిదంబరము

అన్నామలై, వృద్ధాచల ప్రదేశములలోని కరణ శిల్పముల కంటే ప్రాచీనమైనవని విమర్శకులు చెప్పుచున్నారు. ఇచటి నటరాజ విగ్రహము తలపై జడలు ముడువబడి మకుటమువలె నున్నది. నాగ యజ్ఞోపవీతము నెత్తిపై పుట్టె, అర్ధ చంద్రుడు పూగుల్లి అలంకరింపబడియున్నది. అర్ధనారీశ్వర మూర్తివలె ఈ శిల్పము గోచరించును. వ్యాఘ్ర చర్మము ధరించిన నటరాజు కుడిచేతిలో వతాక ముద్ర ఎడమ చేతిలో అర్ధచంద్ర ముద్ర కల్గియుండెను. మరియొక నటరాజు విగ్రహము నందు దక్షిణ హస్తము శిఖరముద్ర కలిగి శివలింగమును సూచించుచున్నది.

వారిడీవము నందు లభించిన శివనాట్య చిత్రములు వశ్చిమ జర్మనీలోని బెరో మెన్యూబరస్ మ్యూజియం (Beromenuberse musiem) లో భద్ర పరపబడియున్నవి. దేవతల కెదురుగ శివుడు గుండ్రని పద్మముపై నృత్యము చేయుచున్నట్లు చిత్రింపబడియున్నది. మూడు కన్నులు నాలుగు చేతులు కల్గి దట్టమైన ఆడలతో నటరాజు కనిపించును.

కంబోడియా దేశమున శివుని నచేశ్వరునిగ ఆరాధించు సాంప్రదాయమున్నది. ఇచ్చటి శైవ విగ్రహములలో ఆలింగన చంద్రశేఖర, ఉమామహేశ్వర వృషభ వాహన, రావణాసుగ్రహ, త్రిపురాంతక, మదనాంతక శిల్పములు కలవు. దశభుజుడైన నచేశ్వర ప్రతిమ బంగారముతో చేయడినట్లు టాకియో (Takeo) శాసనములందు వర్ణింపబడినదట. ఇత్తడి కంచు విగ్రహములు అచటి ప్రదర్శనశాలలందు కలవు. శివ భక్తుడైన కరికాలమయ్యర్ అనుశుష్కాకారము బహుభాషావులు గల శివనాట్యశిల్పములందు కనిపించును.

థాయిలాండ్ ప్రదేశమున బ్రహ్మవిష్ణువులతో కూడిన శివనాట్య శిల్పమున్నది అగ్నిజ్వాలా మండల మధ్యభాగమున నృత్యము చేయుచున్నట్లున్న నటరాజశిల్ప భంగిమలిచ్చట కలవు. నటరాజు పాదములక్రింద నుండు ముయ్యకుడను మరుగుజ్జు ఈ శిల్పమునందు కూడా కన్పించును. కాశ్మీరులోని ఉత్తర సరిహద్దు ప్రాంతములయందు జరిపిన త్రవ్వకములలో మూడు తలలు గల శివుని విగ్రహములు లభించినవి. తడికిస్తాన్ లోని ఒక గోడ చిత్రరువునందు శివనాట్యము చిత్రింపబడియున్నది.

నేపాలులో శివుని విగ్రహములు పది చేతులతోను, పదహారు చేతులతోను కనిపించుచున్నవి. శ్రీ లంకలో చోళ పాండ్య రాజులకాలంలోని శిల్ప సంస్కృతి వ్యాపించియున్నది. ఇటీవల కనుగొనబడిన శివనాట్య కాంస్య విగ్రహములు ప్రశస్తములైనవి. పదవ శతాబ్దికి చెందిన తాండవ భంగిమలో అభయహస్తము మీదుగ సర్పముండుట, జడలన్నియు దట్టముగా అల్లబడి ఇరువైపుల అందముగ విస్తరింపబడుట విశేషము. శివకామ సుందరి విగ్రహము మకర కుండలములు కలిగి అందముగా నున్నది.

1) శిఖర హస్త భంగిమ పరంబన దేవాలయము — ఇండోనేషియా

2) శివనాట్య చిత్రము బాలి — క్రీ.శ. 13 వ శతాబ్ది

3) జిహ్వా విష్ణుల మధ్య శివ నాట్య శిల్పము
— కంబోడియా — క్రీ.శ. 9వ శతాబ్ది

4) ఇరువది చేతులు గల వీణ ధరించిన శివమూర్తి
నందిపై నాట్యమాడు శిల్పము — ఛామ్ మ్యూజియమ్ — థానాంబ్

5) ఇరువగినాలుగు చేతులుగల శివుడు నందిపై
నాట్యమాడు శిల్పము — ఛామ్ మ్యూజియమ్ — థానాంబ్

6) పది చేతులుగల శివనాట్య శిల్పము — ఛామ్ మ్యూజియమ్ — థానాంబ్

7) నటరాజ విగ్రహము — థాయిలాండ్


8) పద్దెనిమిది చేతులుగల అర్ధనాగేశ్వర రూపము
ఒకకాలు నందిపై ఒకకాలు సింహముపై — మధ్య ఆసియా

9) నటరాజ విగ్రహము దట్టమైన జడలుకల్గినది — కౌలంబో మ్యూజియమ్

ఈ విధముగ ప్రపంచముయొక్క సంచలనమే శివనృత్యమను తత్వార్థము ప్రకటితమగునట్లుగ శైవ సంప్రదాయము, నటరాజ శిల్పము దేశవిదేశములందు బహుళముగా వ్యాప్తమైయున్నది.

ఆలయములందు అరాధనా విశేషములతో నృత్యమొకటి. దైవాలయములలో నృత్యముచేయు దేవదాసిని బసవి, పార్వతి అని పిలిచెదరు. శివునికి ప్రీతికరమైన ఘటంగ, భుజంగతాసిత, భుజంగార్చిత, ఊర్వపాద, సంద్యానృత్యములను వర్ణింపచెదరు. శివప్రీతికి తలపున్నపుట కరణము, శివుని ప్రీతికి నిశుంచిత కరణము ప్రదర్శింపవలెనని నాట్యా చార్యుల-అభిప్రాయము.

భారత దేశమున నటరాజ ఆలయములుగల ప్రదేశములను సభలుగా పేర్కొనుట సంప్రదాయము. తిరువలంగాడు అను ప్రదేశమును రత్నసభ యనియు, మధురలోని నటరాజున్న ప్రదేశమును రజితసభ యనియు, తిరు నేల్వేలి ప్రదేశమును చిత్ర సభ యనియు, శ్రీ చిదంబర దేవాలయమును కనక సభయని చెప్పుదురు. అన్నిటిలోను. పరమేశ్వరుడు పరమేశ్వరితో కూడి నాట్య మొనర్చును. ఈ సభలలో ఆకాశ తత్వాత్మకమైన చిదంబరక్షేత్రము పరమ పవిత్రమైనదిగ స్కందపురాణము పేర్కొనినది.



తాండవము - పుట్టుపూర్వోత్తరములు

తాండవముతండు పోక్త మని నాట్యశాస్త్రము పేర్కొనినది. నాట్యశాస్త్రమున బ్రహ్మతో శివుడు ఈ విధముగ చెప్పినట్లు కలదు. “ఓమహామతి యశస్సును ఓభమును పుణ్యమును కల్గించునదియు, బుద్ధిని వృద్ధిపొందించు నదియు అగునాట్య శాస్త్రము నీవు చక్కగా రచించితివి. సంధ్యాకాలముల యందు నృత్యము చేయు చున్నపుడు నేను కూడా ఈ విషయముల గూర్చి చింతించితిని. కరణాంగహార సంపన్నమగు నా నృత్యమును నీవు పూర్వరంగ విధులందు చక్కగా కూర్చుము. దీనివలన వర్ధ మానకము ననుసరించెడి ఆసారగీతము లందలి, మహాగీతములందలి అర్థములు చక్కగా అభినయింపబడగలవు. నీవు పూర్వరంగమును శుద్ధముగా నొనర్చితివి. ఈ అంగహారములతో కూడిన అది చిత్రము కాగలదు.” అంతట “**అ అంగహారముల ప్రయోగము తెలుపుము.**” అని బ్రహ్మ ప్రార్థించగా శివుడు తండువును పిలిచి ఈ భరతునకు అంగహారముల ప్రయోగము తెలుపుము అని ఆజ్ఞాపించెను. (నాట్యశాస్త్రము-పేజీ-17) ఇట్లు భరతునకు అంగహారముల ప్రయోగము చెప్పట చేత నృత్యమునకు, “**తాండవము**” అని పేరు కల్గినట్లు తెలియుచున్నది. తండువు అనగా సందీశ్వరుడు.² నాట్యశాస్త్ర ప్రవర్తకులలో సందిశేశ్వరుడు ఒకడు. ఆయన రచించినదిగా చెప్పబడుచున్న నాట్యశాస్త్రమునకు అభినయదర్శణమని పేరు.³

అభినయదర్శణమున ఇంద్రుడు “అనురనాట్యశాలయందు నటశేఖరుడు నటుడుకలడు. నాట్యశ్రమముల తేట పరచు వినోదముల వానిని జయించుటకు మీచే రచింప బడిన భరతార్ణవమును గ్రంథమును అపేక్షించుచున్నాను.” అని అర్థంచినట్లు కలదు.⁴ సందిశేశ్వరుడు ఇంద్రుని కోరిక పై నాల్గువేల శ్లోకములు గల భరతార్ణవమనేది నాట్యశాస్త్రమును సంక్షిప్తముగా చెప్పినట్లు అభినయ దర్శణమున తెలుపబడినది.

పై కథనము ద్వారావేలము తాండవమేగాక (నృత్యమేగాక) నాట్యశాస్త్రమును కూడ సందిశేశ్వరుని ద్వారా (తండువు) తెలుపబడినట్లు విశదమగుచున్నది. భారదాతనయుడు రచించిన ఛాపవ్రకాశమునందు నాట్యోత్పత్తిని గూర్చి ఈ విధముగ చెప్పబడియున్నది.

“ కల్పాంతరమున మహేశ్వరుడు సర్వలోకములను దహించి ఆనంద తాండవమునీ మనస్సులో బ్రహ్మవిష్ణువులను సృజించెను. అప్పుడా శివుని వామ భాగమున మాయామయి వైష్ణవీశక్తి అంబికా రూపమవలించియుండెను. శివుని ఆజ్ఞానుసారము బ్రహ్మలోకముల సృజించెను. పిదప దివ్యమగు పరమేశ్వర సృతము నాకెట్లు సాక్షాత్కరించు నో యని వ్యాకుల పడుచుండగా నందికేశ్వరుడు విచ్చేసి ఆ చతుర్ముఖబ్రహ్మకు సప్రయోగముగా నాట్య శాస్త్రమును ఉపదేశించెను.”⁵ అనికలదు.

ఈ కథనము బట్టియు నందికేశ్వరుని సృత (తాండవ) కర్తృత్వము తెలియుచున్నది, కుమ్భుడను ఆలంకారికుడు తాండవమును నిర్వచించుచు “తాండవం తండునా పోర్తిత్తం సృత్తమ్ సృత్త విదో విదుః” అని తాండవము తండుపోర్తిక్తమనియే ప్రకటించెను.⁶ శివుడు తండుపునకు సృతము బోధించు చున్నట్లు చెక్కబడిన శిల్పము పల్లవరాజుల కాలమునాటిది మహాబలిపురమున చెక్కబడియున్నది.⁷ కావున శివునిచే బోధింపబడిన సృతము తండుపు ద్వారా లోకమున తాండవముగా ప్రసాదింపబడినట్లు గ్రహించవచ్చు.

నాట్యశాస్త్రములోని నిర్వచనముల ప్రకారము సృతము పూర్వ రూపమనియు, తరువాత సృత్యనాట్యములుగా పర్వవసించిన దనియు తెలియవచ్చును తాండవమును సృతముగా పరిగణించిన భరత నాట్యశాస్త్రము-తరువాతి నాట్య గ్రంథములు సృత, సృత్య, నాట్యశాస్త్రముల కిచ్చిన నిర్వచనములు పరిశీలించిన నర్తన కళకు ప్రథమ రూపము సృతమనియే చెప్పవచ్చును.

ఈనాటి పరిశోధకుల ఆలోచనల ప్రకారము మానవుడు లలితకళలను తన చుట్టుగల ప్రకృతి నుండియే గ్రహించెనని, ప్రకృతిలోని జీవరాసుల జీవన విధానము నుండి తనజీవనమును కూడ ఒక క్రమ వద్ధతిగా నేర్పరచుకొనెనని తెలియుచున్నది. మగనెమలి నాట్యమున, పుంస్కోకిల కుహూకారమున, తేనె టీగ తేనెపెరయందు గిజిగాడి గూటిలోన, క్రమముగ నాట్య, సంగీత, శిల్ప, వాస్తుశిల్ప నిర్మాణములు గ్రహించెనని లలిత కళా పరిశోధకులు తెలుపుచున్నారు.⁸

మానవజాతి అస్తి త్వము ఎంత ప్రాచీనమో నర్తన కళయు అంతప్రాచీనము. ఉల్లాసము వచ్చిన దుఃఖముకల్గిన, మానవుడు ఏదియో ఒకగతిలో చిందులు త్రొక్కును. ఈ విధముగ సహజముగ రూపొందిన నర్తనము ఆదిమజాతుల యందు దేవతలను సంతృప్తి పరచుటకు, ప్రకృతి శక్తుల ప్రశాంతపరచుటకు

చేసెడివారు. అనాటి మానవుని సాధారణ నర్తనము సాధారణ కథలను మాత్రమే కలిగియుండెడిది. సూర్యునిపై పునకు, ఆకాశముపై పునకు, చేరులను పైకెత్తి గుండ్రముగా తిరుగుచూ నర్తించెడివారు. చంద్రుని వృద్ధిక్షయములను అనుకరించు భంగిమలను వారు ప్రదర్శించెడివారు. చెట్లకొమ్మలపై పునను తలలను, చేతులను ఎత్తి నర్తించుట యుండెడిది. ఇటు చంటి నర్తనము వలన సూర్యచంద్ర గణములు చెట్ల లక్షణములు తమలో ప్రవేశించగలవని అనాటి ప్రజల ఆశయమని విమర్శకులు చెప్పుచున్నారు. మతప్రవృత్తి పెరిగినకొలది నర్తనరీతియు మారుచెంది క్లిష్టములగు హస్తపాదవిన్యాసము చేయుట అంగప్రత్యంగముల కదలికతో పాటలు పాడుచు ముఖమున హావ భావములను ప్రకటించుట వ్యాప్తిలోనికి వచ్చినవి. ఇట్టి నృత్యములు నేడికిని అప్రికా, దక్షిణ అమెరికా, ఆసియాలో అచ్చటచ్చట, కొన్ని అవరిజతజాతులయందు వాడుకతో నున్నవి ప్రాచీనకాలమున ఈజిప్టునందును. ఇట్టి నృత్యములు వాడుకయందున్నట్లు అచ్చట ప్రాచీనకాలపు చిత్రముల వలన తెలియుచున్నది. ఇట్టి నర్తనములను తాంత్రిక నర్తనములని కళాభిజ్ఞులు వ్యవహరించుచున్నారు. ప్రాచీనయుగమున గ్రీకుదేశమున భారతదేశముననూ ఇట్టి తాంత్రిక నృత్యములు వాడుకతో నున్నట్లు చారిత్రాకులు చెప్పుచున్నారు.⁹

ఈ తాంత్రిక నర్తనము మనదేశమున మత సంప్రదాయముల నంటి పెట్టుకొని అనేక విధములనభివృద్ధి చెందినది. నర్తనకళలోని శైలి విన్యాసము బట్టి, ఆరాధనాశైలి, కచ్చేరిశైలి, జానపదశైలిగా ఆధునికులు వింగడించిరి.¹⁰

భారతదేశములో శివుడు ప్రాగార్య గిరిదేవతగా గౌరవింపబడిన, కాలక్రమమున అతనిని పరదేవతయగు శివునిగా భావించిరని ఆనందకుమార స్వామి వ్రాసియున్నాడు.¹¹ ప్రాచీనులు భగవంతుని కొరకు చేయుకలాపమే శివతాండవ ప్రాతిపదికయని, అది కళలద్వారా, మతాను సరణమున ఎదుగుతూవచ్చి ఈనాడు భక్తుల, కళాభిమానుల హృదయములలో చెక్కు చెదరక నిలచి యున్నదని పేర్కొనెను. వేదపురాణ కావ్యేతి హాస సాహిత్యము నందు శివుడు అటవికునిగా అవతరించినట్లు కథలున్నవి. వర్తనమున్నది.

భారతీయ నాట్యశాస్త్రము నర్తనకళలో నృత్యము అనగా అభినయ శూన్యమై హస్తపాద విన్యాసమే ప్రధమ రూపమని చెప్పుట చేతనూ, భారతదేశములోని మత సంప్రదాయములలో శైవసంప్రదాయము ప్రాచీనతమమని తెలియుట చేతనూ,

దైవములలో అగ్ని స్వరూపుడగు శివుడు వేదములందుస్తుతింపబడుట చేత నూ, తాండవ కళ నర్తన కళలో ఆదిరూపమై శివతాండవము భారతీయులు భావించిన స్పష్టాది క్రియా కలాపమని విదితమగుచున్నది.

భరత ఖండమున నర్తన కళను గూర్చి సమగ్రమైన విశేషములను తెల్పునది భరత నాట్యశాస్త్రము. నాట్యశాస్త్రము ఉపవేదములలో నొకటిగ ప్రసిద్ధి చెందినది. భరతునికి పూర్వము నాట్యశాస్త్ర గ్రంథములుండెడివి. శిలాలి కృతాశ్వులు నట సూత్రములు రచించిరి. వేదములు, ధర్మశాస్త్రములు, దర్శనములు సూత్రరూపమున వెలువడినట్లు నాట్యశాస్త్రము కూడ మొదట సూత్రములలోనే వెలువడినది. ప్రాచీన నాట్య సూత్రములిపుడలభ్యము. పద్మభువుడు, వాసుకి, నారదుడు మొదలగువారు రసోత్పత్తిని వివరించిన భావ ప్రకాశము పేర్కొనినది. భావప్రకాశమున, నంది, బ్రహ్మ, వాసుకి నారదుడు, ఆంజనేయుడు, అను ఆరుగురు నాట్య ప్రవర్తకులు భరతునికన్న ముందుకలరని చెప్పబడినది. పాణిన్యాచార్యుని మా హే శ్వర సూత్రములు శివనాట్యమున ఉత్పన్నమైనవని వ్యాకరణ సంప్రదాయము “పోర్నిక్తః సదాశివేనాన్య స్వరూపాశ్చయ నిర్ణయః” అని సదాశివమతమును శారదా తనయుడు పరిస్తుతించెను. 12

ఈ విధముగ భరతునికన్న ముందును నాట్యశాస్త్ర ప్రవర్తకులు కలరుగాని వారి నాట్య గ్రంథములు లభ్యమగుటలేదు. నాట్యశాస్త్రమును గూర్చిన సమగ్రమైన విషయముల వివరించుటలో భరత నాట్యశాస్త్రము ప్రథమ ప్రమాణ గ్రంథముగ కన్పించుచున్నది. లభ్యమగు కొన్ని నాట్యశాస్త్ర గ్రంథముల నుండి నృత, నృత్య నాట్య లక్షణములను సమీకరించి శివతాండవ కావ్యలక్ష్య సమన్వయమునకై వివేచింపవలసియున్నది.

భరత నాట్యశాస్త్రమున నృత్యమని వేరుగా చెప్పబడలేదు. తాండవమనగా నృత్యమనియే అర్థము. శివుడు చేసినది నృత్యము. భరతముని ప్రయుక్తము నాట్యము. ఈ నృత్య నాట్యములను సమ్మిశ్రణము చేసిన బాగుండునవి శివునకుతో చెను. అనగా తన నృత్యమునకు నాట్యమందలి అభినయమును జోడింప వలయునని శివుడభిప్రాయ పడెను. అట్లు ఏర్పడినదే నృత్యమని భరత నాట్యశాస్త్రము పేర్కొనినది. 13 తాత్పర్యముగ అభినయ రహితమైన హస్తపాద విన్యాసము నృత్యమని, అభినయ సహితమైన ఆంగికాభినయము నృత్యమనియు నిష్కర్షింపవచ్చును.

కుంభకుడను ఆలంకారికుడు భరతునివలె తాండవమే నృతమనెను. అసారి తాది గీతములలో కరణాంగహారములతో ఉద్ధృతమైన తాండవము నృతమందురని వివరించెను.

శివతాండవ కావ్యములోని నాందీ గీతములలో ఇట్టి నృత లక్షణము స్ఫుటముగ కనిపించుచున్నది.

“ కాష్ఠా ఆస్పృటయంతం కహకహ నినదైర్భీషణై రట్టహానైః
హస్త వ్యాజ్ఞేవ భంగైః పృసభ మపద్యతం వ్యోమ కుర్వంతముచైః
పాదా మాత్రై రధోగాం సవనగిరి గుహాకోటి ముత్కంఠ యంతం
ధిం ధిం ధిం శబ్ద ఘోరం హృది వికట మహాకాల మాలోక యామః

చట చట నదచ్చిఖా పటల పోషణం భీషణం
బహిర్ముత వహం సృజన్విషమ లోచనా భ్యంతరాత్
పృమత్త ఇవ సృత్యతి పృచలితాఽఖిలాంఽగస్సయ
స్సమాఽపతతు మానసే తుహినైల కూటోచ్చితః

నందికేశ్వరుడు ఇట్టి నృతమును ‘రసభావ విహీనంతు నృతమిత్యభిధీయతే’ రసభావములు లేనిది నృతము— అని నిర్వచించెను. “ రసభావ వ్యంజనాదికమ్ నృతమిత్యర్థతే ” రసభావము మొదలగు వానితో నుండునది నృత్యము ” ఈ నిర్వచనము ద్వారా నృత్యము వలన రసావిష్కరణము కలుగునని ఆ త డు పేర్కొనెను.¹⁴ మరియు నాట్య, నృత, నృత్యములను మూడింటిని లాస్య తాండవ భేదములచే ఒక్కొక్కటి రెండు విధములుగ విభజించెను. అనగా నాట్య మందు లాస్య తాండవములు, నృతమందు లాస్య తాండవములు, నృత్యమందు లాస్య తాండవములు

నాట్య

లాస్య— తాండవ

నృత

లాస్య— తాండవ

నృత్య

లాస్య— తాండవ

భరతుడు నృతమునకు తాండవమునకు అభేదము చెప్పగా నందికేశ్వరుడు విస్తరించి నృత్యమునందు లాస్యము, తాండవము అను భేదములు కలవని చెప్పెను. సుకుమారమైనది లాస్యము, ఉద్భృతమైనది తాండవము అని వాటి లక్షణములను వివరించెను.

భావ ప్రకాశము సృతమునకన్న సృతమునకు అధిక ప్రాధాన్యమిచ్చింది. సృతమును — సర్తనమును అభేదముగ పేర్కొనినది. “సృత సహితమగు గీత ముండుట, వాద్యాదులతో కూడి యుండుట, గాత్రవిశేష ముండుట, సర్తనమని బుధులందురు” అని సర్తనమే సృతమని వివరించెను.

“సృత్ గాత్ర విశేషే” అనుధాతువునుండి నిష్పన్నమైది సృతము. ఈ సృతమును సర్తనము — నాట్యమునందును సృతమునందును, లాస్య తాండవము లందును, కుండల్యాది విధానముల యందును సర్వసాధారణముగా. ఉపయోగించునది అగును.¹⁶ ‘అని చెప్పబడుటచే సృతము నాట్య, సృత, లాస్య తాండవములయందు సామాన్య వాచకము అయినది.

నాట్యము , సృతము , లాస్యము , తాండవము
సృత్య సృత్య సృత్య సృత్య

తాండవ లక్షణ మిందు ప్రత్యేకముగ చెప్పబడినది. లక్షణమును బట్టి చెప్పబడిన సృత లక్షణముతో ఏకీభవించుచున్నది. అయినను కొన్ని ప్రత్యేక భేదములు చెప్పబడినవి.

“తాండవ లక్షణ మిట్లుండును. ఇందు కరణములు, అంగ-హారములు ఉద్ధృతముగ నుండును. గీత కాలమున అరభిణి వృత్తి యుండును. ఇట్టిది తాండవము. ఈ తాండవము చండ-తాండవమనీ, ఉచ్చండ తాండవమని, ప్రచండ-తాండవమని మూడు విధములు. అనుద్ధృతము చండము. ఉద్ధృతముచ్చండము అత్యుద్ధృతము ప్రచండము”¹⁷

తాండవము

చండము ఉచ్చండము ప్రచండము

లాస్యమును గూర్చియు కొన్ని విశేషములు తెలుపబడినవి. తాండవా సంతరము లాస్యము ప్రయత్నము కావలెను. లాస్యమునకు కుండలి అను వ్యవహారము కలదు. లలితాంగహారములు, లలితములగు, లయరీతులు ఇందుండును. గీతమునందు వృత్తి యుండును. అయా ప్రాంతముల గుణములను వలన సముత్ప

న్నమైన విశేషము లిందుండును. నా నా విధములగు లా విలాసాదులు, భావ దృష్టులు, మృదువులుగా నుండు చారీగతి విశేషములతో అరువది నాలుగు అంగముల కూడికయే లాస్యము — ఇది మన్మథ భావాశ్రయమని చెప్పబడినది.¹⁸

భావ ప్రకాశమున చెప్పినట్లు ఈ శివతాండవ కావ్యమున వృత్త, సహితగీతములు, మృదంగజతుల ప్రస్తారము, నాట్యశాస్త్రాంశముల విశేషములున్నవి. కావున సృత్య లక్షణము కలిగినదీకావ్యము అని చెప్పవచ్చును. నాట్యము అనగా అభినయము నందు, సృత్యము అనగా గాత్రవిశేషమునందు లాస్యమను సుషూమర కరణముల యందు, తాండవమను ఉద్ధృత కరణముల యందు, సృత్యము ప్రయుక్తమై ఈ కావ్యమున అన్వయించినది. కావున భావప్రకాశకారుని సృత్యలక్షణమునకు లక్ష్యముగ నున్న శివ తాండవ కావ్యమును శివనర్తన కావ్యమనవలెను.

కాని సృత్యము భావ ప్రధానమని దశరూపక కర్త చెప్పియున్నాడు. అవస్థాను కృతి నాట్యమని, సృత్యము తాలలయాశ్రితమని, అతడు నిర్వచించెను.¹⁹ అనగా కేవలము తాళము ద్వారా పుట్టిన గతులకు అనుగుణముగ చలించెడి శరీరపు కదలికలను సృత్యముగా దశరూపకకర్త పేర్కొనెను. మరియు “ఇది నాట్యము కన్న అన్యమే” అని వివరించెను. అనగా అభినయము కాదన్నమాట. ఇట్టి సృత్యములో సృత్యము అంతర్భవించునని భావప్రకాశమతము. ఈ విరోధమునిట్లు పరిహరింపవచ్చును. భావప్రకాశ కారుడు మనసులో పుట్టిన వికారము భావమని నిర్వచించుకొని అట్టి భావమున కాశ్రయమైనది సృత్యమని భావించుకొని సృత్యమున అంతర్భవించునని చెప్పియున్నాడనవచ్చును.²⁰ ఎటువంటి వికారములేక తాళలయలకు శరీరము చలించదుకదా.

కావున సృత్యమునందు సృత్యము, సృత్యమునందు సృత్యము, ఉండవచ్చును. అందులకే పుట్టవర్తి శివతాండవ కావ్యమున.


“సృత్యంబు వెలయించి, సృత్యంబు ఝుళిపించి

సృత్య సృత్యములను శబలితముగ జూపించి ”

అనివర్ణించెను. ధనంజయుడు సృత్యమును మార్గమనియు, సృత్యమును దేశి అనియు వింగడించెను. మధుర—ఉద్ధృత భేదములచే సృత్య సృత్యములను మరిరెండు

విధములుగ విభజించెను. ధనంజయుని నాట్య, నృత్య, నృత విభజన పట్టికయిది.

నాట్యము



అభినవగుప్తుడు ఈశ్వర ప్రవృత్తములగు ఏడు విధములగు నృత్యములను పేర్కొనెను.

- 1) శుద్ధ నృత్యము:- ఇది కేవలము రేచక అంగహారాత్మకమైనది.
- 2) గానక్రియామాత్ర అనుసారియగునృత్యము:- ఇందుగీతికి ప్రాధాన్యము అంగికాభినయము తదంగము మాత్రమే.
- 3) వాద్యతాళాను సారియగు నృత్యము:- ఇందు వాద్యతాళములకు అనుగుణముగ బహుళముగా చేయబడు అంగికాభినయముండును.
- 4) ఉద్ధత నృత్యము
- 5) సుకుమార నృత్యము
- 6) సుకుమార మిశ్రమగు నృత్యము
- 7) ఉద్ధత మిశ్రమగు నృత్యము.²¹

నాట్యశాస్త్రముగుప్త భావప్రకాశిక సహితమగు తెనుగు అనువాదమున చివరి నాలుగు నృత్యభేదములలో అభినయముండునునని చెప్పబడినది.²² అభినయమున్నచో నృత్యముగాని, నాట్యముగాని, కావలసి వచ్చును. పూర్వలాక్షణికులు చెప్పిన నిర్వచనముల ప్రకారము ఉద్ధత నృత్యము అంగ విశేషాత్మకమేగాని అభినయ శూన్యము. తరువాతి భేదములును అంతే. అభినవగుప్తుని విభజనలో నృత్యము సప్తవిధముల వ్యవహారము కొరకు వింగడింపబడినది, స్థూలముగ నృత్యము అంగికాభినయము మాత్రమే.

అమరకోశమునందు తాండవము, నటనము, నాట్యము, లాస్యము, నృత్యము, నర్తనము, అని నర్తనభేదములన్నియు పర్యాయ పదములుగానే చెప్పబడినవి. 23

అర్వాచీన శాస్త్రమయిన నృత్యరత్నావళి యందు “భావముల నాశ్రయించినది, పదార్థముల నభినయించు స్వరూపము కలది నృత్యము.” 24 అని చెప్పబడినది. ఈ లక్షణము దశరూపక నృత్యలక్షణమునకు సరిపోవుచున్నది. నృత్యమును జాయపట్టు నిర్వచించెను.

“పాట వాద్యములు మొదలగు వానితో కలసి, లయను మాత్ర మాశ్రయించి అభినయములేక అంగముల నాడించుట నృత్యము ఇది అభినయమునందలి కొరతను కప్పిపుచ్చుటకు ప్రయుక్త మగునని ఆయాదేశీయుల ఇష్టానుసారముగ నడుచున్నది కనుక దేశి అని వ్రాసివేసెనది. నృత్యనృత్యములు రెండును లాస్యతాండవ భేదముచే మరల రెండు విధములగును. 25

నృత్యము-(దేశి)

నృత్యము (మార్గ)

లాస్య-తాండవ

లాస్య-తాండవ

కొందరు నాట్యశాస్త్రకర్తలు నృత్యములోని సుకుమార కరణములను లాస్యమని, ఉద్ధత కరణములను తాండవమని, వింగడించిరి. లాస్యమునకు పార్వతియు, తాండవమునకు పరమశివుడును కర్తలని వ్రాధమ ప్రదర్శకులు అనియు చెప్పుదురు. తెలుగుదేశమున నట్లువ మేళనర్తకులు నాట్యమేళన నర్తకులు కలరు. వీరు లాస్య తాండవములకు వేరువిధముగ వ్యాఖ్యానము చేయుచున్నారు. “హొచ్చిని పదములు శ్లోకములు, పద్యములు, భావశీలు మొదలగు సంగీత రచనలకు అంగికాభినయము, సాత్వికాభినయము వ్రాదర్శించుట లాస్యమనియు, నిలబడి తాళలయలనుసరించి నృత్యమాడుట తాండవమనియు అందురు.” 26 నట్లువ మేళములలో శ్రీలు మాత్రమే యుండురు. వీరే లాస్యతాండవములను వ్రాదర్శింతురు.

నాట్యమేళన కర్తలు పురుషులు వీరిలాస్యమునందు కోమలమునగు కరణములు, తాండవమునందు ఉద్ధత కరణములుండును. తాండవములోని ఒక వద్దతికి చెందిన “పేరిణి” అను దేశి స్వరూపము గర్భర, విషము, భావాంశము, కవివారక, గీతాది అంగములతో కూడియుండును. లాస్యము సప్తవిధములని వ్రాదర్శకులు చెప్పుచున్నారు. 1) పుద్గ, 2) దేశి, 3) పేరిణి 4) ప్రతిభాణ, 5) దండలాస్య, 6) కుండలి, 7) కలశాదులు 27

భరతుని నుండి జాయప వరకు లక్షణకర్తలైన నిర్వచనములు, ప్రచారకుల పద్ధతిని పరిశీలించగా స్థూలముగ సృత సృత్యములలో భేదమున్నదికాని ప్రదర్శనము నందు ఏక త్వమును పొందుచున్నది. ఆధునిక కాలమున సృత సృత్యములలో సృత్యమునుపదమే బహుళ ప్రచారమందున్నది.

భావప్రకాశకారులు ఈసృత్యము సర్వరస సాధారణమని, తాండవ, లాస్య, సృత, నాట్యములందు సామాన్యవాచకమని చెప్పియుండిరి. కాని తాండవమునందు సృత, సృత్యాదులు అంగములుగా నుండు నట్లు ఎచ్చటను వివరింపబడలేదు. పుట్టపర్తి రచించిన ఈ కావ్యమునకు “శివతాండవము” అని పేరు పెట్టి ఆందు సృత, సృత్య, లాస్యాదులను వర్ణించెను. శివుడనేకానేక భావములను, భంగిమలను కరణములను ఉద్ధృతముగ, సుకుమారముగ ప్రదర్శించినట్లు వివరించెను.

విశ్వస్వరూపమునకు సంకేతమైన శివుడు గతిరూపమున సుటరాజుగా తాను నిరాలంబనమైన ఆకాశమునందు నాట్యమును ప్రదర్శించినపుడు సందీశ్వరుడు పీఠముగ ఆలంబనముగ రంగస్థలముగ నిలచెను.

“సందీప్తపో వృషాఙ్కస్య జగదాదే జగత్పతే:

సృత్యత: కల్పనా యోగా జ్ఞగామాభిల రంగతామ్

తస్వతద్భావ సమ్పద్దా పూజా నాందీతి కథ్యతే”

అని మృచ్చకటిక నాటక వాఖ్యానమున నాందిని గూర్చి వివరింపబడెను.²⁸ తండు శబ్దమునుండి ఉత్పన్నమైన తాండవము ఈ అర్థమునే సమర్థించును. నాట్యశాస్త్రము అభినయదర్పణము సృత, సృత్య, నాట్యములలో తాండవ లాస్యము లంతర్భవింపునని చెప్పినది, భావప్రకాశముననుసరించి, తాండవలాస్యములేగాక నాట్యము సృత ముకూడా సృత్యము నుండియే ఉత్పన్నములైనవి, నాట్యోత్పత్తిని గూర్చి భరత నాట్యశాస్త్రము సృత్యభేదములకు శివుని తాండవమే ఉత్పత్తి స్థానముగా చెప్పియున్నది, ఈవిధముగా తాండవము-సృత సృత్య, నాట్యములకు హేతువు అగుటయేగాక వాని నుండి మరల ఉత్పన్నమైనదని చెప్పవచ్చును. ఇట్లు ఈ అభినయ విద్యకు మూలమైనది తాండవము దాని పరిపాకము కూడ తాండవమేనని చెప్పవచ్చును.

లాస్యతాండవములకు వస్తుతః భేదములేకున్నను దానిలో ఉద్ధత సుకుమార
లక్షణములే వానినివేరువేరుగా చూపుచున్నవి. పృథ్విచేత ఒకటియైన బృహ్మ
తత్వము శివాశివులుగ పృథ్వికటితమైనట్లు లాస్యతాండవములు ఔద్ధత్య, సౌకుమార్య
భేదమువలన రెండుగా దర్శింపబడుచున్నవి.

కవిపుట్టవర్తి నారాయణాచార్యులు శాస్త్రార్థమునధిగమించి తాండవమును ఈ
విస్తృతార్థముతోడనే తన శివ తాండవమున వర్ణించెను.

“ సకల భువనంబు లాంగికముగాగ శంకరుడు
సకల వాఙ్మయము వాచికముగాగ మృడుండు
సకల నక్షత్రములు కలాపములుగాగ
సకలంబు తనవిడద సాత్త్వికంబునుగాగ
గణనచక్రతుర్విధాభి నయాభిరతిద్రేల్పి
తననాట్య గరిమంబు దనలోనే తావలచి
సృత్యంబు వెలయించి, సృత్తంబు ఝరిపించి
సృత్త సృత్యములు శబలితముగా జూపించి
లాస్య తాండవ భేద రచనాగతులు మీరి
వఙ్మలై సర్వదిక్పాలకులు దరిజేర
అడెనమ్మా శివుడు
పాడెనమ్మా భవుడు ”

అధస్సూచికలు :

- 1) నాట్యశాస్త్రము 4వ అధ్యాయము-పేజీ-17 డా॥ పోణంగి శ్రీరామ అప్పారావు
- 2) తండువు-నందికేశ్వరుడు ఒక డేయని మానవల్లి రామరృష్ట కవి అభిప్రాయము
- 3) “శంభుర్గారీ శధాబృహ్మ మాధవో నందికేశ్వరః” అభినయ దర్పణము
నందికేశ్వరుడు.
- 4) దైతేయం నాట్యశాలాయాం నర్తకో నటశేఖరః
తం విజేతుమయం నాట్యవినోదైః కృమవేదిభిః
భవద్విరచితం గ్రంథం భరతార్ణవ మిచ్చతి — శ్లో॥ 6
— అభినయదర్పణము.

- 5) భావ ప్రకాశము - తృతీయాధ్యాయము - 19 నుండి 27 శ్లోకముల భావము.
శారదాతనయుడు-తెలుగు అనువాదం జమ్మల మడక మాధవరాయశర్మ.
- 6) తాండవ లక్షణము-కుంభుడు-భరతకోశము-సంకలన కర్త
మానవల్లి రామకృష్ణ కవి.
- 7) చూడుడు-శిల్ప చిత్రముల పట్టిక
నటరాజ-ఇన్ ఆర్ట్, థాట్, అండ్ లిటరేచర్ -శివరామమూర్తి.
- 8) విజ్ఞాన సర్వస్వము-14వ సంపుటము-పేజీ-14
- 9) విజ్ఞాన సర్వస్వము 14వ సంపుటము-“తాంత్రిక మూర్తులు”
- 10) దాక్షిణాత్యుల నాట్యకళా చరిత్ర-పేజీ 15 నటరాజ రామకృష్ణ.
- 11) “డాన్స్ ఆఫ్ శివా” ఆనందకుమారస్వామి
- 12) భావ ప్రకాశము-శ్లో॥ 78
- 13) నాట్యశాస్త్రము-పేజీ 113
- 14) ఆధీనయ దర్పణము-11, 12, 13 శ్లోకములు
- 15) భావప్రకాశము-నర్తన లక్షణము
- 16) భావ ప్రకాశము-,,
- 17) భావ ప్రకాశము-తాండవ లక్షణము
- 18) భావ ప్రకాశము-లాస్యలక్షణము
- 19) దశరూపకము-ధనంజయుడు-తెలుగు అనువాదం సరిపెల్లి విశ్వనాథశాస్త్రి
- 20) “వికారో మానసో భావః” భావ ప్రకాశము
- 21) నాట్యశాస్త్రము-పేజీ 77
- 22) నాట్యశాస్త్రము-పేజీ 79
- 23) తాండవం, నటనం, నాట్యం, లాస్యం, నృత్యంచ, సర్తనే-అమరకోశము
- 24) నృతరత్నావళి-లాస్యతాండవ లక్షణము-పేజీ 19
జాయప సేనాపతి-తెలుగు అనువాదం రాళ్ళవల్లి అనంతకృష్ణశర్మ
- 25) నృతరత్నావళి-లాస్యతాండవ లక్షణము-పేజీ 19
- 26) దాక్షిణాత్యుల నాట్యకళా చరిత్ర-పేజీ 306 నటరాజ రామకృష్ణ.
- 27) దాక్షిణాత్యుల నాట్యకళా చరిత్ర పేజీ-306 నటరాజ రామకృష్ణ
- 28) నాందీ వ్యాఖ్యానము-మృచ్చ కటికము హుస్సేనుడు

పూర్వసాహిత్యమున శివతాండవ ప్రసక్తి-ప్రశస్తి-వర్ణన

శివతాండవమును వర్ణించిన ఘట్టములు పూర్వసాహిత్యము నందు అచ్చట—
చ్చట గలవు. తాండవప్రసక్తి పురాణములందు కొన్నిచోట్ల కన్పించుచున్నది. శివుని
నటరాజుగా స్తుతించిన ఘట్టములలో తాండవ వర్ణనమున్నది. సంస్కృత సాహిత్య
ములో కావ్యారంభములయందు నటరాజు వర్ణన స్తుతిరూపములలో కన్పించును.
తెలుగు సాహిత్యమున శివకవియుగములోని కవులు ప్రత్యేకముగా తాండవమును
వర్ణించిరి. యక్షగానములయందు నటరాజు వర్ణన శివపరమైన వాటిలో కన్పించును.
ఆధునిక కాలమున నటరాజును తాత్వికముగా దర్శించిన కవులు గలరు.

బృహత్స్తోత్ర రత్నాకరము నందు తాండవమును వర్ణించు రచనలు రెండు
కలవు, అందు మొదటిది రావణుడు రచించినదని చెప్పబడుచున్న “శివతాండవ
స్తోత్రము” ఇదియే తాండవ రచనలలోకెల్ల మొదటిదియని కొందరు చెప్పుచున్నారు.
ఆఱబడి వృత్తము సారముగ సాగిన ఈరచన నటరాజునాట్య స్వరూపమునుకన్నులకు
కట్టినట్లు వర్ణించినది. నాట్యభంగిమల విన్యాసముకన్న ఈరచనలో శివునియెడ
భక్తి పూర్వకమైనస్తుతియే అధికముగా చెప్పబడినది.

జటా కటాహసంభ్రమభ్రమన్నిలింప నిర్దురీ

విలోల వీచి వల్లరీ విరాజమాన మూర్ధని

ధగ ధగ ధగ జ్వలల్లలాట పట్ట పావకే

కోర చంద్రశేఖరే రతి ప్రతిక్షణం మమ

(బృహత్స్తోత్రరత్నాకరము—105)

జటాకటాహమున సంభ్రమముగా తిరుగుచున్న గంగయొక్క చంచలమగు
వీచికలనెడి లతలతో విరాజిల్లుచున్న శిరము కలవాడు, లలాట పట్టమున ధగధగి
తముగా ప్రజ్వలిల్లుచున్న అగ్నిరలవాడు. బాలచంద్రుని ధరించినవాడు అట్టి
శివునియందు అనుక్షణము భక్తివర్ధిల్లుచున్నదని పంచచామర వృత్తములలో తాండవ
స్వరూపము స్తుతించబడినది. రచనా విధానములో ఒక ప్రత్యేకమైన శైలి కల్గిన
దశకంఠరావణ విరచితమైన ఈస్తోత్రము తరువాతి తాండవ రచనలకు ఒక విధ
ముగ మార్గదర్శకముగా నున్నదనవచ్చును.

బ్రహ్మస్తోత్ర రత్నాకరమునందు కన్పించు తాండవాష్టకము పతంజలి కృతము. ఈ రచన యంతయు నటరాజ స్వరూప వర్ణనమేగాని తాండవ భంగిమల వర్ణనముకాదు. కైశికీ వృత్తిలో సరళముగా సాగిన ఈ రచనలో త్రిపురాసుర సంహారము నాటి శివస్వరూపము విశేషముగా వర్ణింపబడినది. శివనాట్యమునకు విష్ణువు మద్దెల వాయించినట్లు తెలుపబడినది.

“అనంత నవరత్న విలసత్కటక కింకిణిరులం, రులరులం
రులరవం, ముకుంద విధిహస్తగత మద్దెల లయధ్వని
ధిమిద్ధిమిత నర్తన పదమ్ శకుంత రథ బర్హి రథనంది
ముఖ, దంతిముఖ బృంగిరిటి సంఘనికటం సునందననక
ప్రముఖ వందిత పదం పరచిదంబర నటం హృదిభజ” 2

సాయం సంధ్యా తాండవమున నటక వర్ణముతోకూడిన నటరాజు చిదంబరమున నృత్యము చేయువాని తన హృదయముతో భజించుచున్నానని వర్ణింపబడినది. ఈ తాండవాష్టకము నందన్నిటియందు “పరచిదంబర నటం హృదిభజ” అను మకుట ముండుట విశేషము. రావణస్తోత్రమునందువలె శబ్దాదంబరముగాక మాదుర్య గుణముండుట ఈ స్తోత్రము నందలి రచనా విశేషముగా చెప్పవచ్చును.

స్కాంద పురాణమున కాంచీపుర మాహాత్యము వర్ణించు సందర్భమున తాండవ ప్రసక్తి యున్నది. విష్ణువు శివతాండవమును దర్శించి ఆనంద పరవశత్వమున కంపించగ, లక్ష్మి, శేషుడు, గరుడుడు కారణమేమని ప్రశ్నించిరి. విష్ణువు శివతాండవము దర్శించుట వలన శరీరము హర్షపులకాంకురమై కంపించెననియు, యోగులగు గూడ ఈ తాండవ దర్శనము దుర్లభమనియు చెప్పెను. వారు తమరు గూడ తాండవ దర్శనేచ్ఛకలదని తాండవదర్శనము చేయించుమని విష్ణుమూర్తిని ప్రార్థించిరి. వారి కోర్కెను దీర్చుటకై విష్ణువు చిదంబరమునందు నిత్యము ఆనంద తాండవముచేయు శివునినన్నిధికి వారిని తీసుకొనివెళ్ళి ధ్యాసయోగముకల్గి శంకరుని ప్రార్థింపగ ఆతడు ప్రత్యక్షమయ్యెను. వారు భక్తితో “దేవ దేవ! జగన్నాథ శంభూ తాండవ పండిత మీ నృత్యము చూడవలెనని మాకు కోరికలదు” అని తెలిపిరి. వారి ప్రార్థన విని శివుడు నవ్వుచు కాంచన లింగమును ప్రతిష్ఠించినన్ను అర్చించినచో నా ఆనంద తాండవము దర్శింపగల్గుదురని చెప్పెను. అపుడు విష్ణువు ఏకామ్రినాదుని దక్షిణ భాగమున బంగారు లింగమును ప్రతిష్ఠించి వారితో కలిసి

హుజించెను. శివుడు సంప్రీతుడై సవరివారముగా ఆనందతాండవము ప్రదర్శించెను. తాండవము దర్శించిన విష్ణువు సంతోషమున పటహ వాద్యము మోగించ మొదలు పెట్టెను. శివుడు సంతసించి పగిలిదినము నృత్యకాలమున తమ సన్నిధిలో విష్ణువును పటహ వాద్యము మోగించవలసినదిగా ఆజ్ఞయిచ్చెను.

ఈ పురాణమునందే తృతీయోధ్యాయమున పార్వతి పరమేశ్వర సంవాదము కలదు. పార్వతి జగత్పితవైన నీ గొప్ప శేత్రము తెలుపుమని ప్రార్థింపగా శివుడు చిదంజరము తన శేత్రములలో గొప్పదనియు నిత్యము తాను అచట నృత్యము చేయుటవలననే ఆ శేత్రమునకు గొప్పదనము కల్గెననియు వివరించెను. మరియు కాంచీపురమున వేశ్యలు దేవదాసీలు, చేటినటులు మొదలగు వారితో కలిసి తాను వీధి ప్రదర్శనలు నిర్వహించుననియు తెలిపెను.

కాంచీ మహాత్మ్యమునందే శివుడు వీరాట్టహాసేశ్వరుడిగా చెప్పబడినాడు. పర్వతకాలమున బ్రహ్మాండమంతయు తనలో లయము చేసికొని అమితమైన తేజస్సుతో శివుడు పరార్థ ద్విత్వీయ రాత్రులు నృత్యము సల్పి వెంటవెంట వీరాట్ట హాసము చేయునట. అందువలన శివునకు వీరాట్టహాసేశ్వరుడని పేరు కలిగినది. ఈ విధముగా స్కాంద పురాణమున కాంచీ మహాత్మ్యమునందు శివతాండవ ప్రసక్తి వర్ణనము కన్పించుచున్నది. 3

శ్రీ శంకరాచార్యులు రచించిన “శివానందలహరి” ప్రోతకావ్యమున 50వ శ్లోకమునుండి తాండవ వర్ణనమున్నది. సంధ్యాకాలమున శివుడు అతిశయించి తాండవము చేయునని (50 శ్లో) తనభక్తుడైన బృంగీశ్వరుని తాండవము చూడకొరక కలదని (51 శ్లో) తాండవకర్తగా తాండవ ప్రియునిగా చెప్పబడినాడు.

సీలమేఘమును జూచి నెమళ్ళు నృత్యమాడినట్లు సీలకంధరునియెదుట ఆకలి భక్తులు తన్మయత్వముతో నృత్యము చేయుదురట (52 శ్లో) తాత్పర్యముగా శివుడు మేఘముగను, భక్తులు మయూరములుగను వర్ణింపబడిరి. తరువాత శ్లోకమున శివుడే మయూరములుగ వర్ణింపబడెను. తాండవ సమయమున నటరాజ స్వరూప వర్ణనముతో పోలియున్నట్లు యిచ్చట వర్ణింపబడినది. ఆకాశమును శిఖగా కల్గి శివుడు శిభియైనాడు. పింఛము కల్గినెమలి కలాపియైనట్లు సర్పముల నా భూషణములుగా కల్గిన శివుడు కలాపియైనాడు. వంగినవారికి నెమలి చిక్కినట్లు, మ్రొక్కినవారికి శివుడనుగ్రహించును. క్రేంకార ధ్వనిచేయు నెమలి వలె ఓంకారము నువదేరింను శివుని కేకింపన వచ్చును. మయూరము పర్వతము మీది నల్లని రాంతి జూచి నాట్య మాడినట్లు, పర్వతరాజు పుత్రిక పార్వతిని జూచి శివుడు నాట్యమాడును. సంధ్యాసమయములలో దేవియెదుట నటరాజు అతిశయించి నాట్యము చేయునను విషయము ఇచ్చట అలంకారికముగా కవి వర్ణించెను. (53 శ్లో)

ఇంతవరకు వర్ణింపబడిన శ్లోకములలో శివుడు తాండవకర్తగ తాండవ పీఠమునిగ తాండవ నటుడిగ వర్ణింపబడినాడు. పార్వతి భరమేశ్వరులిద్దరు సంధ్యా సమయమున ఉజ్వలతాండవము చేయునట్లు తరువాతి శ్లోకమునవర్ణింపబడినది (54 శ్లో) మయూరములతో శివాశివులకు రూపకము కూర్చబడినది. శివుడందితతో కలిసి తాండవము చేయునపుడు విష్ణువు తనచేతితో “తానక” మను దివ్య మృదంగము వాయించును. దేవతలు మహా సంతోషముతో తాండవము దర్శించి ఆనంద బాష్పములు రాల్చరు. ఇట్టి నటరాజును తన హృదయములో వసించుమని కవిప్రార్థించుట తరువాతి శ్లోకములలో చూడవచ్చును. 4

వ్యాకరణ సూత్రములు నటరాజు మ్రోగించిన డమరుక నాదము నుండి పుట్టినవని వ్యాకరణ సంప్రదాయము. అవియే మా హేశ్వర సూత్రములని వ్యవహరింపబడుచున్నవి. పాణినీయ వ్యాకరణ గ్రంథ వ్యాఖ్యానమున ఈ వివరణకలదు. 5

భరత నాట్యశాస్త్రమున “మహావారి” లక్షణమును వివరించు సందర్భమున తాండవము వర్ణింప బడినది, ప్రళయంతమున హరుడుచేసిన తాండవసృత్యమునకు పర్వతములు పడిపోయినవి, సమస్త భూతములకు ఆవాసమైన సముద్రసుంతయు ఘృథితమైనది. ఇట్టి భయంకర సృత్యము జగత్తును రక్షించుగాక యని ఆశిస్సు ప్రకటింపబడినది. 6

ఈ భావమునే విపులముగా వర్ణించి ఆతాండవమునకు “దుఃఖతాండవమని” విశాఖదత్తుడు పేరుపెట్టెను. ముద్రారాక్షస నాటకమున మంగళశ్లోకములలో హరుని దుఃఖతాండవము వర్ణించెను. అతిరష్టముగ సృత్యము చేయుటయే దుఃఖతాండవము. సాయం సంధ్యాకాలమున సృత్యము చేసెడి నటరాజునకు చేయి చేతులుండునట. వేగముగ సృత్యము చేయుటలో, తన చేతులను వేగముగా కదిలించుటలో ఈ భూమి కృంగి పోవునేమోయని, ముల్లోకములు చెదిరిపోవునేమోయని, సూర్యుడు కంటిని తెరిచినచో దానికి గురియైన దంతయు మాడి పోవునేమోయని హరుడు తన అవయవములను విస్తరింపజేయక, సృత్యమున లట్లుముకుళించుకొని యుండలేక బాధపడినట్లు వర్ణింపబడినది. అట్టి హ ర తాం డ వ ము సామాదికులను రక్షించునని కవి ఆశించెను. 7

కాళిదాసు రచించిన కావ్యములలో తాండవ భగవద్దేయమిచ్చి. కుమార సంభవమున పార్వతి కపట బ్రహ్మచారితో “దివసావసాన కాలమున సృత్యము

చేసెడి పరమశివుని మేని నుండి జారిపడిన భస్మరేణువులను దేవతలు తలపై దాల్చుటకు ఆహుహూమికతో పరుగులిడుదురు.” అని సమాధానము చెప్పినది. ఈ ప్రత్యుత్తరమున శివుని సంధ్యాతాండవము సూచింపబడినది.⁸ మేఘదూతమున కవి నటరాజ తాండవమును స్పష్టముగా పేర్కొనెను. సాయంకాలపూజానంతరము శివుడు తాండవమాడును. ఆ శివుని చేతులపై సంధ్యారాగముగల మేఘమువ్రాలిన గజ చర్మముకన్న అందముగా నుండునని ఉత్తేషించెను. రక్తాంకిత గజాసుర చర్మముజూచి భయపడిన అంబిక సంధ్యారాగముగల మేఘమును వేడుకగా జూచు ననియు, ఆ విధముగ పార్వతీ పరమేశ్వరుల అనుగ్రహమునకు పాత్రుడవు కమ్మని మేఘమును సంభోధించెను.⁹

శివానందలహరిలో శివుడు మయూరముగ వర్ణింపబడినట్లు దశరూపక లక్షణ శాస్త్రమున మంగళ శ్లోకములలో శివతాండవము మయూరవృత్తముతో పోల్చబడెను. మయూర నృత్యమునకు మేఘధ్వని మద్దెలయైనట్లు, శివ నృత్యమునకు వినాయక బ్రంహిణి మద్దెల ధ్వనిగా చెప్పబడినది.¹⁰

తెలుగు కావ్యములలో నన్నెచోడ కవి రచించిన కుమార సంభవ కావ్యమున ద్వితీయాశ్వాసము చివర శివతాండవస్తూతి కలదు. ఈ శివస్తవమున ఐదు వృత్తములున్నవి. వాటిలో మూడు లయగ్రాహులు, రెండు లయ విహారిణులు. మొదటి పద్యమునందు తాండవమిట్లు వర్ణింపబడినది “నృత్యంలోలుడైన శివుడు కంకాళము ధరించి, చేత జూలము పట్టి ఉజ్జ్వల కఫాల నూల ధరించి, అనురులకు భయానకమగు ఫాలనయనాగ్ని జ్వాలలు వ్యాపించునట్లు పింగళ జటావళలు తిరుగాడునట్లు దీర్ఘములైన వ్యాళ సమూహములు ఆకాళమున మెలి దిరిగినట్లు, విశాల వాహువులు సాచి నృత్యమొనర్చెను.” ఈ పద్యమున నటరాజ ఉచ్చండ తాండవము వర్ణింపబడెను. ఇది లయభావమును సూచించునని వ్యాఖ్యాతలనిరి.

రెండవ పద్యమున నటరాజు ప్రచండ తాండవ వర్ణనమున్నది. భూమి తంపించునట్లు, కులపరవృత్తసమూహములు అదరునట్లు, సముద్రములోని బడబాగ్ని పైకులుకునట్లు, సురలు, నాగులు, అష్టదిక్పాలకులు, యమ వదుణ, కుబేరుల గర్వము అణగునట్లు శివుడు నృత్యమొనర్చెను. ఈ నృత్యమును జూచి సర్వగుణ ముఖ్యులు, భూతములు, పెద్దగా ధ్వనిచేసిరి. సర్పభూషణములు తనువునుండి

జారిపడినవి. దిశలలో వేంచేసియున్న గంధర్వుల మొగములు వాడినవి. ఇట్టి ఆపూర్వనటనమును ప్రదర్శించిన ఆదిగురువైన, సర్వగతుడైన, సర్వమయుడైన, శంభుడు రెండవ పద్యమున నుతించబడెను.

మొదటి రెండు పద్యములలో ప్రచండ తాండవము వర్ణించి మూడవ పద్యమున సుఖశ్రీల సంధ్యా తాండవముచేయుచు తన్మయత్వము పొందిన నటరాజును కవి చిత్రించెను. తాళగీత పాద్యములు రసవంతమై కలిసిన శ్రావ్య నాదమునకను గుణముగ, ఎత్తుగ నెగురుచు, చేతితో జరులిచ్చుచు, దయానురాగముల నభినయించుచు, తన్మయత్వమున మునుగుచు, మేనుమరచి వరుగెత్తుచు నేత్ర భుజచాలనములు ప్రదర్శించు నటరాజు స్మశానమున సంధ్యాదేవితో కలిసి అనుకూలముగ నాట్యము చేసినట్లు వర్ణింపబడినది.

తొలకరి వర్షముతో శివస్మృత్యమును పోల్చుట నాల్గవ పద్యమందున్నది. నల్లని కంఠము మేఘమువలె, తాళగతితోకలసి చెంగుచెంగున ఎగురుభ్యనులు ఉరుములై అర్ధ చంద్రునితో కూడిన శరీరకాంతులు మెరుపులై, తలపైనున్న సురనది చినుకులను రాల్చుగా శివుడు తొలకరిజల్లువలె స్మృత్యమాడెను. ఇట్టిలాలిత్య స్మృత్యము చేసిన నటరాజు కోరినకోర్కెలు తీర్చునని కవి ఆశించెను. చివరిపద్యమున నటరాజు కల్పవృక్షముతో పోల్చబడెను. వృక్షశాఖలవంటి విశాలమైన బాహువులు, చిగురు టాకులవంటి అరచేతులు, పుష్పసమూహమువంటి వ్రేళ్ళుకలిగి కల్పవృక్ష సదృశుడైన శివుడు బ్రహ్మాది దేవతలకు వరఫలంబుల నొసంగునని కవిస్తుతించెను.

దశుడు పునర్జీవితుడై చేసిన ఈ స్తోత్రముతో నటరాజు ప్రచండ తాండవము తొలకరిజల్లుతో పోల్చబడిన నటరాజు స్మృత్యము, కల్పవృక్ష సాదృశ్యము అపూర్వముగ నున్నది. 11

శివకవి యుగములో విఖ్యాతుడైన పాల్కుర్కి సోమనాథుడు రచించిన బసవపురాణ, పండితారాధ్య చరిత్రలలో శివతాండవ విన్యాసము వర్ణింపబడి యున్నది. శైవమతప్రాశస్త్యము సుగ్గడించు ఈద్విపద గ్రంథములలో శివతాండవ మొక ప్రత్యేక పద్యంతో రచింపబడినది. బసవపురాణము నందున్నది తాండవమని పండితారాధ్య చరిత్రములోనిది మహాతాండవమని పేర్కొనబడెను. బసవపురాణమున తనకత్తుడైన నాట్యనమిత్తండికి శివుడే స్వయముగా తాండవరూపమును వివరించుట విశేషము.

శివభక్తుడైన నాట్యమిత్రుండి నటరాజమూర్తినిజూచి,

‘తనువువేరొండు చందంబైనది

వెండివంకలు బోయి వెడరూపుగాగ

యొండేమి? ఇదిరోగమా? సహజమా!’

అని సంజేహపడినాడు. శివుడు “ఇది తాండవాకారము ఎట్టులందేని” అని తాండవ స్వరూపమును వివరించెను.

“నేను వక్రములు నూడగా తాండవ మాడుదును. సంతోషముతో తాండవాభిముఖుడనై హోయని డమరుకము మ్రోగింపగా స్వరములన్నియు ఆడమరుక శబ్దమునందేలయించును. నాచరణ విన్యాసమున నక్షత్ర పంక్తులుడుల్లును. మహోద్రోకమైన వీక్షణమువలన అజాదిముఖ్యులు అణగిపోదురు. నాకాలిమువ్వల గంటల మ్రోతలకు భయపడి తేలియున్న సగముకూడ నాలోకలసిపోవును. ఉద్ధతమైన కరతాడనమువలన దిక్తతి ఆవలకు జనును. వేగముగావచ్చు ఉచ్చాస్యన నిశ్వాసల వలన జడపానలము ఆరిపోవును. జలనిదులింకిపోవును. పాదఘట్టనలచేత ధాత్రీతలం దూకియగును. వేగముగా తిరుగుటచేత దిగ్గజములు వణకిపోవును. కులగిరులు పొడి పొడి యగును. పాదాగ్రములచే నటించుచుండగా క్రిందికూర్మము గజిబిజియగును. గొప్పవైన జడవిసురులచే బ్రహ్మాండము పగిలిపోవును. ఉద్ధతమైన తాండవము సహింవలేక పణిందుగ్గిడు పూత్రులించును. పణింద్రాని ఊర్పులకు పాలనేత్రాగ్ని ప్రకృతిల్లును. వేగముగ వెగసిపడు కంటిమంటలకు చంద్రుడు కరిగి అమృతము వర్షించును. ఆధారలు కపాలమాలపై ప్రవహించగా జీవములు పొంది అచ్యుతాది దేవతలు బొబ్బలుపెట్టుచు రాగతాళధ్వనులతోనన్ను శరణువేడుదురు” 12

ఈ విధముగా అనపవూరామున వర్ణింపబడిన శివతాండవమున ఒకక్రమము పాటించినట్లు కన్పించుచున్నది. మొదటగాస్థితి, స్థితినుండి లయము, లయమునుండి మరల స్పష్టి—ఈ విధముగా స్పష్టి, స్థితి, లయములను ఈ తాండవ విన్యాసమున కవి స్పష్టికరించెను.

పండితారాధ్య చక్రత్రయందు వర్ణింపబడినది “మహాతాండవలీల” ఈ వర్ణనలో ప్రసిద్ధమైన సప్తతాండవములగూర్చిక, ఆయా సందర్భములయందు శివుడు ఆనందోద్రోహములతో చేసిన తాండవములను కవి పేర్కొనెను. అవి

- 1) గజాసుర సంహార తాండవము
- 2) అంధకాసుర సంహార తాండవము
- 3) మునులు సృష్టించిన సర్పమును బట్టిననాటి తాండవము
- 4) వ్యాఘ్రపాదుని కరుణించిన నాటి తాండవము
- 5) భక్తుడైన గుండయ్య కుంభవాద్యజతులకు నాడిననాటి తాండవము
- 6) చేమ చక్రవర్తి వాద్యమునకు పూజావేళయందాడిన తాండవము

ఇవియేగాక బూడిదమైన బ్రహ్మాండపు భస్మమును సర్వాంగములయందు పూసికొని భరతోక్తి ప్రకారముగ మహాతాండవలీల ప్రదర్శించెను. వసుధతో వర్ణింపని అనేక వర్ణనలు ప్రదర్శించుచు రసికులు సంతృప్తిపొందు అనేకరసభావము లూరించుచు, కపులూహింపని అనేకాలంకారముల జూపుచు, సంగీతకర్తలకు తెలియని అనేక రాగములపాడుచు, నవ్యమైన అనేక నటనల ప్రదర్శించుచు, అంతకంతకు శివుడు విజృంభించియాడెను మహావేగవంతమైన ఆతాండవ విన్యాసమున పాదఘట్టనలు తప్పచరణములు కానరాకుండెను. కరతల గతుల ధ్వనులు తప్ప కరములు కానరాలేదు. జటాసముదృటారావములు తప్ప జడలు కన్పించుటలేదు. మకుట కోటీర కాంతులు తప్ప మకుట శిఖరము అప్రమాణమై కానరాకుండెను.¹³

పై విధముగా వర్ణింపబడిన మహాతాండవలీలలో నటరాజు సగుణస్వరూపము. చరాచర విశ్వముతో తాదాత్మ్యము పొంది సృష్టి, స్థితి, లయములతో నిరంతర స్పందన పొందుచున్న ఈ బ్రహ్మాండముతోడి అభేదము తెలుపుచున్నది. పాలుక్కుర్కి సోమనాడుడు వర్ణించిన మహాతాండవములద్వారా నటరాజు తత్వమును అవిష్కరించినాడనవచ్చును.

ప్రబంధపూర్వయుగమున ప్రసిద్ధుడైన శ్రీనాథుడు పెక్కుపురాణములకు కావ్యతత్వము కల్పించెను. ఆయన రచనలు శివపరమైనవి. అందువలన నటరాజు తాండవ ప్రసక్తి తప్పక కనిపించుచున్నది.

హరవిలాసమున షష్ఠాశ్వాసములో బ్రహ్మవిష్ణుపులు శివునిట్లుస్తుతించిరి.

“ దివసావసాన సంద్యా

సదపరమానంద సందినాందీ నాథ

వ్యవహార యుంక్తియావధి

వివిధ మహాతాండవై క విద్యాభిరతా ”—³⁵

ఈస్తుతిలో సంధ్యాతాండవము పేర్కొనబడినది. తాండవమున నంది నాందీగీతము నాంపించుటకూడా చెప్పబడినది.

సప్తమాశ్వాసమున అర్జునుని తపస్సు వర్ణించబడెను. అర్జునుడు పాశుపతాస్త్రము కొరకు శివుని గూర్చి త్రిసంధ్యలనుపాసించెను. సాయంసంధ్యాసమయమున పరమేశ్వరోపాసనను వర్ణించుచు. “సాయంకాలము పూజనేయ నభిభున్ సంధ్యా నటుం దూరభిన్” (34) అని కవి పరమేశ్వరుని సంధ్యానటునిగ చెప్పినాడు. 14

భీమేశ్వరపురాణమున ద్వితీయాశ్వాసమున సంధ్యా కాలమును శివ స్వరూపముతో ఉపమించిన వర్ణనమున్నది. ఆకాశమున వ్యాపించిన సంధ్యారాగ రేఖలు సటరాజు ఉద్ధత నాట్యమున వ్యాపించిన దీర్ఘ జడలవలె నున్నవట. తృతీయాశ్వాసమున భీమేశ్వరము నాట్యశాలయని “మధ్యాహ్న భోగవేశ సృత్య జగదుంకృత మృదంగ స్పృశము” వినిపించునని తెలుపబడినది. ఈ వివరణలో సటరాజు మధ్యాహ్నము కూడా సృత్యముచేయునని చెప్పట విశేషము. వ్యాసమహర్షి శివునినుతించుచు తానే అపర శివునివలె నర్తించెనని కలదు. చతుర్థాశ్వాసమున ర్శివురాసుర సంహార సమయమున శివుడు కటకాముఖ హస్తముతో కొండవిల్లు వడ్డెనట. హస్త భేదములతో అనంతయత హస్తములందు కటకాముఖము నాట్య శాస్త్రమునందున్నది. చూపుడు వే్రెలును అనామికనువంచి మొగ్గవలె వట్టుట కాటకాముఖ లక్షణము. శివుడు కొండవిల్లును కటకాముఖ హస్తముతో వట్టి త్రిపురసంహారము గావించెను. అనంతరము ప్రమోదాతిశయంబున తాండవము చేసెను. ఈ తాండవమూర్తి బ్రహ్మ విష్ణు మహేంద్రాదులచే సమస్కరింప బడినాడని భీమేశ్వరపురాణమున వర్ణింప బడియున్నది. తాండవమూర్తి స్వరూపమిది,

“ఆడెం తాండవ మార్పటి పటహ శ్రీలాటోప విస్ఫూర్జిత

క్రీడాడంబర ముల్లనిల్ల గరళ గ్రీవుండు జూటాటవీ

క్రోడా ఘాట కరోట కోటర కుటీ కోటీ లుఠద్భిందువీ

చీడోలా పటలీ పరిస్సుట తరస్సీత ధ్వని ప్రౌఢిమన్” 15

పొతన కూడా భాగవత పురాణ ప్రారంభమునందు,

“వారిని భక్తిమైక్రేద న వారణ తాండవకేశిన్-దయాశాలికి జూలికిన్” (ఆంధ్ర భాగవతము 2) అని శివుని తాండవకేశిలోలునిగా స్మరించెను.

జాయప సేనాని రచించిన “నృత్తరాత్నావళి” అను నృత్త శాస్త్రములో అర్ధనారీశ్వర నాట్యమూర్తిని వర్ణించెను. వామభాగము లాస్యము, కుడి భాగము తాండవము ప్రదర్శించెడి ఆ నాట్య శివమూర్తియొక్క ఏకాగ్రదృష్టి సామాజికులను దీవించవలెనని కవి ఆశీస్సు ప్రకటించెను. కుడి ఎడమ భాగముల ఐక్యతయే స్థితిహేతువని కవిభావన. 16

శతక వాఙ్మయమున శివస్తుతులనేకములు కలవు. కుక్కురేశ్వర శతకములోని ఒక పద్యమున సంధ్యా తాండవ పరివారమును కవి వర్ణించెను.

పలుకు క్రొన్నన బోడి కులుకు వీణియ మీట
వేయి కన్నుల వేల్పు వేణువూద
గలుముల తొగకంటి చెలగి గానము సేయ
నలువకైతాళ మింపలరవ్రేయ
మధు దైత్యమదనుండు మద్దెల వాయింప
సకల పారిషదు లెచ్చరిక సేయ
నంది భృంగీశులందంద సందడి దీర్ప
మొనసి దేవతలెల్ల మొగ్గికి కొలువ
సంతసము మీరకేరి సాయంతనమున
తాండవం వాడు నీ హౌయల్ దలప వళ మె
ఘాసుత వికాస పీఠికాపుర నివాస
కుముద హితకౌటి సంకాశ కుక్కురేశ (11)

ఇందు తాండవ హౌయలు వర్ణింపబడకున్నను, తల్ పరివార క్రియాకలాపము వివరింపబడినది. ఈ పరివార సమేతమైన తాండవము సంధ్యాతాండవముగ కవి వర్ణించెను. 17

ఉదాహరణ వాఙ్మయముకూడ స్తుతి రూపకమే. సర్వలక్షణ సంపూర్ణమైన త్రిపురాంతకోదాహరణమున ఒక ఉత్కృశితలో శివసటనము వర్ణింప బడెను. “అది నాభుజైన శివుడు బాలుని వలె క్రీడలాడగ శిరము నందలి సెలయేదు జడలనుండి పారి ఒడలు తడివినదట.” శివోదాహరణమునందు షష్ఠి విభక్తిని గూర్చి చెప్పెడి పద్యమున సంధ్యాతాండవమునకు సహాయకమైన నృత్య పరివారము వర్ణింపబడెను. 18

ఉదాహరణములందు కొంతగానాను కూలత యున్నను, యక్షగానము లందున్న వైపులముకన్న తక్కువ. గానమునకు, నటనమునకు యక్ష గానములందవకాశమెక్కువ. నాయక రాజుల కాలమున యక్షగానములు ఆధికముగా రచింపబడినవి. పీనిలో శివకదా పరములైన యక్షగానములయందు నటరాజు వర్ణింపబడెను. తెలుగు సాహిత్యమున శివకవుల తరువాత నటరాజ సృత్యమును విశేషముగా వర్ణించినది యక్షగానకవులై. సంగీత నాట్య సమ్మేళనంతో కూడిన పక్రియ యక్షగానము కనుక శివసృత్యమున అభినయముకంటె తాళలయాను కూలమైన గతులుదరువులతో వివరింపబడినవి. శివుడు రంగస్థలమున ప్రవేశించుటకు ముందు పరాకు గీతములు ఆలపించబడి తరువాత నృత్యాభినయము వర్ణించబడినది.

శివకాను సుందరీ పరిణయమును యక్షగానమున, బాలచందుర్గిడు శిరమున కదలుచుండగా శరీరమున విభూతివూత మెరయుచుండగా హాయలు జూపుచు నటరాజు వెడలి “ తకిట ధికిటం తోం, గిటాంగిణ ” అనుచు మద్దెల వరుసల కనుకూలముగా సృత్యము చేసినట్లున్నది.

అన్నపూర్ణా పరిణయమున ఋషులు బ్రహ్మకుబేరాది దేవకలు శివుని నరేసునిగా స్తుతించిరి, చంద్రశేఖర విలాసమున నటరాజు కిన్నెరలు మీటుచు, పాటపాడుచు సృత్యము చేసినట్లున్నది. షాహజీ రచించిన యక్షగానములలో సంస్కృత భాషలో వృత్తములలో ఉచ్చండమైన శివనాట్యము ప్రస్తుతించబడినది. ఆ వే వృత్తములు షాహజీ నాటకములలో అనేక ఇతర సందర్భములలో కన్పించుచున్నవి. గంగా పార్వతీ సంవాదమున శివుడు అర్ధనారీశ్వర వేషముతో కుడి భాగము తాండవము వాచు భాగము లాస్యము చేసినట్లు వర్ణించబడినది. పంచరత్న ప్రబంధమున నటరాజైన శివుని ముందు నటవరులు సృత్యము చేసి ఆయనమెప్పుడు పొందినట్లు చెప్పబడినది. ఈ విధముగ యక్షగానములలో శివుడు నటరాజుగా వర్ణించబడి స్తుతించబడినాడు. 19

ఆధునిక కాలమున కృష్ణశాస్త్రి రచించిన కృష్ణపక్షము అనుఖండ కావ్యము చివర గీత పద్యములు నటరాజు పరమమునకు సంబంధించినవి. కవి ప్రతిదివ సాంత ముందు నటరాజు చేయు సృత్యకేళిని స్మరించెను. ఊహించలమ్ముల అతి శయించి పౌరలు అమృత రసమాధురులలో మునిగిపోయి నటరాజు శనుసరించి

నాట్య మొనర్చెను. తన జీవన శుష్కమార్గమున నటరాజ పాద మండీరములు రసావిష్కరణ మొనరించెనని వర్ణిస్తుచింపెను. నటరాజ దర్శనమగునంతవరకు అతని వలెజీవనటనము సాగింతునని భంగ్యంతరముగ నటరాజ తత్త్వము వ్యాఖ్యానించెను. 20 ఆధునిక సంస్కృత రచనలలో శివతాండవమును రమ్యముగా శ్రీ భాష్యం విజయసారధి రచించిరి. 21 శివతాండవము ననుసరించి కృష్ణచాంపకం, మదన తాండవము, నరసింహ తాండవము మొదలైన రచనలనేకములు వచ్చినవి.

శివతాండవమును వర్ణించిన గ్రంథములు

- 1) శివతాండవస్తోత్రమ్ — దశకంఠ రావణకృతము
బృహస్తోత్ర రత్నాకరము, పేజీ-105
- 2) తాండవాష్టకము — పంతంజలి కృతము
- 3) కాంచీపురమాహాత్మ్యము — స్కాంద పురాణము
- 4) శివానందలహరీ — 50 నుండి 54 శ్లోకములలో,
— శ్రీ శంకరా చార్యులు.
- 5) లఘుసిద్ధాంతకాముదీ — తెలుగు వ్యాఖ్యానము—పేజీ-1
పుల్లెల శ్రీరామచంద్రుడు
- 6) నాట్య శాస్త్రము — వ్యాఖ్యానము. మహాచారి లక్షణము.
డా॥ పోణంగి శ్రీరామఅప్పారావు.
- 7) ముద్రారాక్షసమ్ — (నాటకమ్) నాందీ శ్లోకములు.
విశాఖదత్తుడు.
- 8) కుమార సంభవము — తెలుగు అనువాదము—మల్లంపల్లి శరదమ్మ.
మూలము—కాళిదాసు.
- 9) పేఘదూతము — శ్లోకము 40, క్యాదాసు.
- 10) దశదూపకము— ధనంజయుడు, మంగళ శ్లోకము.
తెలుగు అనువాదము— సరిపెల్ల విశ్వనాథశాస్త్రి

11) కమార సంభవము — ద్వితీయాశ్వాసము చివరి పద్యములు,
నన్నెచోడ కవి.

12) బసవపురాణము — పేజీ— 174.
పాల్కురికి సోమనాధుడు

13) పండితారాధ్య చరిత్ర- “ మహా తాండవలీల ”
పాల్కురికి సోమనాధుడు

14) హర విలాసము— షష్ఠ, సప్తమాశ్వాసములు
శ్రీనాధుడు.

15) భీమేశ్వర పురాణము- ద్వితీయ, తృతీయ, చతుర్థా శ్వాసములు
శ్రీనాధుడు.

16) సృష్ట రత్నావళి— జాయపసేనాని — నాందీ శ్లోకము

17) ముక్కుడేశ్వర శతకము- 11వ పద్యము
త్రిపురాంత కోదాహరణము, శివోదాహరణము,

18) ఉదాహరణ వాఙ్మయ చరిత్ర— నిడదవోలు వెంకటరావు.

19) శివకామ సుందరీ పరిణయము,

అన్నపూర్ణ పరిణయము,

చంద్రశేఖర విలాసము,

గంగా పారవ్వతీ సంవాదము

తంజావూరి యక్షగానము— సంపుటములు— 8,9,10,

ఆంధ్ర విశ్వవిద్యాలయ — ప్రకటనము.

20) కృష్ణ పక్షము— కృష్ణశాస్త్రి

21) శివతాండవమ్— (సంస్కృతము) శ్రీ భాష్యం విజయసారధి.

కావ్యస్వరూపము-నిర్వహణము

కావ్యము శ్రవ్యకావ్యమనియు, దృశ్యకావ్యమనియు రెండు విధములు. శ్రవ్య కావ్యమునందు దృశ్యకావ్య లక్షణములు, దృశ్యకావ్యము నందు శ్రవ్యకావ్య లక్షణములు సాధారణముగా సంయోజనము పొందుచుండును. ఈ శివతాండవ కావ్యము శ్రవ్యదృశ్య కావ్యలక్షణములు సంయోజింపబడి రచింపబడినది. స్వతప్రధానమైన సంగీతము పాఠముగ, అక్షర ప్రధానమైన సాహిత్యము రూపముగ అభినయమును ఈకావ్యము అనేక విధముల ఉల్లేఖించినది.

ఆధునికకాలమున నవ్యకవిత్వమునందు ఖండకావ్యములు వివిధభావ కథాంశములతో, విచిత్ర సంవిధానముతో అనేకములు వచ్చినవి. దైవవరముగ భక్తి మార్గమున వర్జనాత్మకముగ సాగివచ్చిన రచనలలో వేంకట పార్వతీశ్వరులు రచించిన “ఏకాంత సేవ” మొదటగా చెప్పవచ్చును. “ఏకాంత సేవలో” మధుర భక్తి భావనలు నవ్యముగా చెప్పబడినవి. భక్తుడు ప్రియురాలుగను భగవంతుడు ప్రియుడుగను భావించబడి ఆత్మ పరమాత్మ తత్వములు వ్యాఖ్యానించబడినవి. భావరచితాయుగములో వుట్టిన ఏకాంత సేవ భావనలో రచనలో ప్రత్యేకత ప్రదర్శించినది.

భావకవితాయుగము తరువాత శివతాండవము రచింపబడినను ఈ కావ్యముపై భావక విత్వ ప్రభావము లేకపోలేదు. రచనావిధానమున, నవ్యభావనా విన్యాసమున ఈ ప్రభావము స్పష్టముగా గమనింపవచ్చు. శివతాండవము కూడా పరమాత్మ తత్వమును వ్యాఖ్యానించిన లఘు కావ్యము. భక్తి మార్గమున సాగివచ్చిన భావధార. ఏకాంత సేవ శివతాండవము రెండును తాత్విక కావ్యములే. స్వరూప స్వభావములలో ఈరెండు కావ్యములకు కొంత సామ్యము కలదు.

ఏకాంత సేవ

శివతాండవము

నాంది

నాంది

దేశిచ్ఛందము-గీతపద్యములు — దేశిచ్ఛందము-రగడలు

భావవిన్యాసము — భావవిన్యాసము

సీరూప వర్ణనము — రూపవర్ణనము

భక్తి-సమర్పణ — భక్తి-అద్భుతభావము

ప్రకృతిలో పరమాత్మను దర్శించుట — ప్రకృతి పరమాత్మ దర్శనము నకు
ఉన్ముఖమగుట-ప్రకృతిలోని
పరమాత్మ తాండవమును దర్శించుట

ఏకాంకాంత సేవను గూర్చి నూతన ఆంధ్ర సారస్వతమున యిటువంటి గేయకృతి
మరియొకటిలేదని కృష్ణశాస్త్రి అభిప్రాయము.¹ ఆధునిక సారస్వతమున శివతాండ
వమువంటి గేయకృతిమరియొకటిలేదని స్వామి శివశంకరశాస్త్రి అభిప్రాయము.²
ఇట్లేరెండు కావ్యములు తెనుగు సాహిత్యమున విశిష్టతను సంతరించుకొన్నవి.

నవ్యసాహిత్యమున వస్త్రావళయమైన పర్ణనాటక కావ్యములలో విశ్వనాథ
కిన్నెరసాని పాటలు సంగీత లక్షణము కలవి. కిన్నెరసాని పాటల సంస్కారము
కవి అవతేతనలో గూఢముగా నుండి శివతాండవకావ్య రచనమునకు పేరణనిచ్చి
యుండవచ్చును.³ కిన్నెరసాని పాటలకు స్వరూప స్వభావముల యందు కొంత
సారూప్యముకలదు.

కిన్నెరసాని పాటలు

శివతాండవము

దేశిచ్ఛందము-ఖండగతిలో సాగినవి
కావ్యవస్తువునకు పర్ణనాటకము

లయబద్ధమైన రచనముద్వార
ప్రకృతి మానవీకరించబడినది
సంగీత నాట్యాంశములు
అప్రధానములు

దేశిచ్ఛందము-ఖండగతిలోసాగినది.
పర్ణనా భావశృంగారమున్నను వస్తువునకు
కూడ ప్రాధాన్యమున్నది.

విశ్వచైతన్యము దివ్యరూపమున
ప్రకటింపబడినది.
సంగీతనాట్యాంశములు
ప్రధానములై విస్తరింపబడినవి.

ఈవిధముగా నవ్యసాహిత్యములో వచ్చిన పర్ణనాటక కావ్యముల ప్రేరణయేగాక,
తాళలయలు—అభినయము ప్రధానముగాగల ఉదాహరణ యక్షగాన లక్షణములు
ఈకావ్యమునందు అంతర్భవించినవి. భావక విత్వరచనా పద్ధతియేగాక, ప్రాబంధిక
రచనా ధోరణి కూడ శివతాండవకావ్యమున కన్పించుచున్నది.

స్వరప్రధానము కలిగిన తాళలయాన్వితములగు సూక్తములు వేదముల
యందున్నవి. విభక్త్యాశ్రయములైన ఈసూక్తములకు కుంతావ సూక్తములనిపేరు.
ఇవియే ఉదాహరణయక్షగాన సాహితీ ప్రక్రియలకు మూలములని విమర్శకుల

అభిప్రాయము.⁴ ఈసూక్తముల మార్గమున వర్ణింపబడిన పదకవితలను తాళగతికి అనుకూలముగ విభజించగ త్ర్యశ్శ్రి, చతురస్ర, ఖండ, మిశ్ర, సంకీర్ణగతులు పంచవిధములుగా నేర్పడినవి. వీనిలో మాత్రాప్రధానములైనవి రగడలుగ, విభక్త్యాశ్రియములైన వానిని కళికోత్కళికలుగ చండకర్తలు వ్యవహరించిరి. మాత్రాగణబద్ధములైన రగడలకు తాళము లేర్పరచిరి. ఈవిధముగ ఉదాహరణ, యక్షగాన సాహితీ ప్రక్రియలేర్పడినవి.

శివతాండవ కావ్యము ఐదుఖండికలుగా రచింపబడినది. ఇందుప్రధానమైన ఖండిక శివతాండము. తాండవారంభమునందు రెండు పద్యములున్నవి. ఒకటి విష్ణుపరము వేరొకటి శివపరము. తరువాత కళికా ప్రాయముగ ద్వైరగతి రగడ, ఉత్కళికా ప్రాయముగ “అదైనమ్మా శివుడు, పాదైనమ్మా భవుడు” అను అనుపల్లవి. కావ్యమంతయు ద్వైరదగతి రగడలో అనుపల్లవి నంటిపెట్టుకొని సాగినది. కళిక తరువాత ఉత్కళికవలె సాగిన ఈకావ్యఖండికారచనము చివరకు శివకృత విష్ణుస్తోత్రముతో ముగిసినది. ఇట్లు ప్రధమా విభక్తితో ప్రారంభింపబడి మధ్య కళికోత్కళికల వంటి రగడలతో సంబోధనతో ముగించబడిన శివతాండవఖండిక ఉదాహరణ ప్రాయమైయున్నది.⁵ ఉదాహరణములలో అనేకము భగవత్ స్తుతి పరమైనవే ఈ కావ్యము భగవత్ తత్వమును వ్యక్తీకరించునది. క్రియాశీలమైన జగత్తంతయు పరమేశ్వరుని యందే పర్యవసించునట్లు, సప్తవిభక్తులు సంబోధనలతోడి కృతి భర్త పరముగ చెప్పెడి ఈకావ్యరహస్యమునకు శివతాండవ కావ్యము లక్షణముకంటెను తత్వమునకు ఉదాహరణీయమైన యున్నది.⁶ మరియు ఉదాహరణములతోని విలక్షణతత్వము వృత్తము—రగడల కలయిక. అనగా మార్గదేశి చృందములకూడిక. ఈలక్షణము ఈకావ్యమందున్నది.

యక్షగానములలో అభినయమంతయు ముందు వర్ణింపబడిన తరువాత అభినయించబడును. శ్రీవ్యకావ్యము కనుక అభినయమంతయు ఇందు వర్ణింపబడినది. తంజావూరు యక్షగానముల ప్రభావము ఈ కావ్యముపై నున్నట్లు గమనింపవచ్చును.

శివపరమగు తంజావూరి యక్షగానములలో శివుడు రంగస్థలమున ప్రవేశించుటకు ముందు నందిపరాకు గీతములను ఆలపించును. కొన్ని యక్షగానములందు ఈ గీతములు సంస్కృత భాషలోనున్నవి.⁷ యక్షగానములందు శివపరమైన వాటిలో తాండవమూర్తి అద్భుతముగ వర్ణింపబడినది.⁸ ఈ లక్షణమంతయు ఈ

కావ్యములోని నందినాచడియందు గమనింపవచ్చును. నాందిలోని పద్యములు సంస్కృత రచనలు. చివరకొంత తెలుగు రచనమున్నది. నృత్యమునకు పూర్వ రంగమువలె నాంది వర్తింపబడినది. తండువుచేప్రయుక్తమైనది తాండవము కనుక నందినాంది నాలపించుట సముచితముగానేయున్నది.

తంజాపూరు యక్షగానములలో శివుడు రంగస్థలమునకు ప్రవేశించుటకు ముందు చేసిన స్తోత్రములు, శివతాండవ నాందీ గీతములకు మార్గదర్శకముగా నున్నవి.

“ వెడలె హాయిలుగా నభేశుండు
వెడలె హాయిలుగా వెడలె బుడుతచంద్రశేఖర (రు)
శిరము నందుగదల”

(శివకామ సుందరీ పరిణయము)

“ శంకర పరమేశ చంద్రకలాప
పంకజోదర మిత్ర ప్రణవస్వరూప
గౌరీమనోల్లాస కైలాసవాస
నయముగా గావించు నటనవైఖరిని”

(పంచరత్న ప్రబంధము)

“ సంగీతలోలునకు నృత్య సంశీలునకు
భృంగేశు తాండవ ప్రియునకు”⁹

ఈ విధముగా యక్షగానములలోని నటరాజ స్తోత్రములు ఆహ్వాన గీతములవలె నున్నవి. శివతాండవమునకూడ నాందీగీతములచివర నటరాజస్తుతి, తాండవము చేయుటకై ఆహ్వానము కలవు.

“ తాండవింపగా తరుణంబైనది
ఖండేందుధరా కదలుమునెమ్మది

జయజయ నాద లయా సాదిత మూర్తీ
జయజయ తాండవ సంభృత కీర్తీ
జయగగనాంబర శాతత్రిశూలా
జయశుభంకరా జయమహాకాలా”

(నాంది)

శివపరమగు యక్షగానములలో నటరాజ తాండవమును దర్శించుటకు విష్ణువరుదెంచి నట్లున్నది. శివశేషపులు వరస్సరము సంభాషించుకొనుట, సంభాషించుకొనుట శివపరమగు యక్షగానములలోని విశేషము. ఈ ప్రభావముచేకాబోలు శివతాండవ కావ్యమున విష్ణుకృత శివస్తుతి, శివకృత విష్ణుస్తుతులు కలవు.

పార్వతి లాస్యముచేయుటకు ముందు విజయా ప్రార్థనముతరువాత రంగ స్థలమున వర్జివేశించుటకూడ యక్షగాన ప్రభావమే.

ఈ విధముగా దృశ్య, శ్రవ్య కావ్య లక్షణము సంయోజించబడిన శివతాండవ కావ్యము ద్వీరదగతి రగడలో ఝుంపెతాళమునకు అనుగుణముగా నడచినది.

పంచాక్షర స్వరూపము :-

శివతాండవ కావ్యము ఐదు విభాగములుగా రచింపబడినది. 1) శివపూజకై లేక శివనాట్యమును తిలకించుటకై ప్రకృతి పర్యుత్సృత వర్జిదర్శించుట 2) నందినాంది 3) శివుని తాండవము 4) విజయాప్రార్థనము 5) శివాలాస్యము ఈ పంచ సంఖ్యావిభాగము ఈ క్రింది విషయమును సూచించుచున్నది.

శివపంచాక్షరీ మంత్రము శివోపాసకులకు ఆశ్రయణీయమైనది. ఈ మంత్రమునందు ఐదక్షరములు కలవు. నమశ్శబ్దము నందినాంది విజయాప్రార్థనము అనురెండు ఖండికలకు అన్వయించును. జీవులందరి పక్షమున నంది విజయలు జీవగతమైన వేదనను చెల్లించి, శివపార్వతుల అనుగ్రహమును కోరిరి. తరువాతి మూడక్షరములు మిగిలిన మూడు ఖండికల కన్వయించును. ఈ మంత్రములోని చతుర్థ్యంతర్రన యకారము ప్రకృతికి ప్రతీక. ఈశ్వరప్రతీకమైన అకారమును తాలివీకరించిన యకారమగును. ఈశ్వరుడే సకలరూప ప్రకృతిగ నవతరించిన తత్త్వమును తెలుపును. మిగిలిన శివశబ్దము శివాశివులకు సంకేతము. దీనియందే శివతాండవము, శివాలాస్యము అంతర్పవించును. శం—నుఖం పరమానందమికారః పురుషస్త్వతః” శం అను అక్షరము సుఖమును పరమానందమును కలిగించునది. ఇకారము పురుషుని ఉద్దేశించినది. “వకారశ్శక్తిరమృతం” వ కారము శక్తి 10 ఇట్లు శివాభిదానములోనే శక్తి స్వరూపమైన అమృతము సుతించబడినది. కావున శివ శబ్దము శివాశివులనిద్దరిని తెలుపుచున్నది. ఈ విధముగా పంచాక్షరీ మహామంత్రము లోని అక్షరములు ఈ కావ్యములోని ఖండికలకు అన్వయింపగా శివ తాండవ కావ్యము పంచాక్షరీ మహామంత్ర స్వరూపముగా కన్పించుచున్నది.

ఈ అస్వయమునింకను ఇట్లు చెప్పవచ్చును. శివాయ అనుపదములో వ్యాకరణరీతిగా శివశబ్దము ప్రకృతిని యుకారము ప్రత్యయమును చెప్పును. వ్యాకరణశాస్త్ర ప్రకారము ప్రకృతి ప్రత్యయము కలసినగాని పదము సిద్ధించదు. శివాయ అనుపదము శివశక్తులులేక ప్రకృతి పురుషుల సమ్మేళనము. శివశక్తులు—ప్రకృతి పురుషుల సమ్మేళనమే సృష్టి. శివాయ అనుపదము విశ్వస్వరూపమును విశ్వేశ్వర స్వరూపమును చెప్పుచున్నది. ఈ విధముగ ఈ కావ్యములోని ఐదు భండికలు సృష్టి తత్వమును ప్రతిపాదించుచున్నవి.

ఇంకను పంచ సంఖ్యవైశిష్ట్యము మరికొన్ని విశేషములు తెలుపుచున్నది. శివుని ముఖములు ఐదు. శివుని కృత్యములు ఐదు. పంచభూతములు శివుని. ముఖపంచకముగా చెప్పబడినవి. పంచశక్తులవల్ల పంచకృత్యములు నిర్వహింపబడునను సంప్రదాయ మొకటి. ఈ కావ్యమున ఉపయోగింపబడిన ద్వైరదగతి రగడకుకూడ పంచమాత్రా గణములుండుట విశేషము.

మంత్రాక్షరములు—పంచమూర్తులు—పంచశక్తులు—పంచకృత్యములు—పంచభూతములు

న	సద్యోజాలము—జ్ఞానశక్తి	—సృష్టి	—వృథివి
మః	వామదేవము —ఇచ్ఛాశక్తి	—స్థితి	—జలము
శి	తత్పురుషము—క్రియాశక్తి	—లయము	—అగ్ని
వా	అఘోరము —ఆదిశక్తి	—తిరోధానము	—వాయువు
య	ఈశానము —వరాశక్తి	—అనుగ్రహము	—ఆకాశము

నిర్వహణము :

“తలమైన చదలేటి అలలు తాండవమాడ” అని శివతాండవ మారంభమైనది, తలశబ్దముచేత తాండవవర్ణన మారంభమగుట బొచిత్త్యవంతము. సంగీతరత్నాకరమునందు తలశబ్ద ప్రాధాన్యమిట్లు వివరింపబడినది.

“తాలస్తల ప్రతిష్ఠాయామితి ధాతోర్ధ్వ భో స్మృతః

గీతం వాద్యం తదా నృత్యం యతిస్తానే ప్రతిష్ఠితమ్”

గీత, వాద్య, నృత్యములు నిలచియున్నదే తాళము. అట్టి తాళశబ్దము “తలప్రతిష్ఠాయామ్” అను ధాతువుచేత ఘర్ష ప్రత్యయము చేర్చగా కలిగినది. తల శబ్దము తాళముగా మారినదని భావము గాన ధాన్యరమున,

“తకార శృంకర పోక్తై లకార శృక్తిరుచ్యతే
శివశక్తి సమాయోగాత్తాల నామాభిధీయతే”

తాలశబ్దములోని (తలశబ్దము) తకారమునకు శంకరుడనియు, లకారమునకు శక్తి యనియు అర్థము. ఈ శివశక్తి సమాగమమే తాలమని చెప్పుదురు” తాలము తల శబ్ద భవమగుట తల శబ్దముతోడి తాండవ మారంభమగుట శక్తిమంతుడగు శివుని పరికటింపజేయుచున్నది. అర్థనారీశ్వర తత్వమును ప్రతిపాదించుచున్నది. ఈకావ్యమున అర్థనారీశ్వర రూప సంకేతములైన లాస్యబౌద్ధత్య కరణములు వర్ణింపబడినవి. సంధ్యా తాండవము స్థితి హేతువు కనుక శివశక్తుల కలయిక కావ్యాంతమున స్పష్టముగా వర్ణింపబడినట్లు, తాండవ ప్రారంభము ప్రకృతి పురుషుల ఐక్యతను గూఢముగ పరికటించినది.

దృశ్యకావ్య లక్షణములతో రచింపబడిన ఈ కావ్యమున నటినటులు పార్వతీ పరమేశ్వరులు. లాస్యతాండవ ప్రవర్తకులు. సృష్టి తత్వమును వ్యాఖ్యానించుచు, సౌందర్యములోని వివిధ భంగిమలను ప్రదర్శించుచు, అనుభవములోని నవరస ఖావములు అభినయించుచు నటించిరి. ఈ నటనము రెండు ఖండికలతో రచింపబడినది. మూడవ ఖండికయగు శివతాండవమున శివనటనము. ఐదవ ఖండిక శివా లాస్యమునందు శివానటనము.

ఈ కావ్యమున వర్ణింపబడినది, సంధ్యా తాండవము. శివుడు మహానటుడుగ నటరాజుగా వర్ణింపబడెను. కేవలము ఆభినయమేకాక సంగీత కళావేత్తత్వము, స్వరమేళన కర్తృత్వము, మృదంగాది వాద్యనిపుణత్వము నటరాజునకు చెప్పబడినవి

ఈ దృశ్య కావ్యమునకు రంగస్థలము కైలాస పర్వతము

“కైలాస పర్వతము గడపి ఫక్కున నవ్వ

నీలిమాకాశంబు నిటలంబుపై నవ్వ”

సంధ్యాతాండవమునకు ప్రభిష్టగా పార్వతి శివ ప్రదోష స్తోత్రమున చెప్పబడినది. కనకమయ సింహాసనాధిష్ఠితయగు గౌరిముందు శివుడు నృత్యమొనరించును. దాక్షిణాత్య చిత్రముల యందిట్టి సంధ్యాతాండవ చిత్రములను చూడవచ్చును. ఈ నృత్యములో సహాయముగ సరస్వతి వల్లకిమీటును. బ్రహ్మ తాళము వేయును, ఇంద్రుడు మురళియును. ఇందిర పాటపాడును. విషువు మృదంగము మ్రోగించునని చెప్పబడినది.

ఈ కావ్యమున విష్ణువు మృదంగ వాద్యకునిగా వర్ణింపబడలేదు. పరదైవముగా స్తుతించబడినాడు. తాండవాంతమున నటరాజుచే నమస్కరింపబడినాడు. కవి శ్రీ వైష్ణవ మతావలంబి కనుక సహజముగా తాండవారంభమున పరదైవమైన విష్ణువును స్తుతించెను.

కాని దృశ్య కావ్యలక్షణాను సారము విష్ణువును ప్రయోక్తగాకొందరు పేర్కొనిరి.¹³ ప్రయోక్త దర్శకుని వంటివాడు. ఆయన దర్శకత్వములోనే నటరాజు తాండవమును ప్రదర్శించెను. ఈ విషయము “శౌరినీ తేజమే సంక్రమించెను నన్ను పూరించె తాండవము పూర్ణ చిత్రశతో” అని తాండవాంతమున శివుడు విష్ణువును స్తుతించుటలో ప్రకటింపబడినది. మరియు శివపరమైన తంజావూరి యక్ష గానములందు “శివ కామసుందరీ పరిణయము” న

“ శశిభూషణా మీరు కుశలమా

మీమన నటనలకు కుశలమా ”

అని విష్ణువు శివుని కుశలము నడిగినట్లు, శివుడు విష్ణువును స్వాగతించినట్లు వర్ణింపబడినది. ఇట్టి యక్షగాన దృశ్య కావ్య ప్రధానమే ఈ కావ్యమునందు ప్రతిఫలించినది.

శివ ప్రదోషస్తోత్రమున దేవతలందరు వాద్య కారులుగ శివ నాట్యమునకు సహాయకముగు నటవర్గముగ వర్ణింపబడిరి. కాని ఈ కావ్యమున వారందరు ప్రేక్షకులుగ నాట్యమును తీర్చుటలో పరోక్ష సహాయకులుగ వర్ణింపబడిరి. విష్ణు దర్శకుగని, బ్రహ్మ సరస్వతులు అలంకారము తీర్చెడివారుగ చెప్పబడిరి.

“ చతురాననుడే నవదరించుచు

శర్వున కుత్తమ సర్పవిభూషలు

భారతి యట- పార్వతితి అలం

కారము తీర్చెడునది ”

భరతముని సృష్టించిన నాట్యములోని తాండవమును శివుడు, లాస్యమును పార్వతి మొదటగా అభినయించిరని నాట్యశాస్త్ర ప్రవర్తకులు పేర్కొందురు. ఈ విధముగానే కావ్యమున శివుడు తాండవము ప్రదర్శించిన నటునిగ, పార్వతి లాస్యము నభినయించిన నటిగా వర్ణింపబడిరి. ప్రకృతిలోని జీవ జడ జాలమంతయు, సంధ్యా సత్యము, ఈనటి నటుల నాట్యమును అవలోకించుటకు నన్నద్దమైనట్లు— చిత్రింపబడినది.

శివా లాస్యమును జూచుటకు ఆకాశమున అచ్చరలు జలదాంగనలై విచ్చేసిరి. మునులు, ఋషులు, గంధర్వులు, కిన్నరులు, కింపురుషులు, విద్యాధరులు, భరతముని అష్ట దిక్పాలకులు, గణేశుడు, స్కందుడు, మొదలగు వారందరు పేర్కొనకులుగ వర్ణింపబడిరి.

సకలలోకములను ఆనందింపజేయు సృత్యమును ప్రదర్శించిన నటరాజు నటలక్షణములకు ఉదాహరణీయుడిగ వర్ణింపబడెను. అభినయ దర్పణమున నట లక్షణమిట్లున్నది.

“ చక్కని వాడును, ఇంపుగ మాటలాడు వాడును,
పండితుడును, మాటకారియు, సమర్థుడును,
కులాంగనా సుతుడును, భరతశాస్త్ర పరిజ్ఞానము
కలవాడును, గాన, వాద్య, నృత్యాదులలో పరి
జ్ఞానము కలవాడును, పట్టు గల్గినవాడును, కల్పనా
శక్తిగలవాడును, నటుడని పెద్దలు చెప్పుదురు. ” 14

నటరాజు చక్కని రూపమిట్లు వర్ణింపబడినది.

“ మొలక మీసపు కట్టు— ముద్దు చందురు బొట్టు
పులితోలు హొంబట్టు— జిలుగు వెన్నెల పట్టు
నెన్నడుమునకు చుట్టు— కొన్నాగు మొలకట్టు

.....
సిగపైననల్పకల్పక పుష్పజాతి ”

ఇంపుగ మాటలాడువాడు— అను లక్షణ మిట్లున్నది.

“ అరపల్కు వచియించి యథులను పూరించు
పూరించు నర్థమును పొందించు హస్తముల
మొదల కన్నులకొంత ముచ్చటించును మిగుల
నదియించు వాఙ్మయా ఖండ పుణ్యము పండ

.....
పలుకుపలుకున నమృత భరము తుంపనలాడ
నిలువెల్లగానమే నిండుకొని వెలికూర ”

నటనలో సమర్థుడనుటకు కావ్యమంతయు నుదాహరించవచ్చును. భరత శాస్త్ర పరిజ్ఞానము కలవాడనుటకు నటరాజు ప్రదర్శించిన వతాక, అర్థవతాక, త్రివతాక, నూచీ, అవవిద్ధ, ఆరాళ, ముష్టి, శుకతుండ, అర్థవంద్ర, కటకాముఖ, భ్రమరీ త్యాది హస్తాభినయములే సాక్ష్యములు.

సంగీత పరిజ్ఞానము కలవాడనుటకు,

“ మేళ కర్తల నెత్తి యాలాపముల దీర్చి
ఆలాపసమ్ములో నక్షులను నరమోడ్చి
సంవాది వాదులను స్వరములను జూపించి
కొవ్వెరుల గుచ్చములు గునిసి పోయినయట్లు
గమకముల వెలయించి కడగి జారులు చుట్టి
ప్రమదమ్ముతోడ మూర్చనల నెల్ల రాబట్టి
మంద్ర మధ్యమతార మధురిమలు జూపించి
సాంద్రమ్ముగా గాన సాగరమ్మును రేపి
ఆడెనమ్మా శివుడు
పాడెనమ్మా భవుడు ”

తాండవ మంతయు గాన యుక్తమైన అభినయము తోడ ప్రదర్శించెనని వర్ణింప బడినది. పాండిత్యము కలవాడనుటకు,

“ వక్తరాగము నెత్తి పాండిత్య క్షిరతతో
వక్తమణమును బూని వ్రక్క వాద్యముజూచి
కనకాంగియేయంచు కనుగోనలనె నవ్వి
వినిపించి శుద్ధస్వర నిచయంబునె ద్రవ్వి
కాలువిడు ముక్కలు చోటుల నెత్తి
కోలు జూపించి నిక్కుగ బల్లపుల పాడి
కాల భేదములతో గలితనం బెలయించి
సోలు నిర్జర మనస్సుల నెల్ల వంచించి ”

నటరాజు గానము చేసినట్లు వర్ణించబడినది. రాగ సామ్రాజ్యాధి దైవతమైన మధ్య మరాగమును శుద్ధముగా జూపించి, వాద్యములు తమకు తామే పులకించి “యో” యని ఎలుగిచ్చినట్లు చటులగాన మొనరించెను. షడ్జమ స్వరము వట్టగ శరణమ్మని

తేజి పింఛము విప్పియాడినది. ఋషభస్వరము నాలపించగ నంది చెలరేగి లంఘించినది. దైవతమును ఆలాపనము సేయగా గంధర్వలోకము కన్నులు వెల్లినవి. నిషాద స్వరము పల్కిన వెనుకయ్య బృంహితము ప్రతిధ్వనించినది. ఈ రీతిలో ఉజ్జీవములైన పాటలను చెన్నుగా బలికి కిన్నెరులను, అచ్చరలను సంతోషింప చేయగా తాళమువేయు అమరులు హెచ్చిన శ్రుతిలయమునకు తాళము తప్పినారట. సరస్వతి గుండె కంపించి జలజలా పారినది.

కల్పనా శక్తి కలవాడనుటకు నటరాజు శాస్త్రముల దాటి తనదైన స్వాతంత్ర్యమును సాహిత్య, సంగీతాభినయములందు ప్రదర్శించెను. శాస్త్రమును మరచి సర్వులు ఆతనిగాన, వాద్య, నృత్యములందు లీనమైరి.

అభినయ చతురుడని చెప్పుటకు నటరాజు అనేకానేక భావములను హస్త, పాద, కటి, నయన విన్యాసముల ద్వారా ప్రకటించెను, నటరాజు ప్రదర్శనము తిలకించి ఇంద్రుడు తన వేయికన్నులు చాలవనుకొనెను. భరతముని తన శాస్త్రము సఫలమైనదను సంతోషముతో నటరాజు పాదపద్మములను వచ్చెను. బ్రహ్మయొక్క సృష్టిగర్వము తొలగిపోయెను, అష్టదిక్పాలకులు కేవలము రసమూర్తులై నిలచిరి. ఈవిధముగ నటలక్షణమును నటరాజు రసవంతముగ ప్రదర్శించెను,

శివాలాస్యమునందు నటీలక్షణములు చక్కగా విన్యసింపబడినవి. నటీ లక్షణమిది.

“రూపవతియు, యౌ వసమధ్యయు, బలిసిన నిక్కిన పాలిండ్లు గలదియు ప్రౌఢయు, రసీకురాలును, పట్టువిడుపులందు సమర్థురాలును, తాళగతులు తెలిసినదియు, మండలస్థాన సృత్యమందు పండితురాలును, హస్త, అంగ విన్యాసములందు నేర్పరురాలును, కరణములందు చాకచక్యము కలదియు, విశాలమగు కన్నులు కలదియు. ప్రసన్న ముఖము కలదియు, మిగుల లావుగాక, సన్నముగాక పొట్టిగాక, పొడవుగాక, పక్కగానున్నది నభియై యుండవలెను,” 15

విజయా ప్రార్థనమునందు పార్వతి శ్యామాలిని నుతించబడెను. యౌవనమధ్యయు, బలిసిన నిక్కిన పాలిండ్లు గలదని తాన్య ప్రార్థనమునందు పల్లించబడినది.

“పక్కమని నవ్వినది జక్క వల పెక్క వల
జక్కడుచు చనుదోయి నిక్క పార్వతి యపుడు
నిక్కు చనుదోయిలో నిబిడలో మోద్గమము
దిక్కు దిక్కుల నెల్ల దివ్య నేతోత్సవము”

లాస్యము సుకుమారమై శృంగారాభి నయాత్మకమగుటచేత లాస్యారంభమిట్లున్నది. లాస్యమున పార్వతి నవశిరోభేదములు, గ్రీవాభేదములు చూపెనని వర్ణింపబడెను, నటి అంగ విన్యాసమునకిది గుర్తు. అష్టగుణ భావదృష్టల వ్రదర్శనము — అభి నయమును తెల్పుచున్నది. సమపాదమునయండి సుమాంజలి పట్టుట కరణ విన్యాసము. తొమ్మిది విధములైన భూచారి నాట్యములను, పదహారు విధములైన ఖచారి నాట్యములను పార్వతి వ్రదర్శించెను. ఈ విధముగ నటిలక్షణముల సమ్యక్ స్వరూపము పార్వతిగా వర్ణింపబడి లాస్య ప్రవృత్తినియన్న నాట్య సంప్రదాయమున కన్వర్తముగ నిరూపింప బడినది.

మొదట నృత్యమొనరించిన శివుడు శివాలాస్యము పూర్తియగునంతలో తాను కూడ వచ్చి చేతులు కలిపి యాడెను. సర్వన సభలో వేరువేరుగా నృత్యమొనరించిన నటులు చివరకు ఆందరు కలసి మంగళము పాడుట దృశ్యకావ్య సంప్రదాయము. సమద్ధులగు నటక వర్గముతో, మురజములు, ఝల్లరులు మృదంగ వాద్యములతో పార్వతిపరమేశ్వరులుతాండవలాస్యములను నిర్వహించిరి. ఈ విధముగ ఈకావ్యము నాట్య సంగీత రూపమగు దృశ్య కావ్యముగా రచింపబడినది.

విష్ణుస్తుతి రహస్యము :-

ఈ కావ్యము సృష్టి తత్వమును వ్యాఖ్యానించినది. సృష్టిక్రియా కలాపమున వరమేశ్వరునకు శక్తి సహాయకము. ఈశక్తి పౌరాణిక సంప్రదాయమున పార్వతిగా రూపింపబడినది. అర్థనారీశ్వర మూర్తిలోని శ్రీ-పుం-భావములు సృష్ట్యావిర్భావమును సూచించుచున్నవి. అందుకే ఈ కావ్యమున, శివతాండవము—శివాలాస్యము విడి విడిగా వర్ణింపబడిననూ - శివతాండవమున లాస్య, బౌద్ధత్య కరణాభినయము, శివ లాస్యమున శివాశివుల ఐక్యము సృష్టితత్వమునే ప్రకటించినవి.

శివతాండవ ఖండికలో ఒక ప్రత్యేకతయున్నది. అది ఆద్యంతములందున్న విష్ణుస్తుతి. దృశ్యకావ్యపరముగా విష్ణువును తాండవమునకు ప్రయోక్తగ భావింప చచ్చును. శ్రీశ్యకావ్యపరముగా ఈ విషయమునాలోచింపవలెను.

స్కందపురాణమున విష్ణుమూర్తి శివుని వామభాగమున జన్మించినట్లు చెప్పబడినది. వామభాగము పార్వతి స్థానము. పార్వతి లాస్యమునకు ప్రవర్తకురాలు. పార్వతిని లేదాశక్తిని జగచ్ఛక్తిగా రూపించు లలితా సహస్రనామ స్తోత్రమునందు,

“విశ్వగ్రాసా, విద్రుమాఖా వైష్ణవీ విష్ణురూపిణీ” అని వర్ణింపబడినది.¹⁶ శివతాండవము ప్రథమ ఖండికలో పార్వతిని గూర్చి లలితామృదు మంజుల కాయము—” అని పార్వతి లలితాంబగా చెప్పబడినది. (విష్ణుస్తుతిలో శ్రీరమణీ లలిత కటాక్షారోహణ చంపక ప్రసవమాలా శృంగారితవత్తుడు— అని లలితశబ్దము ప్రయోగించబడినది)

తాత్పర్యముగ శివుని వామభాగము శక్తి స్థానమనియు, ఆశక్తియే విష్ణురూపిణీ యనియు-కావున పార్వతికి విష్ణువునకు అభేదము పాటింపబడెననియు తెలియుచున్నది. అందులకే ప్రసిద్ధమైన సంధ్యా తాండవమున ప్రఖ్యాతముగా నున్న పార్వతి స్థానమున ఈ కావ్యము విష్ణువును వర్ణించినది. పార్వతివలెనే విష్ణువు కూడ లాస్య ప్రవర్తకుడని చెప్పవచ్చును. శృంగార రసావిష్కరణము లాస్యాభినయము ద్వారా జరుగును. శృంగారమునకు అధి దేవత విష్ణువు. శృంగారమునకు వరము శ్యామలము.¹⁷ విష్ణువు శరీరము శ్యామలము విజయా ప్రార్థనము నందు పార్వతి “శ్యామాంగి” గా నుతించబడినది. శివతాండవమున

హరుజూచిహరినవ్వె—హరియెహరుడై నవ్వె

విరిసికొనె నొక వింత—వెన్నెలలు లోకమున

శ్యామ సాంధ్యస్ఫూర్తి—చంద్రికలప్రాదాగే”

శ్యామ స్ఫూర్తి—సాంధ్యస్ఫూర్తి—లాస్యతాండవ భావ సమ్మేళనము, చంద్రికలలో దాగినవి. అనగా తెలుపు దనముతో లీనమైనవి. తెలుపుదనము నుండియే వరము లన్నియు ఉత్పన్నములయినవి. కావున పార్వతి స్థానమున విష్ణువు శక్తి స్వరూపముగా వర్ణింపబడినాడు. శక్తి సహాయములేనిదే శివుడు సృష్టి కలాపమున క్రియాశీలుడు కాలేడు అందులకే “నారాయణీ నమోస్తుతే” అన్నట్లు

“శౌరి సీ తేజమే సంక్రమించెను నన్ను

వూరించె తాండవము పూర్ణ చిత్కళతోడ” అని

తాండవ వాంతమున శివుడు విష్ణువును నుతించెను.

హరిహరా భేదములోని అద్వైతము: భాగవతమునందొక పద్యమున్నది.

“ హరిభగవంతుడనంతుడు, గరుణాంబుధి సృష్టి కార్యకారణహేతు
స్ఫురణుండవిష్ణుకంటెం బరుడెవ్వడులేడు తండ్రిపరికింపంగన్”

“ కార్యము కారణము అతడే. సృష్టి యుండవలెనని జీవులు జీవించవలెనని అతని యుత్సాహము. దీనినే కరుణయందురు. అతడు కరుణతో నిండిన సముద్రమువంటివాడు. సముద్రమున తరంగములు వచ్చుచు, పోవుచునుండును. అట్లే భగవంతుని యెడ సృష్టియును”¹⁸ అని భాగవత పద్యమునకు వ్యాఖ్యానము చేయబడినది. ఉత్సాహమును ఆలంకారిక శాస్త్రమున పీఠరసమునకు స్థాయిభావముగా చెప్పుదురు. ఆలంకారికులు పీఠమును నాల్గు విధములుగ వింగడించిరి. దానపీఠము, దయాపీఠము, ధర్మపీఠము, యుద్ధపీఠము.¹⁹

శివతాండవ ఖండికలోని మొదటిపద్యమున విష్ణువు “ప ర దై వ ము గా” స్తుతించబడినాడు. ఆపరదైవమునకు విశేషణము “దయావీరుడు” అనునది. సృష్టి కర్తృత్వమునకు పరదైవమైన విష్ణువు కారణముగా చెప్పబడినాడు.

భాగవతమున శుకయోగి దైవగురు ప్రశంసచేయుచు.

“ పరుడై ఈశ్వరుడై మహామహిముడై పాదుర్భవస్థాన సం
హరణ క్రిడనుడై త్రిశక్తియుతుడై యంతర్గతజ్యోతియై
పరమేష్ఠి ప్రముఖామరాధిపులకుం బ్రాపింపరాకుండ దు
స్తర మార్గంబున తేజరిల్లు హరికిన్ తత్వార్థి నై మ్రొక్కెదన్”²⁰

అని భగవంతుని పరుడని—ఈశ్వరుడని సృష్టి, స్థితి, సంహరణములు అతని క్రిడయని ప్రవచించెను. ఈ క్రిడయే నాట్యముగా భావించవచ్చును. శివతాండవ ఖండికలోని రెండవ పద్యమున,

“సాంధ్యల తాండవమాడు దుఃఖితాపన్న శరణ్ముడిశ్వరుడు”

అని శివుడు నుతించబడెను. అనగా భాగవతమున భగవంతునిగా చెప్పబడిన పరుడు ఈశ్వరుడు శివతాండవమున రెండు పద్యములలో విడివిడిగ వర్ణింపబడిరి. భగవంతుని క్రిడయే తాండవముగానిందు వర్ణింపబడినది.

అంతట వ్యాపించియున్న పరమాత్మకు విష్ణువు అనిపేరు. సకలజీవులలోని అంతర్యామికి శివుడనిపేరు, చిదంబరము నందు సృత్యముచేయు నటరాజు యితడే భాగవత రహస్యప్రకాశమిట్లు పేర్కొనినది. “**విష్ణువు సృష్టికర్తృత్వమునను సృష్టియందు ఈశ్వరుడై నడిపించు చున్నాడు**” ఇట్లు అంతర్యామిగానున్న ఆత్మకు, సర్వోనర్వత్ర వ్యాపించియున్న పరమాత్మకు అభేదము చెప్పుటకే శివతాండవ అందిర చివర విష్ణుకృత శివస్తుతి, శివకృత విష్ణుస్తుతి చేయబడినది. కావ్యమున కూడ “**హరుఁడొచ్చి హరినవ్వె హరుడెహరియైనవ్వె**” అని హరిహరా భేదము వర్ణింపబడినది.

సృష్టి వ్యాపార నిమిత్తము పరమాత్మ జీవునిగా దిగివచ్చినపుడ వినోదములు నలుపు చుండును. భాగవతము ఈభావమును స్పష్టముగా పేర్కొనినది.

“**పూర్ణుడయ్యును మహాభూత పంచకయోగమున మేనులను పురములు సృజించి పురములలో నుండి పురుష భావంబున దీపించునెపుడును దీరవృత్తి పంచభూతములును బదునొకొండిందిరియముల ప్రకాశింపించుభూరిమహిమ షోడశాత్మకుడన శోభిల్లి జీవత్వ సృత్ర వినోదంబు నెరపుచుండు నట్టి భగవంతుడవ్యయిందచ్యుతుండు21.**”

ఈ పద్యమున షోడశాత్మకుడే శివుడు. జీవత్వ సృత్ర వినోదంబులు నలుపువాడు త్రిపురములను భేదించి త్రిపుర తాండవము చేసెడివాడు. జీవ విన్యాసమునే భాగవతము సృత్రమని పేర్కొనినది. సృత్రమే తాండవముగా నాట్య శాస్త్రము చెప్పినది. తాండవాంతమున శివుడు విష్ణువును నుతించుచు,

“**శారి నీతేజమే సంక్రమించెనునన్ను పూరించె తాండవము పూర్ణచిత్కళతోడ**”

అని భాగవతము చెప్పిన షోడశాత్మక భావమును—పూర్ణచిత్కళగా పేర్కొనినాడు. అఖండ సచ్చిదానంద పరమాత్మ జీవత్వ సృత్ర వినోదములునల్ని తిరిగి ఆ అఖండాత్మలో లీనమగుటనే శివుడు విష్ణువును నుతించుటలో వర్ణింపబడి జీవబ్రహ్మ అభేదముగ అద్వైత భావము ఈ కావ్యమున ప్రవర్ణింపబడి, స్థూల దృష్టికి హరిహరాభేదమును సూక్ష్మవిచారణలో అద్వైత సిద్ధాంతమును కలిగియున్నది.

అధస్సూచికలు

- 1) “వీకాంత సేవ” పీఠిక -కృష్ణశాస్త్రి
- 2) “శివతాండవము” అభిప్రాయము -స్వామి శివశంకరశాస్త్రి
- 3) శివతాండవమున తొలిపలుకు, “విశ్వనాథవాదు ఎక్కడ పోయినా కన్నెరసాని పాటల్ని పాడమనేవారు” పుట్టపర్తి మరియు మేఘదూతమున కన్నెరసాని నదిని వర్ణించుచు, అన్యవదేశముగా విశ్వనాథ కవిత్వమును ప్రశంసించుట గమనింపదగినది.
- 4) ఉదాహరణ వాఙ్మయ చరిత్ర -నిడదవోలు వెంకటరావు
- 5) చూడుడు — ఉదాహరణ కావ్యలక్షణము — అప్పకవీయము
- 6) “ఉదాహరణ కావ్యరహస్యము” -విశ్వనాథ
ఉదాహరణ వాఙ్మయ చరిత్ర -నిడదవోలు వెంకటరావు
- 7) చూడుడు — తంజావూరి యక్షగానములు. 8-9-10 సంపుటములు
ఆంధ్ర విశ్వవిద్యాలయ ప్రచురణలు-వాలేరు
- 8) “చంద స్తాండవ కాండ కాండ మహిమా
ఖండాల పుండోన్నదు
చృండా దండ విచంద భాండ విహర
త్కాండల్ని ఖండశ్రీయైః
తందూర్దండిత చంద డిండిమ ముఖో
డిండిర పుండోద్భయ
త్కాండైర్మండిత గండ మండల
జటాఖండోస్తు ఛండివతిః”
రతి కళ్యాణము - శాహజీ — శివ సంపుటము
- 9) శివకామ సుందరీ పరిణయము -తుళుజ మహారాజు
సంపుటము 11
పంచరత్న ప్రబంధము -శాహజీ మహారాజు
సంపుటము 8
తంజావూరి యక్షగానములు—ఆంధ్ర విశ్వవిద్యాలయ ప్రచురణలు

- 10 కాళహస్తి శ్వర శతనామాబ్జ మాలిక — వి.యస్. వెంకటనారాయణ
శ్రీకాళహస్తి శ్వర దేవస్థానం — కాళహస్తి
- 11 తాళశబ్ద వివరణము — మృదంగ తత్వము — ధర్మాలరామమూర్తి
- 12 శివప్రదోష స్తోత్రము — బృహస్పతి రత్నాకరము
వాగ్దేవీధృత వల్లకి శతమణి వేణుం ధధత్యజ
స్తాలో న్నిద్రకరో రమాభగవతీ గేయ ప్రయోగాన్వితా
విష్ణుస్సాంద్ర మృదంగ వాదన, పటుర్దేవా స్సమంతాత్ స్థితా
స్సేవంతే తమను ప్రదోష సమయే దేవం మృడానీవతిమ్
- 13 “తాండవ ప్రశస్తి” — నేదునూరి శ్రీ కృష్ణమూర్తి
- 14 నటలక్షణము — అభినయ దర్పణము — నందికేశ్వరుడు
- 15 నటి లక్షణము — అభినయదర్పణము — నందికేశ్వరుడు
- 16 శ్రీ లవితా సహస్రనామ స్తోత్రము 166 శ్లో॥
సంపాదకులు — హరిరాధా కృష్ణమూర్తి
- 17 “రసాధి దేవతలు” — వర్ణములు — 149-151 పేజీ
భావ ప్రకాశము, తృతీయాధికారము, శారదా తనయుడు
తెలుగు అనువాదము — జమ్మల మడక మాధవరాయశర్మ
- 18 భాగవత రహస్య ప్రకాశము — ప్రథమ సంపుటము పేజీ 96
— డా॥ ఎక్కిరాల కృష్ణమాచార్య
- 19 తృతీయాశ్వాసము — పేజీ — 316 కావ్యాలంకారసంగ్రహము
తెలుగు వివరణ — సన్నిధానం సూర్యనారాయణశాస్త్రి
- 20 భాగవతము — ద్వితీయాశ్వాసము — 58వ పద్యము
- 21 భాగవతము — పోతన

శివతాండవమున సృష్టి తత్వము

సృష్టిని గూర్చి సృష్టితత్వమును గూర్చి వేదకాలము నుండియు ఆలోచనము కలదు. ఈ చరాచర విశ్వము సంతయు ఏదో ఒక మహత్తరశక్తి నడిపించు చున్నదని భారతీయుల విశ్వాసము. వైదిక మహర్షులు విశ్వముయొక్క ఉనికికి మూలభూతమగు శక్తిని గూర్చి ఆలోచించినపుడు మూడు ప్రమాణములు స్వీకరించిరి. 1) ప్రత్యక్షము, 2) అనుమానము, 3) శబ్దము

ఇంద్రియ గోచరమగు స్థూల జగత్సంతయు ప్రత్యక్షముగ కనిపించు చున్నదే. ప్రకృతి శక్తులనుపాసించి ప్రత్యక్ష జగత్తులోని మూలభూతమగు శక్తి దర్శించు మహనీయులు కొద్దిమంది మాత్రమే. వారి వ్యక్తిగత జీవనముతోడి ఆతి సన్నిహితత్వము కలిగిన అందేవాసులకు తప్ప మూలశక్తిని గూర్చిన ప్రత్యక్షానుభవము సామాజికముకాదు.

వైయక్తికానుభూతి ప్రకటనము, తన్నిరూపణముచేయవలసినవచ్చినపుడు అనుమాన ప్రమాణము నాశ్రయించవలసినదే. సుదూర వస్తువిషయ పరిజ్ఞానమునకు అదృశ్యవస్తువిషయ పరిజ్ఞానమునకు, కాలాంతర దేశాంతర, వస్తువిషయ పరిజ్ఞానమునకు అనుమానమావశ్యకము, పొగను జూచి అగ్నిని ఊహించినట్లు దృశ్యమాన కార్యజగత్తును జూచి కారణ జగత్తు నూహించుట అనుమానము. ఈ అనుమాన ప్రమాణము తర్కము, హేతువునాశ్రయించివుండును.

విశ్వ చైతన్యమునకు మూలమేది? అను ప్రశ్నకు వైదిక మహర్షులు అనుమానాది ప్రమాణముల వలన, సమాధి దర్శనముల వలన వేదవేదాంతములందు బ్రహ్మతత్వమునుపాసించిరి. దేవతా రూపములను స్తుతించిరి.

శబ్దములనగా వేదోక్తములగు మంత్రసముదాయము దాని శృతి వాక్యముల ననుసరించి సృష్టికి ఆతీతమగు దివ్య శక్తి పరబ్రహ్మముగా విశ్వసించుట, ఆ పరబ్రహ్మాంనుండియే సకల జగత్తు వ్యక్తమైనదని భావించుటయే శబ్ద ప్రమాణము.

ఈ విధమగు త్రివిధ ప్రమాణములలో శబ్ద ప్రామాణ్యము వైయక్తిక విశ్వాసముపై, సామూహిక విశ్వాస పరంపరమై నాధారపడియున్నది. ప్రత్యక్షము కూడ వైయక్తికానుభూతియే. కావున అనుమాన ప్రమాణము తర్క సహితమై హేతువులాధారముగ ప్రకటింపబడిన విషయమునందు పరమ విశ్వాసమేర్పరచును.

పాశ్చాత్యులకూడా సృష్టికి మూలమగు విషయమును గూర్చి అనుమానించి తమ అభిప్రాయములను సిద్ధాంతముగ ప్రకటించిరి.

వారిలో “లేనీడెస్కాట్స్” అను ఫ్రెంచి గణిత శాస్త్రవేత్త (1596-1650) గణిత శాస్త్రము ద్వారా దివ్య శక్తియొక్క ఉనికిని గుర్తించు ప్రయత్నము చేసెను. “నేను ఆలోచిస్తున్నాను గనుక నేనున్నాను.” (I am thinking there fore I am) ఈ తత్వవేత్త వ్యక్తియొక్క ఇచ్ఛాశక్తి జ్ఞాన శక్తి, తాత్విక శక్తి, దేవుని ఉనికిని నిరూపించునని భావించెను. ప్రకృతి, ప్రకృతిలోని మానవుని ఆధారముగ దివ్య శక్తి ఉనికిని గుర్తించు ప్రయత్నము చేసెను. డెస్కాట్స్ తరువాత వచ్చిన తాత్వికులు ఆయన ప్రతిపాదించిన సిద్ధాంతమును విమర్శించి విస్తృతముగ ప్రచారము చేసిరి. వారు కూడ అతడు చెప్పిన ఆంశముల నాధారముచేసుకుని ఆలోచించిరి. ఆత్మసంబంధమైన పరిధిని దాని ఆధారముతో తీసుకుని వచ్చి దానిని స్థిరీకరించి మానవుడు (జీవాత్మ) ప్రకృతి గాక మూడవ శక్తి యున్నదని, అది మానవుల బుద్ధికి అందకపోవచ్చునని, దానిని నిరూపించు ప్రయత్నమే డెస్కాట్స్ చేసెనని చెప్పిరి. ఈ సిద్ధాంత మంతయు ఆలోచనా శక్తిపై నాధారపడియున్నది. శునకము తనకు ఆహారము కావలసి వచ్చినపుడు తోక నాడుచుటయు, భయప్రమాదములకు లోనైనపుడు పాము పడగ విప్పుటయు వాని ఆలోచనా శక్తిని ప్రకటించుచున్నదని ఈ ఆలోచనా శక్తికి మూలమైనది దివ్య శక్తియని ఆ దివ్య శక్తిద్వారా విశ్వశక్తి ఉనికిని గుర్తింపవచ్చునని, నాటి తాత్విక సిద్ధాంత సారము. ఈ సిద్ధాంతము “సర్వత 9 ప్రసిద్ధిపదోకాత్” అని ప్రత్యక్షముగా కనిపించుచున్న ప్రపంచం ద్వారా సృష్టితత్వము సూహించిన బ్రహ్మ సూత్రముల వలె సాగినది. పై పాశ్చాత్యతత్వవేత్తలు మానవాతీత శక్తిని “పరమ ప్రామాణ్యము” (Ultimate Authority) అని పేర్కొనిరి.

స్పినోజా అనుతాత్వికుడు భగవంతుడు విశ్వవ్యాప్తడైయున్నాడనియు, పదార్థములన్నియు తానై—తనలో పదార్థములన్నియు ఇమడ్చుకొని—తానే ఒక మహా పదార్థముగ నున్నాడని తెలిపెను. (GOD IS EVERY THING - EVERY THING IS GOD) ఇతడు డచ్ దేశస్థుడు. ఒక ఆత్మ బ్రహ్మ పదార్థముగ విస్తృతిపొంది మానవుని మనోవిశ్లేషణ ద్వారా భిన్నభిన్న రూపములు దాల్చినట్లు కన్పించుచున్నదని స్పినోజా వివరించెను.² ఈ సిద్ధాంతము భారతీయులచే ఆరాదిగ ప్రతిపాదించబడుచున్న అద్వైత సిద్ధాంతమునకు సన్నిహితముగనున్నది.

విశ్వస్థితి హేతువును గూర్చి (BARON VON LEZBNITZ) బారోన్ వాన్ లెబినిట్జ్ అను శాస్త్రవేత్త (1646-1716) “మొనడాలజీ” అను సిద్ధాంతమును ప్రతిపాదించెను. విశ్వము స్వతంత్రముగ పనిచేయుటలేదని భగవన్నిర్మితమైన ఒక మధురశాస్త్ర నాదము ననుసరించి విశ్వము ప్రవర్తించుచున్నదని చెప్పెను. ప్రపంచములోని ఉత్తమ రూపములను పరిశీలించి మూడు తత్వములను ప్రధానాంశములుగ నిర్ణయించెను. 1) భగవంతుడు 2) ఈశ్వర నిలయమైన ప్రకృతి 3) అజరామరమైన జీవాత్మ. ఈతని సిద్ధాంతములోని మూడు విషయములు భారతీయులు వివరించిన తత్వత్రయమునకు అనగా ప్రకృతి-జీవాత్మ-పరమాత్మలకు సరిపోవుచున్నది,

ఈ విధముగ పాశ్చాత్య తాత్వికులలో కొందరు విశ్వసృష్టి సిద్ధాంతములను ప్రతిపాదించిరి. పాశ్చాత్య తత్వవేత్తల ప్రధాన సిద్ధాంతములన్నియు సృష్టి అఖండ శక్తి స్వరూపమును అభిప్రాయమును క్రిస్తు పూర్వమే ప్రకటించినవి. అఖండశక్తి స్వరూపమైన సృష్టి పరిణామము వ్యాఖ్యానించుటలో, లయమును గూర్చిన విచారణలో భేదములుకల్గి అద్వైత, విశిష్టాద్వైత, ద్వైత మార్గములుగా ప్రతిపాదించబడినవి.

సృష్టి మూల స్వరూపమును గూర్చి భౌతిక శాస్త్రవేత్తలు ప్రత్యక్షమునే ఆధారము చేసికొని పరిశోధనలు గావించుదురు. వారు పదార్థమును అతి సూక్ష్మముగ వింగడించి పరమాణు పర్యంతము దర్శించిరి. అణువునందు ద్రవ్యరాశిగల మూడు పరమాణువులు ప్రధానమైనవని అవి న్యూట్రాన్, ప్రోటాన్, ఎలక్ట్రాన్ కణములని (PARTICLES) గుర్తించిరి. విశ్వ పదార్థమునిండ దాదాపు సూరు పరమాణువులు స్థిరత్వము లేనివున్నవని అందుపైన పేర్కొనబడిన మూడు పరమాణువులు ముఖ్యమైనవని, సకల పదార్థము ఈ పరమాణు సంయోగ జనితమేనని వారు నిరూపించిరి. పదార్థ మేర్పడకముందు ఈ కణములు సామ్యావస్థను పొందియుండును. ఈ పరమాణు కణములు సామ్యావస్థను తొలగించుకొని తిరిగి సంయోగము పొందినచో అనగా ఆకర్షణ వికర్షణలకు లోనైనచో పదార్థ సృష్టి జరుగును. కాని సామ్యావస్థను పొందిన పరమాణు కణములు ఏ చైతన్యమువలన తిరిగి శక్తిని పొంది ఆకర్షణ వికర్షణకు లోనగుచో చెప్పలేక పోయిరి.

వైదిక మహర్షులు శృతులాధారముగ ఈ విషయమును గూర్చి ఆలోచించి అగ్ని స్వరూపమైన ఆపరమాత్మయే తన తేజముతో ఆవిర్భవించి, పరమాణు కణము

లకు తన తేజమును అధిష్టింపజేసి వాటి గమనమును నిర్దేశించెనని నిర్ణయించుకొనిరి. ఋగ్వేద మంత్రము ఈ అర్థమునే ప్రతిపాదించుచున్నది.

“ అనియమో అస్వాదిత్యో సర్వన్నసి త్రితో గుహ్యేన వ్రతేన
అనిసోయేన సమయా విపృక్త ఆహస్తే త్రిణి దివిబంధనాని
త్రిణిత ఆహర్దివి బంధనాని త్రిణ్యాపుత్రిణ్యాంతః సముదేగ్రీ
ఉతేవ వే వరుణశ్చన్తస్యర్వన్యత్రావ ఆహూవరమంజనిత్రమ్”

(1-163-3-4)

తాత్పర్యము :

అన్నిటికంటెను మొదలు మహావేగవంతమై, అగ్నిస్వరూపమై అర్వన్ అను పేరుతో ఉద్భవించి ఆ వరమాత్య త్రితముపై అధిష్ఠితుడాయెను. అధిష్ఠితుడైన ఆ వరమాత్య ఒకే దిశలో వయనించుచు స్తబ్ధములైయున్న త్రితములను నియంత్రించి నిలిపి ఉన్నటులుగా చేసెను.

వాక్యార్థము :

అర్వన్ అనుపేరుతో నియంత్రించు యమరాజా నీవు ప్రకాశయుక్తుడవు. అవృత్యక్షములై ఒకటికొకటి కలిసియుండు త్రితముల సామ్యావస్థను వేరుచేసి దానికి మూడు సంయోగ బంధములను ఉత్పన్నము చేయుచుంటివి. ఆ మూడుదివ్య బంధములు మహాదాకాశముగా మారి ప్రవాహ రూపమున (ఆవశ) జగత్తుగా మారి అనేకానేక పదార్థ స్వరూపమును సంతరించుకొనినావు.

ప్రకాశవంతమైన తేజము వరమాణువులపై ప్రసరించేవాటిని వగస్పరము ఉన్నభీకరణము చేయగా మహాత్పదార్థము ఏర్పడినదని ఈ మంత్రము ప్రతిపాదించినది. పురాణములు సృష్టిక్రమమును చెప్పుచు తొలుత మహాత్పదార్థమును పేర్కొనినవి.

భౌతిక ఆధ్యాత్మిక తత్వములను తులనాత్మకముగ పరిశీలించిన పాశ్చాత్య విద్వాంసులిట్లు చెప్పిరి.

"A continual flow of energy going through a great variety of particle patterns in rhythmic dance of creation and destruction" 5

క్రమానుగతమైన సృష్టి పరిణామమునందు నిరంతరముగ పరమాణువులలో శక్తి ప్రవహింపబడుచున్నదని పాశ్చాత్య తత్వవేత్తలు చెప్పిన విషయమునకు భారతీయులు "అర్వన్" అను అగ్ని లేజమును నిమిత్త ఉపాదానములుగా చెప్పిరని భావించవచ్చును.

భౌతిక శాస్త్రము కూడ ఈ విషయమును బలపరచుచున్నది. "ఒక వస్తువు మీద బాహ్యబలం వేడి ప్రయోగించబడకపోతే అది విరామస్థితిలో ఉండడంగాని ఋజుమార్గము వెంబడి ప్రయాణించడముగానీ జరుగుతుంది" అని వస్తుగమన నియమాల్లో మొదటి నియమము తెల్పుచున్నది. 6 పరమాణుకణములు ఒకే దిశలో పయనించుచున్నపుడు తిరిగి అవి ఉన్ముఖీకరణము చెందుటకు బాహ్యబలము కావలెను గదా! ఆ బాహ్యబలమునే వైదిక శాస్త్రజ్ఞులు "అర్వన్" అను పరమాత్మ గా గుర్తించిరి.

మరియు ఒకే దిశలో ఒకే వేగంతో పయనిస్తున్న వస్తు ధర్మాన్ని-నిశ్చల స్థితిలో ఉండే వస్తు ధర్మాన్ని-జడత్వం-అంటారు' వస్తువును సూక్ష్మంగా విభజించగా ఏర్పడిన పరమాణువు కణములు ఒకే దిశలో ఒకే స్థితిలో నున్నవని భౌతిక శాస్త్రజ్ఞులు తెలిపిరి. 7 అది వస్తుధర్మరీత్యా జడత్వ స్థితి. అట్టి జడత్వ స్థితిలోని పరమాణు కణములను "అపహస్యాం ప్రజాయేతే" అని తలచుకొనిన పరమాత్మ తనలేజముతో వానిని ఆవరించి చైతన్యము కల్గించి ఉన్ముఖీకరణము చేసెను. ఈ విధముగ భౌతిక శాస్త్రజ్ఞులు చెప్పిన వస్తుధర్మమును వేదములు దర్శించిన పరమాత్మ భావనకు సమన్వయింపవచ్చును.

శివుడగ్ని స్వరూపునిగ వేదములందు స్తుతించబడెను. చంద్రసూర్యాగ్నులు నేత్రములుగ త్రింబకుదనబడెను. నిష్కలమైన పరబ్రహ్మ సృష్టి చేయనెంచి సకలముగా మారిన రూపమిది. అగ్ని స్వరూపముగా ఉద్భవించిన సకల శివతేజము పరమాణు కణముల నధిష్ఠించి, ఇంద్రుని సూక్ష్మముగా చెప్పిన తనలోని శక్తిని పరమాణు కణములందు విడుదలచేసి తన ఈ క్షణముచే వాటిలో పరస్పర ఆకర్షణము కలుగజేసెను. దీనినే ఈశావాస్యోపనిషత్తు "ఈశావాస్యమిదగుమ్ సర్వమ్" 8 అని చెప్పినది. ఇదియే శివతాండవము అని ప్రతికాత్మకముగా పురాణములందు, సామ్యశాస్త్రములందు, కావ్యములలో వర్ణింపబడినది. సృష్టికీహూర్వము శివుడు తాండ

వము చేయుట అనగా “అర్బన్” అను శివపరమాత్మ తేజము పరమాణు కణము లలో సంచలనము ఉన్న భీకరణము చేయుట. ఈ క్రియాకలాపమున పరమాణు స్ఫోటనము జరుగును. అప్పుడు పెద్ద ధ్వనిపుట్టును. దీనినే పురాణములు శివుని వీరాట్టహాసముగా వర్ణించినవి. వై యాక రణులు స్ఫోటమనిరి.

భౌతిక శాస్త్రజ్ఞులు విశ్వసృష్టినిగూర్చి చెప్పిన మూడు సిద్ధాంతములలో మహావిస్ఫోటక వాదమొకటి (Big Bang theory) విశ్వపదార్థ పరిణామమునకు సంభవించెడి విస్ఫోటము కారణమని ఈ వాదము పేర్కొంటున్నది. పై తాత్విక సిద్ధాంతమునకు ఈ వాదము ప్రోద్బలకముగనున్నది.

పరమాణువుల పరస్పరతాడనమువలన కలిగిన తేజస్వహితమైనధ్వనిని పాశ్చాత్య తత్వవేత్తలలో కొందరు నాదమని భావించిరి. భారతీయ వై యాక రణులు శబ్దబ్రహ్మమనిరి.

స్ఫుటాతువునకు వగిలి తటాలున బయటపడుట, వికసించుట, బహిర్గత మగుట అను అర్థములున్నవి. ఈ స్ఫోటనక్రియకు మూలము బ్రహ్మమనియు అది అనిర్వచనీయమనియు, వై యాక రణులు చెప్పిరి. స్ఫోటనక్రియకు కారణమైన బ్రహ్మమునకు స్ఫోటమునకు అభేదముచెప్పి స్ఫోటమును శబ్దబ్రహ్మముగా పిలిచిరి.

“ సృత్రావసానే నటరాజరాజః

ననాద ధక్కాం నవ పంచవారమ్” 10

అని వర్ణింపబడిన శబ్దావిర్భావము శివుని పరబ్రహ్మముగా చెప్పుచున్నది. ఆయన కల్పించిన వాక్కుధ్వని రూపమైవరా, పశ్యంతి, మధ్యమా వైఖరీ భేదములతో సృష్టి చైతన్యముగా విన్యసించబడినది.

పరబ్రహ్మరూపమగు వరావాక్కు మానవునిలో మూలతత్వముగ నిక్షిప్తమై యున్నది. దీనినుండియే పశ్యంతి, మధ్యమ, వైఖరీవాక్కులు వెలువడుచున్నవి. వైఖరీ వాగ్విశేషము సృష్టియని వాక్యపదీయ సిద్ధాంతము.¹¹ శివతాండవ కావ్యము సందంతటను అనుపల్లవిగా చెప్పబడిన

“ ఆడెనమ్మా శివుడు

పాడెనమ్మా భవుడు ”

అనెడి చరణములలో పరమాణు పరంపరావ్యవస్థ సంయోగ విలాసము శివుని ఆటగను, తన్నిర్గతమైన మహస్పృటరూపమగు పదార్థవాగ్విన్యాసము పాటగను వర్ణింపబడినది. అందులకే మంగళకరుడైన శివుడు భవునిగ అనగా భవమును కల్పించిన వాడుగ చెప్పబడినాడు.

భౌతిక శాస్త్రజ్ఞులు పరమాణు సంయోగ విన్యాసమును నాట్యముగ పేర్కొనుట గమనింపదగినది. పదార్థములోని పరమాణువులు లయబద్ధమైన ఒకానొక క్రమ గమనము కల్గియున్నవని ప్రకటించిరి.

"Ford is not the only physicist to have used phrases like dance of creation and destruction and "energy dance" The ideas of rhythm and dance naturally come into mind when one tries to imagine the flow of energy going through the patterns that make up the particle world. modern physics has shown us that movement and rhythm are essential properties of matter. that all matter whether here on Earth or in outer space. is involved in a continual cosmic dance, (The Toy of physics page No. 269) 12

భౌతిక శాస్త్రజ్ఞులు అంతరిక్షమునకు ఈవల ఆవలనున్న సకల పదార్థజాత మంతయు లయబద్ధమై కదలికలుగల్గి విశ్వమైన నాట్యవిన్యాసము చేయుచున్నదని పేర్కొనిరి.

ఈ సత్యమును ఆలంకారికముగ అభినయదర్పణమిట్లు వర్ణించినది

“ ఆంగికమ్ భువనం యస్య
వాచికమ్ సర్వవాఙ్మయమ్
ఆహార్యమ్ చంద్రితారాది
తమ్వందే సాత్వికం శివమ్” 13

ఈ భావార్థమును పుట్టపర్తి శివతాండవమున

“ సకల భువనంబులాంగిక ముగాగ శంకరుడు
సకల వాఙ్మయము వాచికముగాగ మృదుండు
సకల సక్షరంబులు కలాపములుగాగ
సకలంబు తనయెడద సాత్వికంబునుగాగ

ఆడెనమ్మా శివుడు

పాడెనమ్మా భవుడు

అని వర్ణించెను.

శ్రీ అరవిందులు ఈ సృష్టియావత్తు పరమశివుని ఆనందస్వత్వం. ఈ ఆనంద స్వత్వములో సృష్టి స్థితిలయములు జరిగిపోతున్నవి. భగవంతుని నుండి నవ్య రూపములు ఆవిర్భవిస్తుంటవి. ఈ శివస్వత్వం నిర్విరామం చిరంతనం. దీని మహాలక్ష్మ్యం ఆనందం 14 అని చెప్పినట్లు “అడెనమ్మా శివుడు పాడెనమ్మాభవుడు” అను అనువల్లవి శివతత్వార్థమును, శివసృత్తార్థమును ధ్వనింపజేయుచున్నది.

సృష్టికి పూర్వము శివుడు తాండవము చేయుటయే పరమాణు స్ఫోటము. ఈస్ఫోటము శివుని వికటాట్టహాసముగ—పాద తాడనముచేత కలిగిన ధ్వనులని కావ్యము వర్ణించినది. మహాకాలస్వరూపముగ, మహాశ్వేత స్వరూపముగ, నటరాజు నభివర్ణించినది.

“ కాష్ఠాఆస్ఫోటయంతం కహకహనినదై ర్భీషణైరట్టహాసైః
హస్తవ్యాఙ్మేవ భంగైః పృసభమపద్యుతం వ్యోమ కుర్వంతముచ్యైః
పాదా ఘాతైరదోగాం సవనగిరిగుహాకోటి ముక్త్యంపయంతం.
ధిం ధిం ధిం శబ్దఘోరం హృదివికట మహాకాల మూలోక యామః

చటచ్చట నదచ్చిబా పటల పోషణం భీషణం
బహిర్భూత వహం సృజన్విషమలోచనాభ్యంతరాత్
ప్రమత్తశవ సృత్యతి ప్రచలితాఖిలాంగ స్సయ
స్సమా పతతు మానసే తుహినశైల కూటోచ్చితః

బద్ధన్ సృతాంతరాంతః ప్రగళితమహిషా కల్పితం పట్టబంధం
సంబంధోద్భిన్నఘోర శ్వసిత హుతవహాధీప్త దంష్ట్రా విటంకం
ప్రోత్తాల నైవరధీరైః పదయుగళ మహా స్ఫోటనైః కల్పయంతం
నానాభంగాన్ లయభౌత్తుకుటిత నిటలం శూలినం సంస్మరామః”

కల్పాంతమున ఆయన మహాకాలుడు. భౌతిక శాస్త్రము చెప్పింది “Black Hole” నకు ఆయన సంకేతము. విపరీతమగు వేడిమిచేత సక్షత్ర మండలములోని ఒక్కొక్క సక్షత్రము “నోవా, సూపర్ నోవా” గా మారిపోయి “Black Hole”గా మారును. కాంతిగూడ అందుండి పారదర్శకము పొందలేదు. అనగా సమస్త

పదార్థ జాతము అందేలయించునని భావించవచ్చును. ఇదియే పాక్షికలయము ఇదియే కల్పాంతమునాటి అంధకారముగ పురాణములు పేర్కొనినవి. తిరిగి ఇందుండియే మహాస్ఫోటము సంభవించి పునఃసృష్టి ఏర్పడునని భౌతికతత్వవేత్తలు చెప్పుచున్నారు.

*The primal matter which Fuses in "Block Hole" will again explode and restart the whole cycle. In other words the universe has no end but an infinite number of endings and beginnings. This means that there is degradation and destruction and then creation and evolution"*¹⁵ (Nataraja the dancing god pg.-30)

కల్పాంతమున ఏర్పడు లయమునే ప్రళయ తాండవముగా లేక సంహార తాండవముగా పేర్కొనిరి. కల్పాంతము తరువాత పునఃసృష్టి స్థితి, తిరోధాన అనుగ్రహాలయాదులు నిర్విరామముగ జరుగుచునేయుండును. ఇది ఒక చక్రనేమి క్రమము. విశ్వ స్పందనవాదము (OSCILLATING THEORY) ఈవిషయమునే చెప్పుచున్నది. డాక్టర్ ఆర్.సి. టాల్మన్ వంటివారి ప్రతిపాదన ప్రకారము విశ్వ విస్తరణము అనంతముగా జరగదు. అది తాత్కాలికము కొంతకాలమునకు విస్తరణ ఆగిపోయి ముకుళించుట ప్రారంభమగును. చివరకు మరల బ్రహ్మాండమగు పేర్లుడు సంభవించి తిరిగి విస్తరణ ప్రారంభమగును. అనంతకాలము ఇది ఇట్లు జరుగుచునే యుండునని విశ్వస్పందన వాదము పేర్కొంటున్నది.¹⁶

మహాశ్వేత రూపముగల శిశుడు "అర్వన్" అను అగ్నిదేవము సృష్టిచేయ నెంచి ఆయన త్రిశూలము ధరించి ప్రమత్తునివలె సృత్యము చేసెను. త్రిశూలమున కున్న మూడు కొనలు త్రితములను చెప్పుచున్నవి. ప్రమత్తునివలె సృత్యము చేయు టయే పరమాణుస్ఫోటము. ఇట్టి కావ్యములోని సటరాజ వర్ణనము లయకాలమును సృష్టి ఆవిర్భావమును చెప్పుచున్నది.

భౌతిక శాస్త్రజ్ఞులు ఇట్టి సృష్టి, స్థితి, లయాత్మకమగు శివసృత్యమును విశ్వ పరిణామమునకు సమాధానముగ గుర్తించిరి. డా॥ సాగన్ (Sagan) అను ఖగోళ శాస్త్రవేత్త తాను రచించిన కాస్మిక్ కనెక్షన్, (Cosmic connection) అను పుస్తక మునందు మరియు తాను నిర్మించిన కాస్మోస్ ఎ పర్సనల్ వాయేజ్ (Cosmos a personal voyage) అను T.V. చిత్రమునందు ఈ విషయమును ప్రతిపాదించెను. సటరాజ విగ్రహముపైనున్న జ్వాలాతోరణమును ఆయన విశ్వసృష్టికి, లయమునకు సంకేతముగ భావించెను.

Dr. Sagan further Says,

"The answers in Hindu Cosmology" He pointed to the couch held by shiva and said, this Symbolises creation of the universe, stars, galaxies and human beings. Showing the fire on the other hand, he added, this symbolises destruction of what has been created. This is the cycle of birth and death as depicted by Shiva which holds true for the universe where stars take birth and die in a cycle of their own" (Nataraja the dancing god - 31)¹⁷

పరమాత్మ యొక్క అఖండ తేజమునుండి వెలువడు శక్తియే పారాణిక సంప్రదాయమున పార్వతిగ రూపింపబడినది. శాక్తేయ సంప్రదాయము ఈ శక్తి నే జగన్నియామక శక్తిగా అభివర్ణించినది. ఆదిశంకరులు ఈశక్తి కలిగిన పరమేశ్వరుని పరబ్రహ్మముగా నుతించిరి. శివతాండవ కావ్య ప్రారంభమున శివశక్తి యంతమైన పరమాత్మ సృష్టిని శృంగార భావ ప్రదీపకముగ ప్రతీకాత్మకముగ ఇట్లు వర్ణింపబడెను.

కసుపాపలో గౌరి కసినవ్వు బింబింప
కనుచూపులను తరుణ కౌతుకము చుంబింప
కడగి మూడవ కంట కటిక నిప్పులు రాల
కడుబేర్చి పెదవిపై కటిక నవ్వులు వ్రేల
ధిమిధిమిద్దని స్ఫురిద్గిరి గర్భములు తూగ
నమిత సంరంభంబు హాహాకారమురేగ

ఆడెనమ్మా శివుడు
పాడెనమ్మా భవుడు'

పురాణములలో కదారచనము ద్వారా సృష్టి స్థితి లయములను అందముగ ప్రతీకాత్మకముగ జెప్పిరి. శక్తియుతమగు పరమేశ్వర తేజమును అర్థనారీశ్వరమూర్తిగ వర్ణించుట ఈ దృష్టితోనే.

పరమేశ్వరుని అఖండ తేజము యొక్క ఈక్షణము వలన శక్తి ప్రసరించి పదార్థములు రూపొందుటయే సృష్టి. పదార్థములో శక్తి గలిపినమై మరల పరమాణువులు సామ్యావస్థను పొందుటయే లయము ఈ రెండు క్రియలు పరమేశ్వరుని యిచ్ఛను బట్టియే అనువర్తితములగు చున్నవి పరమేశ్వరుడు శక్తితో కూడినవాడు గనుక అర్థనారీశ్వర రూపములోని కుడియెడను భాగములు లయమునకు-సృష్టికిని ప్రతీకలు. ఈ భావము కావ్యమిట్లు వర్ణించినది.

“ఒక భాగమున సృష్టి—ఒకవైపు ప్రళయంబు

ఒక యడుగు జననంబు—ఒక యడుగు మరణంబు”

లయమునుండియే సృష్టి ఏర్పడును. సృష్టి కల్పాంతమువరకు పరిణామము పొంది తిరిగి లయగును. ఈ మధ్యలో పాక్షికముగా సృష్టి స్థితి లయ, తిరోధాన అనుగ్రహ కృత్యములు నిర్విరామముగా జరుగుచునేయుండును. ఈ నిర్విరామ సృష్టి క్రియా కలాపమే శివసృత్తముగ క్షణభిజ్ఞులు దర్శించిరి. కవులు వర్ణించిరి ఆనందకుమారస్వామి ఇట్టి తాండమును నాదాంత నాట్యముగ పేర్కొనెను.¹⁸

ఈ సృష్టి బ్రహ్మాండము పిండాండము అవి రెండు విధములు. బ్రహ్మాండము నందు తైత్తిర్యరూపమున పరమేశ్వరుడు సర్వత్రవిష్కాపించి యుండును. పిండాండము అనగా మానవుని శరీరము. అందు హృదయమున చిన్మయరూపమున పరమేశ్వరుడు వెలుగుచునుండును, బ్రహ్మాండమున పంచభూతములు సూర్య—చంద్రులు, నక్షత్రాది రూపముల వెలుగు పరశివుడు మానవునిలోను పంచ భూతములుగ సూర్యచంద్రుల వంటి నేత్రములుగ, జీవుడిగా విరాజిల్లుచున్నాడు, ఇట్టి జీవుని హృదయాకాశములో పరశివుడు సృత్తముచేసి జ్ఞానము కల్గించును. అదియే మోక్షము. జీవుడు అదోముఖుడై తానధిష్టించిన శరీరములోని హృదయా కాశమున నర్తించు పరమ శివుని దర్శించిన అజ్ఞానము తొలగిపోవును. అజ్ఞానము తొలగి పోవుటయే మోక్షము. మనలోని అజ్ఞానము, తామసము అనునవి నాట్య విగ్రహములో శివుని పాదములక్రింద తొక్కిబడిన ముయ్యకునిగా శిల్పులు రూపించిరి. ఆనందకుమారస్వామి ఇట్టి నృత్యమును ఆభ్యంతర నృత్యమని పేర్కొనెను.¹⁹ శివతాండవ కావ్యమున నటరాజు ప్రదర్శించిన హస్తాభి నయము ద్వారా ఈ విషయము ప్రకటింపబడినది.

“హస్తాంబుకనుదోయి కడ్డంబుగా నిలిపి

శస్త్రంబరాళంపు సంజ్ఞయెదురుగ మలపి

దూతంబు శిరము-సాకూతంబుగను చూపు

ప్రీతిగావింప నిల్చిన దేవతల కెల్ల

నాభితెదురుగ దక్షిణమ్మయిన హస్తమ్ము

శోభలను జల్లంప సోలపద్మపు ముద్ర”

ప్రాకృతికమైన తెరవెనుక దివ్యజ్యోతి కలదనియు, అది నాభిపైభాగమున అధో ముఖముగానున్న పద్మకోశాంతర్గతమైనదనియు, ఈ భంగిమ సారాంశము, నట రాజ చిదంబర స్థానమును తెలియజేయుచున్నది.

సంధ్య రెండవస్థలకు నిలయము. ప్రాతఃసంధ్యలో జాగృతమైన కాల చైతన్యము సాయం సంధ్యాసమయమున సామ్యావస్థను పొందును. సాయం సంధ్యా కాలమున జాగృతమగుటయే సంధ్యాతాండవము. పగటివేళ కాలచైతన్యము సూర్యుని అంటిపెట్టుకుని ప్రయాణించును. రాత్రికాలమున చంద్రుని అంటిపెట్టుకొని ప్రయాణించును. కృష్ణపక్షమున నక్షత్రగణములు. శివుని నేత్రములే సూర్య చంద్రులు—అతని ఆభూషణములే నక్షత్రగణములుగ వర్ణింపబడిన రహస్యమిదియే. ఈ సంధ్యాకాలమున పాక్షికముగ సుప్తత పొందబోవు కాలచైతన్యము తిరిగి జాగృతమై సృష్టిక్రియాకలాపమును నిర్వహించుటకు పూనుకొనుటయే సంధ్యా తాండవము. సంధ్యాకాలమిట్లు పరమేశ్వరేచ్ఛకు సాక్షిభూతముగ నున్నందున పరమవవిత్రమై పూజార్హమైనది. వ్యక్తమగు పరమేశ్వర శక్తినుపాసించుటయే సంధ్యావందనము. ఈ కావ్యమున వర్ణింపబడినది సంధ్యాతాండవము.

“సాంధ్యలతాండవమాడు దుఃఖితావన్న శరణ్యుడీశ్వరుడు—

భావమునన్ విగురించుగావుతన్” —

అని తాండవారంభమున కవి ప్రార్థించెను. 'సాంధ్యల' అని బహువచనమునువ-
యోగించుటచేత ప్రాతస్సంధ్య, సాయం సంధ్యలుగ భావించవచ్చును. జీవుడు
అజ్ఞానమునకు లోనగు కాలమునకు సంకేతము సాయం సంధ్యాకాలము. జీవుడు
అజ్ఞానమునుండి జ్ఞాన మార్గమునకు వయనించు కాలము ప్రాతస్సంధ్యకు సంకేతము.
సాధారణమైనపులు తమతమపూర్వోత్తర కర్మఫలములు కామదికములనుభవించుట
సాయం సంధ్యాకాలమున ప్రవర్తిల్లును. అప్పుడే అంధకారము ప్రవేశించును. ఇది
జీవుల అజ్ఞానమును సూచించుచున్నది. అందులకే వారిసుద్ధరించుటకు శివుడు
సంధ్యాతాండవము చేయుట. ఇదిస్థితిస్వరూపమైనది కాని సంయమనముగల—
యోగులు అజ్ఞాన విషయావరణమునందు చిక్కువడక జాగృతి కలిగియుందురు.
అట్టివారి అజ్ఞానమును స్థిరముగ ప్రతిష్ఠించి తనయందైక్యము చెనుకొనుటకు ప్రాత-
స్సంధ్యాకాలమున శివుడు నృత్యము చేయును. ఇది ముముక్షువులకు, భక్తులకు,
భాగవతులకు ఉద్దేశింపబడినది. భగవద్గీత 'యానిశా సర్వభూతానాం తస్యాం జాగర్తి

సంయమి' అని పేర్కొనినది. 20 ఈ విధముగ సంధ్యాకాలము జ్ఞానాజ్ఞానముల కలయిక, వెలుగుచీకటుల కూడలి. ఈ కావ్యమున

“తౌలుసంధ్యలో తెల్విదూకి వచ్చినయట్లు

మలినంధ్యలో కాంతి మరలిపోయినయట్లు”

అని 'తెల్వి' జ్ఞానమును — లయమును సూచించునటుల, “కాంతి మరలిపోవుట” అజ్ఞానమును స్థితిస్వరూపమును సూచించునటుల వర్ణింపబడినది. ఈ విధముగ ప్రాతస్సంధ్యాకాలము లయహేతువనియు, సాయంసంధ్యాతాండవము స్థితిరూపమనియు భావింపవచ్చును. ఈవిషయము పాశ్చాత్య తత్వవేత్తలు కూడ భావించిరి.

“The dance of Shiva symbolizes not only the cosmic cycles of creation and destruction, but also the daily rhythm of birth and death which is seen in Indian mysticism as the basis of all existence,”²¹

సాయం సంధ్యా నృత్యము లాస్యతాండవమనియు, ప్రాతస్సంధ్యానృత్యము ఉద్ధత తాండవమనియు చెప్పవచ్చును. నటరాజు సౌకుమార్య బౌద్ధత్య కరణములను తాండవమున అభినయించెను. శృంగారభావయత్నముగు సుకుమార లాస్యతాండవము స్థితిరూపమును, ఉద్ధత తాండవము లయభావమును ప్రకటించును. లాస్యప్రవర్తకురాలు పార్వతి. ఆమెయే శివునిశక్తి. శక్తిస్పష్టి సంజనకమని వెనుక తెలుపబడినది కనుక సాయంసంధ్యాకాలము శివశక్తుల కలయిక. ఇట్టి సంధ్యను కేవలము శక్తిగనే దర్శించిన గాయత్రిగను, శివశక్తుల కలయికగా దర్శించిన అర్ధనారీశ్వర తత్వముగ గోచరించును. శివుని సంధ్యాతాండవము — సౌకుమార్య — బౌద్ధత్య కరణములతో, అర్ధనారీశ్వర భావయక్తముగ కావ్యమున వర్ణింపబడినది.

“ఒకవైపు తాండవం — ఒకవైపు లాస్యమ్ము

ఒకవైపు గాంధీర్య — మొకవైపు శృంగార

మొకవైపు భస్మంబు — మొకవైపు చిత్రరం

బొకవైపు భేదద్యుక్ — ఒకవైపు అభేదముగ

అడెనమ్మా శివుడు

పాడెనమ్మా భవుడు.”

అధ్యయనానికి :-

- 1) “ సువీర్ వనశ్చి ” - పేజీ-6, నాటరాజ ది డాన్సింగ్ గాడ్, ప్రొజెక్ట్ బెనర్జీ
- 2) ” పేజీ- 7,
- 3) ” పేజీ- 8, ”
- 4) సుప్తి రచనా- గురుదత్ - పేజీ- 25
- 5) ది, టాయ్ ఆఫ్ ఫిజిక్స్ - చాప్టర్- 15. పేజీ-261
ఫిజిక్ జోప్ క్యాపా.
- 6) న్యూటన్ గమన నియమాలు- పేజీ- 75
భౌతిక శాస్త్రము-
- 7) ” ” ”
- 8) ఈశావాస్యోపనిషత్ - మొదటి మంత్రము.
- 9) “ది, యూనివర్స్ ఆఫ్ మాన్-” సైన్స్ ఆఫ్ టెక్నాలజీ ఫౌండేషన్ కోర్స్.
టెక్నో యూనివర్సిటీ- పేజీ- 5.
- 10) పీఠిక- వాక్యపదీయము. భర్తృహరి.
- 11) ” ”
- 12) “ది కాన్స్టిట్యూట్ డాన్స్” పేజీ- 269-.. ది టాయ్ ఆఫ్ ఫిజిక్స్.
ఫిజిక్ జోప్ క్యాపా.
- 13) మొదటి శ్లోకము- అభినయ దర్పణము. నందికేశ్వరుడు
- 14) ది ఫౌండేషన్స్ ఆఫ్ ది ఇండియన్ ఆర్ట్ అండ్ కల్చర్. పేజీ- 222.
శ్రీ అరవిందులు
- 15) “ సైంటిఫిక్ థీరి ” నటరాజా ది. డాన్సింగ్ గాడ్. పేజీ- 30
ప్రొజెక్ట్ బెనర్జీ.
- 16) “ సైంటిఫిక్ థీరి ” ” పేజీ- 31
- 17) సైంటిఫిక్ థీరి ”
- 18) “ డాన్స్ ఆఫ్ శివా ” ఆనందకుమారస్వామి
- 19) ” ఆనందకుమారస్వామి
- 20) భగవద్గీత - సాంఖ్యయోగము- 69 శ్లో.
- 21) “ది కాన్స్టిట్యూట్ డాన్స్” పేజీ- 270- “ది టాయ్ ఆఫ్ ఫిజిక్స్”
ఫిజిక్ జోప్ క్యాపా.

తాండవము - తద్భేదములు

శివుని పంచవిధ కృత్యములే తాండవ భేదములుగా అభినయింపబడెనని నాట్యశాస్త్రము పేర్కొనినది: శివతాండవము పంచ కృత్యముల సమాహార స్వరూపమని ఆనందకుమారస్వామి వ్రాసెను.² తాండవము సప్తవిధములని ప్రసిద్ధము. అష్టవిధములని కొందరు పేర్కొనిరి.³ శిల్ప శాస్త్రములందు నవవిధములుగ చెప్పబడినది.⁴ పాల్కుర్కి సోమనాథుడు శివుడు భక్తుల కొరకు చేసిన కొన్ని ప్రత్యేక తాండవములను చెప్పెను.⁵ భావప్రకాశము తాండవమును చండ, ఉచ్చండ ప్రచండ భేదములని మువ్విధముగా విభాగించెను.⁶ ఇవి తాండవ భేదములేకాని శివుడు చేసిన తాండవములు కావు. నాట్యశాస్త్రమున పేర్కొనబడిన సప్త తాండవములివి.

- 1) కలికితాండవము 2) ఉమాతాండవము 3) సంధ్యాతాండవము
- 4) త్రిపురతాండవము 5) సంహారతాండవము 6) ఊర్ధ్వ-తాండవము
- 7) ఆనందతాండవము.

కొందరు ఉమాతాండవమును గౌరీ తాండవముగా పిలిచిరి. సంహార తాండవమును విజయ తాండవముగా కొందరు- విజయమును విశ్లేషించు గజాసుర, అంధకాసుర సంహార తాండవములుగా చెప్పిరి. నాట్యశాస్త్రము త్రిపుర తాండవమును విజయ తాండవముగా చెప్పెను. కలికి తాండవమును కాళికా తాండవముగా నటరాజ రామ కృష్ణ పేర్కొనెను. సంఖ్యాపదకర్తలు తాండవములు అష్టవిధములని పేర్కొనిన వాటిలో సంధ్యా, త్రిపుర: గజసంహార తాండవములు ఇతరులు చెప్పినవే. కాని నటరాజ, సతీశివప్రణయ, అర్ధనారీశ్వర, శక్తి, ప్రళయ తాండవములు నామభేదములు కలిగియున్నవి. నటరాజు చేయు సృత్రమే తాండవమైనపుడు ప్రత్యేకముగ నటరాజ తాండవమేమి? ఇది ఆనంద తాండవము కావచ్చును. వీరు ఆనంద తాండవమును చెప్పలేదు. సతీశివ ప్రణయ తాండవము ఊర్ధ్వ తాండవముగ, అర్ధనారీశ్వర తాండవము ఉమా లేక గౌరీ తాండవముగ శక్తితాండవమును కలికి తాండవముగ భావించవచ్చును. ప్రళయ తాండవమును కలుపుకొని ఎనమిది. శిల్పశాస్త్రములలో “శ్రీతత్త్వనిధి” యందు తాండవము-సప్తవిధములని- “శిల్పరత్నము” నందు నవవిధములని పేర్కొనిరి. ఆయా శాస్త్రములందు పేర్కొనబడిన తాండవ భేదములివి

నాట్యశాస్త్రము - శిల్పరత్న - భావప్రకాశము - సోమనాథ - నటరాజ - సంఖ్యా-ప్రాజెప్

రామకృష్ణ-పదకర్తలు బెనర్సి

(7)	(9)	(3)	(5)	(7)	(8)	(7)
కలికి తాండవము	కలికితాండవ	—	—	కలికి	—	కలికి
ఉమా తాండవము	ఉమా ,,	—	—	ఉమా	—	ఉమా
(గౌరీ)						
సంధ్యాతాండవము	సంధ్యా ,,	—	—	సంధ్యా	సంధ్యా	సంధ్యా
సంహార తాండవము	సంహార ,,	—	—	సంహార	—	సంహార
త్రిపుర తాండవము	త్రిపుర ,,	—	—	—	త్రిపుర	త్రిపుర
ఊర్ధ్వ తాండవము	—	—	—	ఊర్ధ్వ	—	—
ఆనందతాండవము	ఆనంద ,,	—	—	ఆనంద	—	ఆనంద
	గౌరీ ,,	—	—	—	—	గౌరీ
	షడ్భుజ ,,	—	—	—	—	—
	చతుర ,,	—	—	—	—	—
	చండ	—	—	—	—	—
	ఉచ్చండ	—	—	—	—	—
	ప్రచండ	—	—	—	—	—
			గజాసుర	—	గజ	
			సంహార	—	సంహార	
			అంధకాసుర	—	—	
			సంహార	—	—	
			చేమచక్రవర్తిని	—	—	
			అనుగ్రహ	—	—	

విజయ

నటరాజ

సతీశివప్రణయ

అర్థనారీశ్వర


వృశ్యతాండవ

ఈ తాండవ భేదములన్నియు శివతాండవ కావ్యమున ప్రత్యేకముగ వర్ణింపబడలేదు. నటరాజు ప్రధర్మించిన అభినయ భావములను బట్టి సప్త తాండవ స్వరణము సూహించవచ్చును. నాట్యశాస్త్రమునందు చెప్పబడిన తత్వము లాధారముగ ఈ

కావ్యమున సప్తతాండవ భేదములను గమనింప వచ్చును. అట్లే శిల్పశాస్త్రములందు సప్తతాండవములకు చెప్పబడిన రూపలక్షణము లన్నియు ఈ కావ్యమున నటరాజు నందు వర్తింపబడలేదు. అలంకరణము, ముఖవర్చస్సు, త్రినేత్రముల గూర్చి చెప్పబడిన విషయములలో కొంతసామ్యమున్నది. బహుబాహువులు కల్గియుండుట, అవస్థారుడిపై పాదము మోపుట, అనేక ఆయుధములు ధరించుట అనువిషయములు వర్తింపబడలేదు. నటరాజ రూపవర్ణనము ఈ కావ్యమునందిట్లున్నది.

“ మొలక మీసపుకట్టు—ముద్దుచందురు బొట్టు
పులితోలు హొంబట్టు—జిలుగు వెన్నెల పట్టు
నెన్నడుమునకు చుట్టు- కొన్నాగు మొలకట్టు
కొన్నాగు మొలకట్టు—కురియు మంటల రట్టు
సికపైననల్ప కల్పక పుష్పజాతి—క
ల్పక పుష్పజాతి జెర్లాడు మదుర వాసనలు
బింబారుణము కదంబించు తాంబూలంబు ”

ఈ కావ్యము శ్రీవ్య కావ్యము కనుక మొలక మీసపు కట్టు, బింబారుణము కదంబించు తాంబూలము వర్తింపబడినవి. శిల్పశాస్త్రములందిట్టి రూపములేదు. రెండు చేతులు, మూడు కన్నులు, కలిగియున్న నటరాజు మహానటునిగ, గాయకునిగ వాద్యకారునిగ వర్తింపబడెను. శిల్పశాస్త్రములలో చెప్పబడిన నాగాభరణములు, కాలిందెలు, మెడలోపముక పేరులు, రుండమాల, చెవులకు మకర కుండలములు, జటాజూటమునందు చంద్రరేఖ, దత్తూరపుష్పములు మొదలగునవి వర్తింపబడినవి. నర్తనముసేయు నటరాజు శరీరముపై స్వేదము, స్వేదజలముచే తేడ్చెలుకట్టిన విభూతి, తాంబూలవాసనలకు తగులుకొను భృంగగణము, దంతకాంతులు మొదలగు శిల్పరూపమున కందని దృశ్యములు శ్రీవ్య కావ్యము గుణముగ వర్తింపబడినవి.



శిల్పశాస్త్రములలో సప్తతాండవ రూపలక్షణము

అనందతాండవము :

- 1) హస్తములు నాలుగు. కుడిచేయి అభయముద్ర, ఎడమచేయి గజహస్తముద్ర కుడిపైచేయిలో డమరుకము, ఎడమపైచేయిలో అగ్ని.
- 2) పాదములలో ఎడమపాదము కుంచితము, కుడిపాదము అవస్మారుడిపై.
- 3) కన్నులు మూడు.
- 4) యజ్ఞోపవీతము, గజచర్మము, కాలి అందెలు, మకర కుండలము, కుడి, ఎడమ చేవులందు కమ్మలు, శిరమున గంగదత్తుర పుష్పములు.
- 5) ముఖవర్చస్సు తెలుపు.

సంధ్యాతాండవము

- 1) హస్తములు నాలుగు. కుడిచేతులలో డమరుకము, అభయముద్ర, ఎడమపై చేయి నెమలి ఈక, అలపాలహస్తాభినయము.
- 2) కుడిపాదం అవస్మారుడిపై, ఎడమపాదము కుంచితము.
- 3) మూడు కన్నులు.
- 4) జటామకుటము, శిరముపై కపాలము, దత్తుర అర్కపుష్పములు, చంద్రుడు.
- 5) ముఖవర్చస్సు తెలుపు

ఉమాతాండవము

- 1) హస్తములు ఆరు. కుడిచేతులలో అభయహస్తముద్ర, డమరుకము త్రిశూలము, ఎడమ చేతులలో కరిహస్తముద్ర, అలపాల హస్తముద్ర పుష్ప.
- 2) ఎడమపాదము అవస్మారుడిపై, కుడిపాదము కుంచితము.
- 3) మూడు కన్నులు.
- 4) జటామండలం శిరముపైగంగ, పులిచర్మము, వ్రక్కన ఉమాదేవిని ధరించుట.

గౌరీ తాండవము

- 1) హస్తములు నాలుగు. కుడిచేతులలో డమరుకము; అభయముద్ర, ఎడమచేతిలో సర్పము-అగ్ని.
- 2) ఎడమపాదము కుంచితము, కుడిపాదము అవస్థూరుడిపై.
- 3) మూడు కన్నులు.
- 4) శిరముపై కపాలం దత్తుర-అర్కపుష్పములు, చంద్రుడు-కంకణములయందు సర్పములు, వామ భాగమున రుద్రగణములు, కుడివైపు నంది.
- 5) ముఖవర్చస్సు ఎరుపు

కలికాండవము

- 1) హస్తములు ఎనిమిది. కుడిచేతులలో అభయముద్ర - త్రిశూల, పాశ, డమరుకములు, ఎడమ చేతులలో కరిహస్తముద్ర, పుణ్ణి-గంట-నిప్పు.
- 2) పాదములలో కుడిపాదము పైకెత్తబడి, ఎడమపాదము కుంచితమై అవస్థూరుడిపై నుండును.
- 3) కన్నులు రెండు.
- 4) జడలు బంధింపబడి యుండును.
- 5) ముఖవర్చస్సు నిర్మలము

శ్రీపుర తాండవము

- 1) పదహారు చేతులు. కుడిచేతులలో, అభయముద్ర-డమరుకము, ఇనుపశీల-త్రిశూలము, పాశము-గొడ్డలీ-దండము, పాము, ఎడమ చేతులలో కరిహస్త-వరదముద్రలు, నిప్పు, పుస్తకము వృషభపటము, డాలు, గంట, కపాలపాత్ర.
- 2) ఎడమవైపు ప్రీతిపూర్వకముగ గౌరీ-కుడివైపు.
- 3) ముఖవర్చస్సు నిర్మలము

సంహార తాండవము

- 1) ఎనిమిది చేతులు, కుడిచేతులలో అభయముదర్శి, త్రిహూల-పాశ-డమరుకములు ఎడమచేతులలో, అలపాల-కరిహస్తముద్రలు, పుణ్ణె-నిప్పు.
- 2) పాదములలో కుంచితమైన ఎడమపాదము అపస్మారునిపై, కుడిపాదము ఎత్తబడి-యుండును.
- 3) జడలువిడివడియుండును అలంకారము-లన్నియు ధరించియుండును, కుడివైపు నంది ఎడమవైపు గౌరీ.

శిల్పరత్నమునందు తొమ్మిదవ భంగిమగా చెప్పబడిన నటరాజమూర్తి అపస్మారుని పైగాక భూమిపైననే నృత్యముచేయుట విశేషము.⁷ ఈ శివతాండవ కావ్యమున కూడ అపస్మారునిపైనగాక నటరాజు—నేలపైననే నాట్యము చేసెను.

సప్త తాండవ తత్త్వములు:

సప్త తాండవములలో కలికి తాండవము సృష్టికిని, ఉమాసంధ్యాతాండవములు స్థిరత్వపరిరక్షణకు, సంహారతాండవము ప్రపంచలయమునకు, త్రిపురతాండవము తిరోభావమునకు ఊర్ధ్వ తాండవము అనుగ్రహమునకు చిహ్నములు. ఆనంద తాండవము పంచకృత్యముల సమాహారస్వరూపము.⁸

సృష్టి చేయనెంచిన సకలశివమూర్తియొక్క పంచకృత్య క్రియా కలాపము సప్త తాండవములుగ నటరాజ రామకృష్ణ పేర్కొనెను. సప్త తాండవములోని ఒక్కొక్క తాండవ తాత్పర్యమును ఆయన ఈ క్రింది విధముగ విశేషించెను.

ఆనంద తాండవము:

“తానుసృష్టించిన సృష్టినిజూచి ఆనందంతో పరమ శివుడు చేయునృత్యమే ఆనందతాండవము. కుడిచేతులలో డమడమమోగే డమరుకం సృష్టికి కారణమైన నాదాన్ని ధ్వనింపజేయును. వామహస్తంతో ప్రజ్వరిల్లే అగ్ని ప్రపంచ నిరోధక శక్తులను భస్మమొనరించు క్రియను నిర్వహించును. అభయహస్తము ప్రపంచ శ్రేయస్సుకుతమ జీవితమును ధారపోయు త్యాగజీవులకు అభయ ప్రదానం చేస్తుంది. నాల్గవచేయిపతాకహస్త విన్యాసంలో విజయానికి సంకేతంగా ఉన్నది.

సృష్టిలోని జీవకోటి సంచలనమే ఆతని ఆంగికాభినయము. ప్రపంచంలోని వివిధ వాదములే ఆతని వాచికము. చంద్రతారకలు ఆహార్యకము. మానవుల చిత్త ప్రవృత్తియే సాత్వికాభినయము”9

శిల్పశాస్త్రముకూడ ఆనందతాండవ భంగిమయందు అభయముద్ర—డమరుక ధారణమును చెప్పినవి. ఆనందతాండవము ఈకావ్యముననిట్లు వర్ణింపబడినది.

“సకలభువనంబు లాంగికముగాగ శంకరుడు
సకలవాఙ్మయము వాచికముగాగ మృడుండు
సకల నక్షత్రములు కలాపములుగాగ
సకలంబు తన ఎడద సాత్వికంబునుగాగ
తన నాట్య గరిమంబు దనలోనెతావలచి
నృత్యంబు వెలలుంచి నృత్తంబుఝుళిపించి
నృత్త నృత్యములు శబలితముగ జూపించి”

“సకలంబు” అనుచోట నిష్కలమైన వరబ్రహ్మ సృష్టిలోనికి కళాయుక్తుడై అవతరించుట స్పష్టముచేయబడినది. ఇదియే తిరోధానము. నృత్యనృత్త ములను శబలితముగ జూపించుట భావాంగి కాభినయముల అవినాభావ సంబంధమును అనందాతిరేకమును సూచించుచున్నది. సృష్టికి మూలమగు నాదమును వ్యక్తీకరించు డమరుధ్వనిని,

“కోనలును కొండలును కోల్పోసగి తలలూప
కొనగోలుపలికి సాకూతంబుగాజూచి
ధక్కచెక్కును గీటిడంబుగా పలికించి
యెక్కడను తననాట్యమే మారుమ్రోయంగ
తానె తాండవమౌనొ — తాండవమే తానొనొ
యేనిరయము తనకె బూనిచేయగరాక
దామరచి మరపించి తన్నుజేరినవారి
గామునిని తనమూడు గన్నులను సృష్టించి”

ధక్కచెక్కును మీటుటచేత సృష్టికి మూలమైన నాదము పుట్టుచున్నది. ఆ నాదము అంతటను వ్యాపించి అనేక ధ్వని తరంగములను సృష్టించుచున్నది. ఆ తరంగములలోని అనేకవిధములగు లయవిన్యాసములే నాట్యమగుచున్నవి. ఆనాట్యమేతాండవము ఆ తాండవమునకు నటరాజునకు అభేదము. తనసృష్టినిజూచి తానే ఆనందముతో

మైమరచి ఆడిన ఆనందతాండవ లక్షణమిచట వర్ణింపబడినది. “తామరచి” అనుటలో పరమాత్మ జీవాత్మగా అవతరించిన తిరోధానకృత్యము, “మరపించి” అనుటలో తన సృష్టిరచనా చమత్కృతితో ప్రాకృతులను మోహింపజేయు స్థితిలక్షణము “తన్నుజేరినవారి కామునిని దనమూడు తన్నులను సృష్టించి” అనగా తనను శరణుపొందినవారి బహిరక కామ భావనల హరించెననుట ప్రకటితమయ్యెను. ఇది పంచకృత్యములలోని అనుగ్రహమును వెల్లడించును.

సృష్టిలోని ఆరాచక శక్తులను అణచి విజయమును సూచించెడి పతాక హస్త విన్యాసము ఇట్లు వర్ణింపబడినది.

“ సమశీర్షముతోడ సమదృష్టి ఘటియించి
సమపాద విన్యాస చాతుర్యము లగించి
పరపతాకమ్ము దావటికేల నెనకొల్పి
వామహస్తంబు అధోవక్త్రముగ సంధించి ”

శిల్ప భంగిమలలో కన్పించు అజ్ఞాన సూచకమగు ముయ్యకుడను మరుగుజ్ఞు శివుని పాదముల క్రింద తొక్కిబడు వర్ణనమిందులేదు. కాని విజయ సూచకమగు పతాకహస్త వర్ణన మున్నస్థితి లక్షణమిట్లు స్పష్టముగ వర్ణింపబడినది.

“ కైలాస శిఖరంబు గడగి ఫక్కున నవ్వ
నీలిమాకాశంబు నిటలంబుపై నిల్వ
సందికేశ్వరమృదంగ ద్వానములు బొదల
దుండిలా కూపారతోయపూరముతెరల
జడలెల్ల కనువిచ్చి సంభ్రమత దిలకింప
నదులెల్ల మదిబొంగి నాట్యములు వెలయింప
వనకన్యకలు సుమాభరణములు ధరియింప
వసుధ యెల్లను జీవవంతమై పులకింప ”

పసుధ యంతయు జీవవంతమై పులకించుటయే స్థితిస్వరూపము.

లయలక్షణమిందు మనోహరముగ వర్ణింపబడినది. స్వయంవ్యక్తిత్వము కోలుపోయి భగవంతుని చైతన్యమునందు లీనమైపోవుటమే లయము. జ్ఞానులు అజ్ఞానులు కూడ లయకాలము నందు విశ్వచైతన్యమున లీనమయిపోవుదురు. విశ్వ మంతయు తనరూపమును కోల్పోయి ఆనటరాజు సందే లీనమగుటలో ద్వయమునకు స్థానములేక పరమశివ చైతన్యమొక్కటియే నిలచిన స్థితి ఆద్వైతము.

“శోకమ్ము, సంతోషక మేకమ్ము నరకంబు

నాకంబనేక మ్మనంత మాకాశమ్ము

వరిగతంబగు భూమి, నవ నిధులు బల్వములు

తరులు—బీజములు—గ్రోవ్విరులు—కసిమొగ్గులును

జరతాంధ కారంబు పరిజాహి చంద్రికలు

పరమ ఋషులు అజ్ఞాన భరితులందరకునే

డదైవత — మదైవతమని మాటి మాటి

కవ్వయముగా నొత్తి యఖిలలోకము లార్య”

ఈ విధముగ సృష్టి, స్థితి, తిరోధాన, అనుగ్రహ లయాత్మకమైన పంచకృత్యరూప మగు నది సటరాజ ఆనంద తాండవము.

“ప్రతి తారకయు విచ్చి—ప్రత్యణువు పులికించి

శితి కంఠునికి అప్పుడు నెల్లించినది సేవ

ఆనంద సాగరం బంతటను కలసికొన

మీసములు తిమిఘటలు మేదినీ జీవములు

ప్రతి పాణి హృదయమ్ము వల్లకి వల్లరిగ

మతి మరచి పాడినది మధుర సంగీతమ్ము

జగమెల్ల భావంబె — సడి యెల్ల రాగంబె

జగతియే ఒకనాట్య సంరంభమును గాగ

ఆడెనమ్మా భవుడు

పాడెనమ్మా శివుడు

సంధ్యాతాండవము :

ఈ కావ్యమున వర్ణింపబడినదంతయు సంధ్యాతాండవమని కవి పేర్కొనెను “సాంధ్యం తాండవమాడు దుఃఖితా పన్నశరణ్మౌడేశ్వరుడు భావమునన్ చిగురించుగాతన్” అవి తాండవారంభమున కవిప్రార్థించెను. శివప్రదోష స్తోత్రమున సంధ్యాతాండవ వర్ణనము కలదు. అందు విష్ణువు మృదంగము వాయించునట్లు పేర్కొనబడినది. ఈ కావ్యమున నంది మృదంగ వాద్యకునిగ వర్ణింపబడెను దేవతలందరు ప్రేక్షకులుగ నుండిరి. బ్రహ్మ సరస్వతి శివ—పార్వతులకు అలంకరణము చేసిరి. భరతముని—బ్రహ్మ ఇంద్రుడు మొదలగు వారు శివతాండవమును తిలకించి తమ సృష్టి గర్వమును తొలగించుకొనిరి. నటకవర్ణ

సహాయముతో శివుడు సంధ్యాతాండవమును నిర్వహించెను. విష్ణువు సభా నాయకుడిగా వర్ణింపబడెను. తాండవాంతమున శివుడు విష్ణువునకు ప్రణమిల్లును.

సృష్టిలోని స్థిరత్వ పరిరక్షణమునకై శివుడు సంధ్యాతాండవము చేయునవి నాట్యశాస్త్రము పేర్కొనినది. “సృష్టి నిరాటంకముగ నభివృద్ధి చెందుట జూచి సంతసమున శివుడు చేయు నృత్యమే సంధ్యాతాండవము” అని నటరాజ రామకృష్ణ తెలిపిరి.¹⁰

ప్రాతస్సంధ్యలో వెలుగురేఖలు వికసించుట, సాయం సంధ్యలో వెలుగు రేఖలు అస్తమించుటను

“తొలు సంజలో తెల్విదూకి వచ్చినయట్లు
మలి సంజలో కాంతి మరలి పోయినయట్లు”

నటరాజు తన దృక్—విన్యాసమును అభినయించెను. సంధ్యా కాలమందలి కాంతులు ఆ య న శ రీ ర ము పై ప్రసరించి చిత్రవర్ణములు వెలిగించినవని “వరసాంద్రకిమ్మీర ప్రభలు తనువున గూడగా” ఒడలు పులకరింపగా సంధ్యా నృత్యము శివుడు చేసినట్లుగ వర్ణింపబడెను. తానుసృష్టించిన సృష్టి నిరాటంకముగ సాగిపోగా నటరాజునకు ఒడలు పులకరించినదని, ఆపులకరింపులో, శంఖావదార లోచన దీప్తితో, యెముక పేరులు మర్మరము సేయగ, తరళ తంద్రమ్ము మధ్యమ్ము కిటకిట లాడగా కిణుకిణు మటంచు పద కింకిలులు బిరుదాడగా, నగు మొగమ్ముతో ఉరమ్మున వగలు వ్రదర్పించుచు సంధ్యాతాండవము వ్రదర్పించెను.

కావ్యప్రారంభమునందే ప్రకృతియంతయు శివ పూజకు సమాయత్తమైనది. సంధ్యాసతినవకుసుంభరాగవననయై, సంభ్రమముతో, ల జ్ఞా మధుర కటాక్ష పాతముతో శివపూజకు సిద్ధమైనది.

కవి సూర్యుని సంబోధించుచు

“ఆడెడు నట నార్యా ప్రాణేశ్వరుడో

దిసమణి నిలురా దినమంతయు”

అని నటరాజు తాండవము సంధ్యాతాండవముగా ప్రకటించెను. ఇట్టి సంధ్యా తాండవమునందు వ్రదర్పించిన భావాభినయ, అంగికాభినయములలో సప్తతాండవ తత్వములు గర్భింకరింపబడినవి.

కలికితాండవము :

దీనినే కాళికా తాండవమని పిలుస్తారు. ప్రపంచఅభివృద్ధి నిరోధకములగు అజ్ఞానము, అవినీతి, మొదలైన దుష్టభావములను హతమార్చు అంగ చాలనమే కపాలేశుని కలికి తాండవము అని నటరాజ రామకృష్ణ ఆభిప్రాయము శివనాట్య శిల్పములలో భద్రకాళితో నాట్యము చేయుచున్న శిల్పము సంగమేశ్వర దేవాలయము నందున్నది. శివతాండవ కావ్యమునందు.

భుగభుగ మటంచు నిప్పులు గ్రమ్మనూరుపులు

ధగ ధగిత కాంతి తంద్రములుగా కకుభములు

దంత కాంతులు దిశాంతమున రింగులు వార

కాంత వాసుకి హస్తకటకంబు డిగజార

భావోన్నతికి దాపటి మేను వలపూర

భాషా పృతంబు వల్పులి మేను గరుపార

అని వర్ణింపబడియున్నది. కలికితాండవము సృష్టికి ప్రతీకమని శైవాగమములు పేర్కొనినవి. నటరాజ రామకృష్ణ పేర్కొనిన దుష్టశక్తి దమనము, అగమములు పేర్కొనిన సృష్టి ప్రతీకముపై వర్ణనయందు స్ఫురించుచున్నది. “భుగ భుగ మటంచు నిప్పులు గ్రమ్మనూరుపులు” దుష్ట శక్తి దమనమును “వేనులు వలపూరుట” సృష్టి క్రియా కలాపమును తెలుపుచున్నది. “కాంత” అని పేర్కొనుట చేత అర్థనారీశ్వర రూపము స్ఫుటమై కలికి తాండవాభినయముగా ఈ వర్ణనము కనిపించుచున్నది.

విజయతాండవము :

శివుడు దుష్టశక్తుల నణచి వాటిని తన ఆభూషణములుగా చేసికొనినట్లు స్థాంద పురాణకథనము, అనంద కుమారస్వామి, శివరామమూర్తి, నటరాజరామకృష్ణ, ప్రిజిష్ బెనర్జీ మొదలగునాట్య విమర్శకులు ఈవిషయము పేర్కొనిరి. అర్థనారీశ్వర రూపముతో శివుడు ఋష్యాశ్రమమునకు వెళ్ళగా వారు శివుని పరీక్షించుటకు దుష్ట శక్తులను సృష్టించి పంపిరి. శివుడు తనచిటికెన వేగిలుగోటితో క్రూరవ్యాఘ్రచర్మమును ఒలిచినడుముకు చుట్టుకొనెను. సర్పమును మెడలో ధరించెను. హోమ

గుండము నుండి వెలువడిన ముయ్యకుడను రాక్షసుని వెన్నెముక విరచి పాదముల క్రింద బడవేసి తొక్కి నాట్యము చేసెను. విజయమును ప్రకటించు ఈ నాట్యమే విజయతాండవము. కొందరు త్రిపుర తాండవమును విజయతాండవమని పిలిచిరి. ఈ కావ్యమున ముయ్యకుడను రాక్షసుని దమనము వర్ణింపబడలేదు. కాని విజయ సూచకమగు “వర పతాకమ్మ దావటి కేలనెనకొల్పి” అని పతాకహస్తము “పులితోలు హొంబట్టు” అని వ్యాఘ్రచర్యవర్ణనము “బుసలుగొని తలచుట్టు భరిగములు పారాడ” అని నాగాభరణము వర్ణింపబడుటచే విజయతాండవము స్ఫురించుచున్నది.

ఊర్ధ్వతాండవము :

పార్వతీ వరమేశ్వరుల నాట్య కలహమే ఊర్ధ్వ తాండవమునకు కారణము. శివ శక్తులు స్పర్థవహించి నృత్యాభినయమును ప్రదర్శించుచుండిరి. శంకరుడు తనతో సమానముగ నృత్యము చేయు పార్వతిని గెలుచుట కంత వరకు చేయుచున్న నృత్యభంగిమ మార్చి ఆశ్చర్యముగ ఒక పాదము నెత్తిపై నుంచుకొని లయ మార్చి వికటముగ తాండవ మాడుట మొదలు పెట్టెను. పార్వతి అట్లు చేయక తన నాట్యము నిలిపివేసెను. ఇదియే ఊర్ధ్వతాండవ విశేషము. తాత్వికముగ ఊర్ధ్వ తాండవ విశేషభంగిమ లయమును సూచించును.

ఈ క్రిందిభంగిమలో శివాశివుల ఊర్ధ్వ తాండవ విశేషము ప్రకటింపబడినది.

“ హంసాస్యమును రెండు హస్తముల నించి
అంస భాగంబులకు నానించి చూపించి
కలికి చూపుల చంపకములపై జల్లించి
కెలకులకు కంఠమ్ము మెలపుతో నాడించి
కనుగుర్జ్ఞు కనుల చక్రము జుట్టిచుట్టరా
ధనువులై బొమలు తద్దయు కాంతి నిల్వరా
నొకకాలు దివిగొల్వ నొక కాలు భువి నిల్వ

హస్తముద్రలు, కన్నులు, కనుబొమ్మలు ఒకే విధముగ ప్రదర్శించి, పాదములతో నొకకాలు భువి నిల్చియుండగ, నొక కాలు దివి కొల్పినదని చెప్పుట చేత ఈ భంగిమ నటరాజ ఊర్ధ్వ తాండవ విశేషము

ఉమా తాండవము :

ఉమా తాండవమునే గౌరీ తాండవముగ చెప్పుదురు. నాట్యశాస్త్రమున ఉమా తాండవము సృష్టికి ప్రతీకమని చెప్పబడినది.

“ తలపైన చదలేటి ఆలలు తాండవమాడ
అలల శ్రోవుడుల కొన్నెల పూవు కదలాడ
మొనసి ఫాలము పైన ముంగురులు చెరలాడ
కనుబొమ్మలో మధుర గమనములు నడయాడ
కనుపావలో గౌరీ కసినవ్వు బింబింప
కనుచూపులను తరుణ కౌతుకము చుంబింప
కడగి మూడవ కంటకటిక నిప్పులు రాల
కడుబేగ్గి పెదవిపై కటిక నవ్వులు వేరిం
ధిమిధిమి ధ్వని సరిధిరి గర్భములు తూగ
నమిత సంరంభంబు హాహాకారము రేగ”

శివశక్తుల సమ్మేళనమే సృష్టి. కనుపావలో గౌరీ కసినవ్వు బింబించుట, కనుచూపులను తరుణ కౌతుకము చుంబించుట, శృంగార భావమును చెప్పుచున్నవి. మూడవ కంటిలోని కటికనిప్పులు రేఖోవంతములగు అగ్నికణములు, గౌరియని పేర్కొనబడుటచేత, సృష్టి కార్యము ప్రక్రియమానమగుట చేత ఈ వర్ణనము “గౌరీ తాండవము” అన వచ్చును.

సంహార తాండవము :

ఈ తాండవము ప్రపంచ లయమును సూచించునని నాట్యశాస్త్రము పేర్కొనినది. మాయా వ్యామోహములనుండి జీవకోటిని విముక్తము చేసి తనలో ఐక్యము చేసుకొను తత్వము కల్గినది నటరాజు ప్రదర్శించిన సంహార తాండవము.

“ శోకమ్ము సంతోషమేకమ్ము నరకంబు
నాకంబు నేకమ్మునంత మాకాశమ్ము
వరిగతంబగు భూమి నవనిధులు బిల్వములు
తరుణ బీజములు గ్రొవ్విరులు, గసి మొగ్గులును

జనతాంధకారంబు పరిణాపి చంద్రికలు
పరమ ఋషుల జ్ఞాన భరితులందరుకునే
డదైత మదైతమని: మాటి మాటి
కద్యయముగా నొత్తి, యఖిల లోకము లార్య ”

సర్వ ప్రపంచము పరమాత్మయందు క్రితమై ఆద్వైత స్థితి ననుభవించినట్లు చెప్పబడుట చేత నిది సంహార తాండవము. ఇది పంచకృత్యములలోని లయభావమును సూచించును.

ఈ విధముగ ఈ శివతాండవ కావ్యము. తలపైని చదలేటి అలలు తాండవ
మాడ - అని సృష్టి భావము ప్రకటించు వర్ణనముతో ప్రారంభింపబడి - సంహార
తాండవముతో ముగించబడినది. సృష్టి స్థితి, తిరోదాన అను గ్రహ లయాత్మకమైన
పంచకృత్యములు ప్రకటించు సప్త తాండవములు ఈ కావ్యమునందు వర్ణింపబడినవి.
సంధ్యాసమయమున నటరాజు సృతము చేసినట్లు చెప్పబడి సంధ్యాతాండవముగ
కన్పించు నీ కావ్యము సప్తతాండవ వర్ణనము కలిగి “శివతాండవము” అను కావ్య
నామమునకు విస్తృతార్థము సీరపరచినది.

అధ్యక్షులు :

- 1) నాట్యశాస్త్రము పేజీ-80
- 2) డాన్స్ ఆఫ్ శివా ఆనందకుమారస్వామి
- 3) అష్టవిధ తాండవములు - సంఖ్యాపద కోశము
సంపాదకులు డా॥ బి. అనంతరావు
- 4) చూడుడు “వెరైటీస్ ఆఫ్ నటరాజా యాజ్ డిస్కైగ్రిబ్డ్ ఇన్ శిల్ప
టెన్స్” చాప్టర్-11. నటరాజా ఇన్ ఆర్ట్, థాట్, అండ్ లిటరేచర్.
— సి. శివరామమూర్తి.
- 5) “మహాతాండవలీల” పండితారాధ్య చరిత్ర పాల్కురికి సోమనాథుడు.
- 6) తాండవ లక్షణము—భావ ప్రకాశము శారదాతనయుడు తెలుగు అనువాదము.
జమ్మల మడక మాధవరాయశర్మ
- 7) వెరైటీస్ ఆఫ్ నటరాజా యాజ్ డిస్కైగ్రిబ్డ్ ఇన్ శిల్ప టెన్స్ చాప్టర్-11
నటరాజా ఇన్ ఆర్ట్, థాట్, అండ్ లిటరేచర్ —సి. శివరామమూర్తి
- 8) నాట్యశాస్త్రము.
- 9) ‘సప్త తాండవము’-నృత్యరేఖ-నటరాజ రామకృష్ణ
- 10) ” ” ”
- 11) ” ” ”

ముద్రాతత్వము-నటరాజ భంగిమలు

శివతాండవమున నటరాజు హస్తాభినయములను, పాదముల ద్వారా భూచారి, భూచారి విన్యాసములను ప్రదర్శించెను. ఈ హస్తపాద విన్యాసములు విడివిడిగాను, కలిసియు ప్రదర్శింపబడెను. హస్తపాద సమాయోగమునకు నాట్యశాస్త్రమున “కరణమని” పేరు. కరణములు నూట ఎనిమిదిగా చెప్పబడినవి. రెండు కరణములు కలిసిన “హాత్వక”యని మూడు కరణములకు “కలాపమని” నాల్గు కరణములకు “మండక” మని అయిదింటికి “సంఘాతక”మని ఆరు నుండి తొమ్మిది అంతకుమించిన కరణముల కలయిక వలన అంగహారములేర్పడును. ఈ కరణములు నృత్యమునందు ప్రయుక్తమగును. వీటికి అభినయము జోడించిన భరతమతాను సారము నృత్యమగును.

హస్తముల అభినయమును “హస్తాభినయము” లేక “అభినయ హస్తము” అని భరతాదులు చెప్పిరి. అభినయ హస్తములు మూడు విధములు సంయుక్త హస్తములు పదమూడు భేదములు కలవి, అసంయుక్త హస్తములు— ఇరువదినాలుగు భేదములు కలవి. (24) నృత్య హస్తములు కలవి (30) మొత్తము అరువదివిడు భేదములుగా హస్తాభినయము వింగడింపబడినది. 2

నాట్యశాస్త్రమునందేగాక ఈ హస్తాభినయము అర్చనాదికములందు, యజ్ఞయాగాది కర్మలయందు, ప్రయుక్తమగుచున్నది. అర్చాదికములందు ప్రయుక్తమగు హస్తాభినయములకు ముద్రలు అని వ్యవహారము. ముద్రలనుగూర్చి తంత్రములు విశేషముగ పేర్కొనినవి. దేవతలకు ఆనందము కలుగజేయునవి. దైవసాన్నిధ్యము కల్గించునవి, ముద్రలనియు, దేవతలకు ఇతర ఉపచారములకన్న ముద్రాప్రదర్శనమే అధిక ప్రీతి కల్గించునని, శైవ, శాక్త, వైష్ణవాగమములు పేర్కొనినవి. శైవ శాక్త వైష్ణవ సంప్రదాయములలో పూజాదికములందు ప్రదర్శింపబడు ముద్రలు కొన్ని సామ్యమును కల్గియున్నవి. సంప్రదాయమును బట్టి విభేదములుగ కొన్ని ఆచరింపబడుచున్నవి.

నిత్యకర్మానుష్ఠానమగు సంధ్యావందనమునందు ముప్పదిరెండు ముద్రలు కలవు(32) గాయత్రీ మంత్రానుష్ఠానమునకు ముందు ఇరువదినాలుగు (24) అనంతరముఎనిమిది(8) ప్రదర్శింపవలెననియున్నది.

దేవాలయములందు దేవతార్చనా విధానమున ముద్రాప్రదర్శన ముండును. వైష్ణవాలయములలో పాంచరాత్రాగమ సిద్ధాంతానుసారముగ పూజాదికములు నిర్వహింపబడును. మంత్ర, ధ్యాన, ముద్ర, యోగ, జ్ఞాన కాండములను పంచ రూపములతో కూడుకొనియున్నందున పాంచరాత్రాగమమని ఒక సిద్ధాంతము.⁴ ఇట్లేశాక్త సంప్రదాయమునందు పంచ మకారములలో ముద్ర యొకటి. లలితా సహస్ర నామములలో “దశముద్రానమారాధ్య” అనియు “యోనిముద్ర” అనియు దేవిపేర్కొనబడినది. దేవ్యార్చనలో దశముద్రలు ప్రాధాన్యము వహించును. యోని ముద్ర దేవి తత్వమును వ్యక్తీకరించును.

ఉపాసనలయందు దైవ సాన్నిహిత్యమునకు నాట్యమున భావ ప్రకటనము నకు హేతువుగ రసోన్మీలనమునకు ఈ హస్తముద్రలు అత్యంత ఉపయోగార్హమై యున్నవి. అందులకే శాస్త్రములందు హస్తము సర్వదేవతాత్మకముగ చెప్పబడినది. అందులకే ప్రభాతమున కరదర్శనము చేయవలెనని

“ కరాగ్రేవనతేలక్ష్మీ కరమధ్యే సరస్వతీ
కరమూలేఽపగోవిందః ఏకభాతేకరదర్శనమ్ ”

అని వర్ణింపబడినది. మణిబంధమునకు ప్రైభాగము ఆత్మ తీర్థమనియు, కనిష్ఠిక వైపుగల కరతల జహిః ప్రదేశము దేవతీర్థమనియు, తర్జని అంగుష్ఠమున మధ్య ప్రదేశము పితృతీర్థమనియు, అంగుళులపైని ఊర్ధ్వ ప్రదేశము పరమార్థ తీర్థమనియు పేర్కొనబడినది. కనిష్ఠికనుండి అంగుష్ఠము వరకు గల వేళ్ళు వరుసగ వృద్ధి, జల తేజో, వాయు, ఆకాశతత్వముల నభివర్ణించునవిగ చెప్పవచ్చును.⁶

ఇట్టి ఆధ్యాత్మిక భావ సంబంధముగల హస్తముద్వారా ప్రాయశ్చత్తముద్రా విశేషములు దివ్యమైన ప్రయోజనములు చేకూర్చుననుటలో ఆశ్చర్యములేదు. జల శోధనకు మత్స్య, దేను, అంకుశ ముద్రల ప్రయోగము కలదు. దేనుముద్రవలన జలము నందలి దోషము తొలగును. దేనుముద్రవలన వానిలోనికి సుధాంశుతత్వము ప్రవేశించి అవి అమృతమయమగు. అంకుశముద్రవలన పవిత్రతా లక్షణము ప్రవేశించి ఆజలము తీర్థమగును.

ఈ విధముగ ముద్రలు ప్రయోజనము కలవిగా ఉండి దైవసాన్నిహిత్యమును కలిగించుచున్నవి. మంత్ర భాషఎట్లు బీజాక్షర సంకేతముగ, గూఢముగ తంత్రము లందు ప్రవర్తించునో ముద్రలుకూడ సాధనకు దైవమునకు నడుమ గూఢార్థాభి

వ్యంజకముగ ప్రవర్తించుచున్నవని చెప్పవచ్చును. భావ ప్రకటనకు అధికముగ తోడ్పడు హస్త ముద్రలు, అర్చా విధానము నుండి, తంత్రశాస్త్రములనుండి, శాస్త్ర సిద్ధతను పొందినపుడు నాట్యశాస్త్రములోనికి ప్రవేశించెనని విమర్శకుల యూహ⁷ అందులకే నాట్యము సర్వశాస్త్ర సమాహారమని చెప్పబడినది. కాళిదాసు నాట్యమును చాటుషక్రతువని పేర్కొనెను.

పాంచరాత్రాగమములో చెప్పబడిన ముద్రలకు శాక్తేయ సంప్రదాయమున చెప్పబడిన ముద్రలకు నాట్య శాస్త్రములో చెప్పబడిన ముద్రలకు కొన్నిటిలో అత్యంత సామీప్యము, ఏకరూపతకలదు.

పాంచరాత్రాగమము	—	శాక్తము	—	నాట్యశాస్త్రము
పద్మ ముద్ర	—	పద్మముద్ర	—	ముకుల ముద్ర మరియు సోల పద్మపు ముద్ర

సంయుత హస్తములందు	—	
ఆవాహన ముద్ర	—	ఆవాహనముద్ర — పుష్పపుట హస్తము
		అంగుష్ఠము అనామిక—
		మూలమునుండును

సమస్కార ముద్ర	—	కపోత ముద్ర
తత్వ ముద్ర	జ్ఞాన ముద్ర	— ఆరాల హస్తము
అంగుష్ఠము తర్జని	అంగుష్ఠ—అనామికల	— అంగుష్ఠము తర్జని
కొనల కలయిక	కొనల కలయిక	— అభిముఖముగ నుండును
స్పష్టి ముద్ర	—	సూచిహస్తము.

నటరాజ భంగిమలలోని ముద్రాతత్వము:

“ సమశీర్షకముతోడ సమదృష్టి ఘటించి
 సమపాద విన్యాస చాతుర్యము లగించి
 వరపతాకమ్ము దాపటికేల నెనకొల్చి
 వామ హస్తంబధో శక్తముగ సంధించి
 త్రివరాకమూని యర్ధ పతాకమును బట్టి
 చవల దృష్టులు దిశాంచలమును మోపెట్టి
 దూతమస్తకము చెల్వ దోబూచు లాడంగ
 వీతరాగులు ఋషులు వినుతులను శ్లేయంగ ”

ఈ వర్ణనమునందు సటరాజు ప్రదర్శించిన మాడు భంగిమలున్నవి. త్రి వి థ భంగిమలు క్రిమముగ త్రివిధ భావములను ప్రకటించుచున్నవి. పతాక హస్తము ద్వార నొకభంగిమ, త్రిపతాక హస్తముద్వారా మరి యొక భంగిమ అర్థపతాక హస్తముద్వార మూడవ భంగిమ ఏర్పడినది. హస్త, పాద, శీర్ష, దృష్ట్యభినయ విశేషమిట్లున్నది

సమశీర్షకము :- అనగా శిరస్సు సమానముగనుంచుట

సమదృష్టి :- అనగా నిశ్చలమైన చూపు

సమపాదము :- పాదములను సమానముగనుంచుట

హస్తము :- అథో వక్త్రముగ సంధించబడినది,
దాపటికేలునందు పతాక హస్తము.

పతాకహస్తమనగా అన్నిచేళ్ళను చాచి బొటనవ్రేలును కుంచితముచేయుట. నేను (అహమపి) నాకును (మామాపి) నాచేతను (మాయాపి) నాయందును (మయ్యపి) అను అర్థములలో ప్రయోగింపవచ్చునని నాట్యశాస్త్రము.⁸ తాత్పర్యముగ పతాక హస్తముద్వారా నేనే జగదీశ్వరుడననితెల్పి, అథోవక్త్రముగ సంధించిన హస్తము చేత-ఈసర్వసృష్టియు నేనేననియు, నాకొరకేననియు, నాచేతనే నడచుచున్నదనియు అంతర్యామిగ నాయందున్నదనియు తెలిపెడి పరమాత్మతత్వము ఈభంగిమ చెప్పుచున్నది. ఈభావమును సమశీర్షకము. సమదృష్టి, సమపాదము బలపరచుచున్నది. సాధారణముగ దైవప్రతిమలలో అభయహస్తముండును. అభయహస్తమునకు, పతాక హస్తమునకు అత్యంతసామ్యము కలదు. అభయహస్తమున అంగుష్ఠము తక్కినచేళ్ళతో కలియక విడిగానుండును. పతాకహస్తమున అంగుష్ఠము కుంచితమగును. అంగుష్ఠమునందు బ్రహ్మాత్మ భావనము సంధ్యావందనములోని కరన్యానమున కలదు. పతాకహస్తమున కుంచితమైన అంగుష్ఠము ప్రేక్షకుల దిక్కెయ్యుండును. దీనిని బట్టి బ్రహ్మమునేనే “ అహంబ్రహ్మాస్మి ” అను మహా వాక్యార్థము అభినయింపబడినదనవచ్చును. నాట్యప్రయోగములందు ముద్రలద్వారా మూర్తులను వ్రేదర్శించు పద్ధతి కలదు. శివమూర్తులలో జ్ఞానమూర్తియైన దక్షిణామూర్తి స్వరూపము ఇచట భాసించుచున్నది. పతాకహస్తము విజయ తాండవమును కూడ సూచించుచున్నది,

రెండవ భంగిమ:- దృష్టి, శీర్షము, పాదము అట్లేయించి పతాకహస్తము మార్చి త్రిపతాకమును బట్టుటవలన రెండవభంగిమ ఏర్పడినది. త్రిపతాక హస్తమున అనామికను ముందుకు వంచుదురు. పిలుచుట, వినుట, నిదర్శనముచూపుట-అను అర్థములలో త్రిపతాకమును అభినయింపవలెనని నాట్యశాస్త్రము. ఇవటత్రిపతాక హస్తాభినయము నిటుల చెప్పవచ్చును. మొదట పతాక హస్తముద్వారా ప్రకటింపబడిన పరమాత్మ తత్వము సత్యమైనదను నిదర్శనము చూపుటకే అనామిక వంచి చూపించబడినది. అనగా తనకన్న ద్వైతములేదని నిర్ధారించుట కేనని వాఖ్యానించవచ్చును సంధ్యావందన కరన్యాసమున “**ధీమహి సత్కాంతమే అనామికా భ్యాంనమః**”- అని కలదు.

మూడవ భంగిమ:- ఈసత్యము తెలుసుకొనుటయే జ్ఞానమని చెప్పుటకు మూడవ భంగిమ అభినయింపబడినది. ఇందు అర్థపతాకము వట్టుట జరిగినది. కనిష్ఠిక అరచేతిలోనికి వంచివట్టుట అర్థపతాక కనిష్ఠిక జ్ఞానమునకు చిహ్నము “**ధీయో యోనః జ్ఞానాత్మనే కనిష్ఠికాభ్యాంనమః**”- అని గాయత్రీ కరన్యాసము.

ఈ విధముగా ఈ మూడు భంగిమలలో బ్రహ్మ, సత్యజ్ఞానాంశములను వ్యక్తపరచు హస్తవిశేషములను ప్రదర్శించి చపలదృష్టులు, దూతమస్తము అభినయింపబడినది. చపలదృష్టులనగా, కనుగ్రుడ్లను కెలకులకు అటు,నిటు తిరిప్పుట దూతమస్తము అనగా శిరమునటు, నిటు నాడించుట. నృత్యమునందు ప్రైవిధమగు హస్తాభినయముతో- కనుగ్రుడ్లను తిరిప్పుచు, శిరమునాడించుట “**దిశాంచలములు**” అని చెప్పుటచేత నాల్గు దిక్కులు తిరుగుట నభినయించెను. పరమాత్మ తత్వమైన తానే బ్రహ్మ, సత్య, జ్ఞానములని చెప్పబడుచు అంతటను వ్యాపించియున్నానని “**సత్యం జ్ఞానం అనంతం బ్రహ్మ**” అను ఉపనిషద్వాక్యమును నటరాజు అభినయించెను. అందులకే వీతరాగులైన ఋషులు వినుతులు చేసిరని వర్ణింపబడినది ఇది శివుని పంచకృత్యములలోని “**అనుగ్రహము**”ను చెప్పుచున్నది.

కొందరు విమర్శకులు, హస్తములో, పతాక, త్రిపతాక, అర్థపతాక ముద్రలు ప్రదర్శించినపుడు తర్జని, మధ్యమాంగుళులు చాచబడి యుండును కదా! వాటి అర్థమేమి? అని ప్రశ్నించిరి. తర్జని, మధ్యమాంగుళులపై విష్ణు, రుద్రాత్మ భావనము సంధ్యావందన కరన్యాసమున కలదు. “**సత్యం జ్ఞానం అనంతం బ్రహ్మ**” యైన అవ్యక్తమైన తాను వ్యక్తమైనపుడు అర్థ నా రీ శ్వర రూపము.

అర్ధనారీశ్వర రూపములోని పార్వతి విష్ణురూపముని ఇదివరకే నిరూపింపబడినది. తాత్పర్యముగ ముద్రలో ముడువబడిన అంగుళులు నిర్గుణ బహ్మమును, చాచబడిన వేళ్లు సగుణ (బహ్మమైన అర్ధనారీశ్వర రూపమును వ్యక్తపరిచినవి.)

“ హంసాస్యమును రెండు హస్తంబులనునించి
అంసభాగంబులకు నానించి చూపించి
కలికిచూపుల చంపకములు పైజల్లించి
తెలకులకు గంఠమ్ము మెలపుతో నాడించి
కనుగ్రుడ్లు కనులచక్రముచుట్టి చుట్టిరా
ధనువులై బొమ్మలు తద్దయు గాంతిచూపరా
నొకకాలు దివిగొల్వ నొకకాలు భువినిల్వ
వ్రకటముగ దేవతావరులు భక్తి నిగొల్వ
ఇలయెల్ల చేలువురూపెత్తి నిల్చినయట్లు

నిష్కలంక శివస్వరూపము సకల రూపమున బ్రహ్మాండమున అవతరించి అర్ధనారీశ్వర రూపముతో సృష్టికార్య కలాపమున లీలావినోదములు నల్పు శృంగార స్వరూపము ఈ భంగిమయందు వర్ణించబడినది.

హస్తములోని తర్జని, మధ్యమ అంగుష్ఠములు మూడింటిని చేర్చివట్టి. తక్కిన వ్రేళ్ళ రెంటిని ప్రసారితము చేసిన హస్తాభినయమునకు “హంసాస్యము” అని పేరు.⁹ అల్పము, రాఘవము, మృదుత్వము అను అర్థములతో ఈ అభినయ హస్తము వ్రాయుకము. రెండు హస్తములందు హంసాస్యముద్రవట్టి — అంసభాగంబులకు నానించి చూపించుట ఇచట మృదుత్వభావనయందు వ్రాయుకమైచని భావించవలెను. తరువాత చెప్పబడిన “కలికి చూపులు” ఈ భావము సుద్ధిపింప చేయుచున్నది. శృంగార భావమును సువ్యక్తముచేయు ఈ అభినయము, హంసాస్యముద్రద్వారా, కలికి చూపులతో చంపకములు పై జల్లుట ద్వారా వ్రకటితమగుచున్నది. “తెలకులకు గంఠమ్ము మెలపుతో నాడించుట” అర్ధనారీశ్వర వేషములోని శ్రీ, పుం, భావ ఐక్యము సూచించుచున్నది. ఈ అభినయమే సృష్ట్యారంభమునకు మూలమగుచున్నది. “ఒక కాలు దివిగొల్వ నొక కాలు భువినిల్వ” బ్రహ్మాండమంతయు ఆవరించిన పరమాత్మ సృష్టి తేజమును ప్రకటించుచున్నది. “పాదోన్మోఖ్యాభూతాని, త్రిపాదస్థామృతం దివి” అను పురుష సూక్త శృత్యర్థము ధ్వనింపబడుచున్నది.

దీనిని మరొక విధముగా చెప్పవచ్చును. దివిగొల్పిన పాదము మరణమునకు భువి నిల్పిన పాదము జననమునకు సూచకములు. ఈ కావ్యముననే మరొక చోట

“ఒక యడుగు జననంబు—ఒక యడుగు మరణంబు

ఒక భాగమున సృష్టి—ఒకవైపు ప్రళయంబు”

అని చెప్పబడియున్నది. పృథ్వీ మనగా జీవకోటి పాక్షిక లయము. సృష్టిలో యుగముల మధ్యకాలమున, సంది యుగములందు పాక్షిక ప్రళయములు సంభవించును. దివి కొల్పిన కాలు పాక్షిక పృథ్వీయమునకు సూచనము.

నాట్యప్రయోగాను సారముగ నటరాజు ప్రదర్శించిన ఈ అభినయమును త్రివిక్రమావతారముగ భావింపవచ్చును. ముల్లోకములు ఆకృమించిన వామనుని రెండవ పాదమును దేవతావరులు భక్తితో కొలిచిరి కదా! నాట్యప్రయోగముల ననుసరించి ఈ భంగిమ సతీశివ పృణయ తాండవమును లేక ఊర్ధ్వతాండవమును సూచించుచున్నది.

ఈ భంగిమలో హంసాస్య ముద్ర పట్టుట ఒక విశేషము. హంస యనగా జీవునకు పేరు. పరమాత్మ జీవాత్మగా సృష్టిలోనికి దిగివచ్చుట. అట్టి జీవునకు హంసయని పేరు, సోహమ్ అను పదము తిరుగ వేసిన హంసయగును. “కనుగ్రుడ్లు కనుల చక్రము చుట్టుట” సంసార సృష్టి, లయ, రూప చక్రమును స్ఫురింప జేయుచున్నది, అఖండ సచ్చిదానంద పరబ్రహ్మము తిరోధానమై జీవాత్మగా సృష్టిలోనికి అవతరించి జనన మరణ రూపమైన సంసారచక్రమున పరిభ్రమించుట అను భావమును ఈ భంగిమ ప్రకటించినది. పంచకృత్యములలోని శివుని తిరోధాన కృత్యము ఈ భంగిమ వెల్లడించినది.

పాద చాలనము నాట్యశాస్త్రమున “భామచారి” అని అంశలేచారి” అని రెండు విధములు. ఇట ఆకాశకీచారి ప్రయుక్తమైనది. పరమాత్మ జీవునిగా దిగి వచ్చి ప్రకృత్యావరణలో పడుట పై భంగిమలో వర్ణింపబడగా జీవుడు పరమాత్మను చేరుకొను ప్రయత్నము ఈ క్రింది రగడలలో సూచింపబడినది.

పడగలెత్తును నాగుబాములై యొకసారి

ముడిచికొను కమలంపు మొగ్గలై యొకసారి

జ్ఞాన ముద్రికల బడము లెత్తు నొకసారి

దీనదీనంబులై తేలాడు నొకసారి

కటాకాముఖంబులై కనుపట్టు నొకసారి

పటుముష్టి బంధ సంపదజూపు నొకసారి
 శుకతుండ హస్తమున శోభిల్లు నొకసారి
 ప్రకట భగమరీ సరళి పరగించు నొకసారి
 అటువైపు నిటువైపు నమల హస్తములూగి
 అటమీద లిటక్రింద నందములు చెలరేగి

ఇందు పై నాల్గు పాదములలో హస్తములను నాగుపాములతోను, కమలపు
 మొగ్గలతోను, జ్ఞానముద్రికలతోను రూపించి చివరగ, “దీనదీనంబులై తేలాడు
 నొకసారి” అని చెప్పబడినది. అనగా ఉపమానములతో హస్తముద్రలను కవి
 సూచించెను. నాగుపాములని చెప్పుటచేత సర్పశీర్ష హస్తాభినయము, కమలపు మొగ్గ
 లనుటచేత ముకుల హస్తాభినయము, జ్ఞాన ముద్రిక యని చెప్పుటచేత అరాల హస్తా
 భినయము సూచింపబడుచున్నది. వర్ణనమందు ఈ హస్తచాలనము బాహు ప్రచార
 ముగ చెప్పబడినది.

అభినయ హస్తార్థములిట్లున్నవి. సర్పశీర్ష, హస్తము దేవతర్పణము,
 పామునడక, మొక్కులకు నీరుబోయుట అను అర్థములలో ప్రయోగించవచ్చును.
 ముకుల హస్తము, లేవతారచనము, బలిహరణము మొదలగు అర్థములలో
 ప్రయోగించవచ్చును. అరాల హస్తము దివ్యవస్తు సంకేతము. పరమార్థముగా
 ఈ హస్తాభినయముల తాత్పర్యము నిట్లుపింప వచ్చును. దేవతారచన, దైవ
 తర్పణముల ద్వారా జ్ఞానము కల్గును. కాని ఒక్కసారి అజ్ఞాన మాయాపిహితుడైన
 జీవుడు దీనుడై సామాన్యునివలె ఉండవచ్చును.

ఈ భంగిమను మరొక విధముగ సమన్వయింప వచ్చును. సృష్టించి,
 సృష్టిలోనికి అవతరించిన పరబ్రహ్మను జీవుడు కలిసికొను ప్రయత్నముగ
 “నాగుపాములై పడగలెత్తుట” అనువర్ణనము. నాగుపాములై పడగలెత్తుట-
 మూలాధారము నుండి ఉత్థానమైన కుండలిని శక్తిని స్ఫురింపజేయుచున్నది.
 “కమలపు మొగ్గ” దహరాకాశమున నుండు పద్మకోశమును చెప్పుచున్నది.
 అచట పరమాత్మ సాక్షిగ చిన్మయ రూపమున నిలిచియుండును. “జ్ఞానముద్రికల
 పక్షములెత్తుట” సర్వాత్మనాస్థిర చర జీవరాసులయందున్న పరమాత్మ ఉనికిని
 గుర్తించుటయే. “దీనదీనంబులై తేలాడుట” అజ్ఞానమునకు చిహ్నము.
 ఈ విధముగ ఉపమానములతో ముద్రలను స్ఫురింపజేసి తరువాత స్పష్టముగ
 హస్తముద్రలు చెప్పబడినవి.

“కటకాముఖంబురై కనుపట్టు నొకసారి”- చాచిన అంగుష్ఠమును చూపుడు ప్రేలుతో నొక్కి, మధ్యవేళ్లు అరచేతిలోనికి తాకునట్లు వంచి, తక్కిన రెండు వేళ్ళు అరచేతిని తాకకుండ వంచినచో కటకాముఖము. ఈ హస్తాభినయముద్వార పస్తు గ్రహణ తాత్పర్యముద్దిష్టము.

“ముష్టి బంధము” అనగా అన్ని వేళ్ళను అరచేతిలోనికి వంచి అంగుష్ఠముచే నొక్కివట్టుట. శుకతుండ హస్త ప్రదర్శనము ద్వారా అనేక భావములు చెప్ప వీలున్ననూ ఇచ్చట “తిరస్కారము” అను భావము భావించిన అర్థ సమన్వయము కుదురును. భ్రమర హస్తము సంసార చక్రమున చరించు జీవుని తెల్పుచున్నది. ఫలితముగ ఈ హస్తాభినయ తాత్పర్యమునిట్లు చెప్పవచ్చు. ఐహిక ప్రపంచమున మునిగిన జీవుడు అరిషడ్వర్గములచేత పీడితుడై ప్రపంచములోని వస్తు సంపదనంతయు అనుభవించవలెనని-తనకే సొంతము కావలెనని భావించును. తాను సాధించిన సంపాదించిన ద్రవ్యము నిలువజేసుకొని దానధర్మములు చేయక ఇతర మానవులను ఈసడించును. తద్వారా ఈ జనన మరణ సంసార చక్రమున పరిభ్రమించుచుండును.

ఈ పైన చెప్పబడిన హస్తాభినయములందు రెండు భాగములు

- 1) స్థితి స్వరూపమునుండి ప్రరమేశ్వరుని తోడి లయమునకు ఉత్థానమార్గము
- 2) అరిషడ్వర్గ పీడితమైన ఐహిక పతన మార్గము.

1) అధ్యాత్మ మార్గము :- నాగుబాము-కమలము-జ్ఞానము-అని సాగినది.

2) కటకాముఖ, ముష్టి, శుకతుండ, భ్రమర, హస్తాభినయములతో సమన్వయింపబడినది.

ఇట్లు రెండు విధములుగ చెప్పబడిన విషయము ఈ క్రింది భంగిమలో సమన్వయింపబడినది. పంచకృత్యములలో నిదిస్థితి స్వరూపము.

“ హస్తంబు కనుదోయి కడ్డంబుగా నిలిపి

శస్త్రంబరాళంపు సంజ్ఞనెదురుగ చూలపి

దూతంబు శిరము సాకూతంబు కనుచూపు

ప్రీతిగావింప నిల్చిన దేవతలకెల్ల ”

నాభికెదురుగ దక్షిణంబైన హస్తమ్ము

శోభలను జల్లింప సోలపద్మపు ముద్ర ”

అరాళహస్తముద్ర - దివ్యవస్తు సంకేతము
హస్తము కనుదోయికి అడ్డముగ నిలుపుట - యసంకారము
దూతశిరము - చపలత్వము
సాకూతమైన చూపు - ప్రబోధము
సోలపద్మపు ముద్ర - నాభికి ఎదురుగ చూపుటవలన

“పద్మ కోశ ప్రతీకాశం హృదయంచాప్యదోముఖం” అనెడి శుక్రత్యర్థము గ్రహించి అభినయ తాత్పర్యమిట్లు చెప్పవలెను.

ప్రాకృతికమైన తెరవెనుక దివ్యజ్యోతి కలదనియు, ఆదిహృదయమున ముఖముగనున్న పద్మ కోశాంతర్గతమైనదనియు, అట్టి పరంజ్యోతిని చపలత్వము వదలి - ఏకాగ్రత తోడి ధ్యానముతో దర్శింప వచ్చుననియు ఈభంగిమ సారాంశము ఈ అర్థము రెండుచేతులలో విభిన్న ముద్రాభినయము ద్వారా ఈకింది భంగిమతో ప్రదర్శింపబడెను.

‘ ఒకవైపు నర్త చంద్ర కరంబు బరగించి
యొకవైపు సూచి ముఖోద్వృత్తి జూపించి
క్రీగంటితో నవ్వుకేళ్ళురుక పీక్షించి
మౌగిగన్నువైచి తన్మయత దానటియించి
వామపాదము జక్కగా మహిని నాటించి
నీమమున దక్షిణము వింత మీదికి నెత్తి ’

ఈ భంగిమలో నవ్య భాగ హస్తాభినయముచేత నివృత్తి లక్షణము, వామహస్తాభినయము చేత ప్రవృత్తిలక్షణము చెప్పబడినవి,

ఒకవైపు (వామ) - మరొకవైపు(దక్షిణ)
అర్థచంద్రకరము - సూచిముఖము
క్రీగంటినవ్వు కేళ్ళురుక పీక్షించు - మౌగిగన్నువైచితన్మయత
వామపాదము చక్కగా మహిని నాటించి - నీమమున దక్షిణపాదము పైకెత్తి

ప్రవృత్తిలక్షణము దుఃఖము అని చెప్పుటకే అర్థచంద్రాభినయము. శాస్త్రము కూడ అర్థచంద్రము దుఃఖమును తెల్పుట కు అభినయింపవచ్చునని చెప్పినది. క్రీగంటినవ్వు క్రేళ్ళురుక పీక్షించుట శృంగార భావ ప్రవర్తనను

చెప్పుచున్నది. వామభాగము సృష్టికిగుర్తు. తాత్పర్యముగా వామభాగాభినయముచేత ఐహిక శృంగార ప్రవర్తనము దుఃఖము కల్గించునని సూచించుచున్నది.

దక్షిణ హస్తమున సూచీ ముఖాభినయము. సూచీముఖము డివ్యముగ నున్న వృదేశమును, ఒకే సంఖ్యను తెలుపుటకు ఉపయోగింతురు. కావున సూచీ ముఖము జీవగమనలక్ష్యమును సూచించుచున్నది. దానికి వ్యయత్నము ధ్యానము “మౌగిస్తువై విశన్మయత” నటించుటలో సూచించబడినది. ధ్యానముచేత ఆత్మతాదాత్యముకలుగును. ఉపదేశ గర్భితమైన అభినయమిది. దక్షిణపాదము—లయమునకు గుర్తు కావుననే ఈ పాదము “నీమముతో” పయితెత్తుటగా వర్ణింపబడినది. సృష్టిలోని రాగలక్షణము—లయములోని యోగ లక్షణము అ భంగిమలో వృద్ధింపబడినవి.

తరువాత వృద్ధింపబడిన భంగిమలన్నియు పరమేశ్వరుని ఆనంద తాండవమును వ్యక్తీకరించునవి. సుకుమార కరణములు, శృంగార భావములు లాస్యమునకు సంబంధించినవి కనుక ఈ భంగిమలు నటరాజు వృద్ధింపిన లాస్యమనవచ్చును.

‘కుడి కాలినంబువలె గొంచెముగ మునువంచి
యెడమ పాదము వైపు వింత శీర్షము వంచి
కమళ నాళములు హస్తములు బారలు సాచి
ప్రమదమ్ముతో రెండు వై వల్లనరజూచి
సవ్యవక్షము బులకచయముతో నుబ్బంగ
సవ్యేతరము సిగ్గుతో వెన్న కొడుగంగ
నొకకపోలము నగవు వికసించి రాజ్జిల్ల
నొకకపోలము బిగువు బ్రకటించితోపిల్ల’

బాణము వలె కుడికాలు ముందునకు వంచినపుడు సహజముగ ఎడమ భాగము చెనుకకు ఒడుగును. మరియు శీర్షమునుకూడ ఎడమ పాదము వైపు వంచినపుడు సవ్యవక్షము ముందునకు వచ్చును. అర్థనారీశ్వర భావము దృష్టిలో నుంచుకొని కవి సవ్య వక్షము పులక చయముతో నుబ్బినదనియు, సవ్యేతరము సిగ్గుతో చెనుకకు ఒదిగినదనియు వర్ణించెను. అందులకే ఒక చెక్కిలియందునగవు, ఒకచెక్కిలియందు బిగువు,

అర్థనారీశ్వర భావము విడచి కేవలము శ్రీమూర్తిగ నటరాజు ప్రదర్శించిన శృంగారము ఈ క్రింది భంగిమ యందున్నది.

“ ఎడమ చేతిని దీర్చి నడుముపై సంధించి
కుడి చేతిలో నంచ కొదమ గుఱుతు లగించి
యంచముక్కున దృష్టిసంచితముగ జేర్చి
సంచాలిత మొనర్చి సమశిరము ముందునకు
పరివాహితము జూపి పైపైని కాంతమ్ము
పరిగించి చూపు భావావేశ మదురమ్ము ”

అంచ కొదమగురుతు అనగా హంసాస్యము. ఈ హస్తాభినయము సుకుమారార్థమున ప్రియుక్తము. చక్కాకారమున తిరుగు శిరము పరివాహితము. భావాధిక్యతను, ఉన్నతతను సూచించును. “కాంతమ్ము పరిగించుట” అనగా శృంగార దృష్టి. నాట్య శాస్త్రమున దృష్టి భేదములతో “కాంతమ్ము” శృంగారమునకు పర్యాయముగ వాడబడినది.

“ఇది సంతోష అనుగ్రహముల వలన జనించును. కనుబొమలు ఎగుర వేయుటను, కీర్తిగంటి చూపులను ఇందుండును. అత్యధికముగా మనోధ భావమును వెల్లడిచేయు ఈ కాంత దృష్టి శృంగార రసమునందు ప్రియుక్తము” 10
లాస్యమును ప్రదర్శించిన ఇట్టి శ్రీమూర్తి భంగిమను నాట్య ప్రయోగానుసారముగ అమృతము పంచుచున్న జగన్మోహిని రూపముగ భావించవచ్చును.

ఈ విధముగ నటరాజు ప్రదర్శించిన భంగిమలయందు తాత్వికాభి వ్యక్తిని ముద్రలు కల్గియున్నవి. సృష్టి, స్థితి, తిరోధాన, అనుగ్రహాలయాత్మకమగు శివుని పంచకృత్యములు వెల్లడించు ఈ భంగిమలు తాండవ లాస్య లక్షణములుకల్గి సృత సృత్యములను అభినయించినవి.

శివతాండవ కావ్యమున హస్తకరణ రూపముగా తాంత్రికములైన ముద్రలను ప్రదర్శించి లౌకిక, అలౌకిక, సృజనాత్మక, అధ్యాత్మిక, భావుక ధ్యానిక తత్వములకు ఒక అపూర్వ సమావేశము ఏర్పడబడినది. సృష్టి - చైతన్యమున ఏకాత్మ తత్వము దీని వలన నిరూపితమైనది.

నూచికలు :

- 1) నాట్యశాస్త్రము—80
- 2) నాట్యశాస్త్రము—హస్తాభినయము
- 3) చండి మానవత్రిక—డిసంబరు—1983, అలహాబాద్
- 4) దేవాలయ అర్చా విధానమ్—వంజీపురం నృసింహాచార్య
యాదగిరిగుట్ట దేవస్థానం ప్రచురణ.
- 5) లలితా సహస్రనామ స్తోత్రమ్—179 శ్లో॥
సంపాదకులు—హరిరాధా కృష్ణమూర్తి
- 6) చండి మాన వత్రిక— అలహాబాద్ 1983
- 7) “హైందవా రాధనా విభులతో ముద్రల ప్రాధాన్యము”
ప్రొఫెసర్ కోవెల సుప్రసన్నాచార్య
- 8) నాట్యశాస్త్రము
- 9) నాట్యశాస్త్రము
- 10) „

కావ్యవర్ణనా సౌందర్యము

దర్శనము వర్ణనము కలిగిన వారే తోకమున కవులుగ ప్రసిద్ధులగుదురు. దర్శనము అనగా తాము చెప్పదలచిన వస్తు సౌందర్యమును గూర్చి భావనాలోకమున సమగ్రముగ దర్శించుట, వర్ణన మనగా తాను దర్శించిన వస్తు సౌందర్యమును సముచిత శబ్దజాలముతో నందముగా వ్రాకబెంచుట. దర్శనమునకు త వ స్తు, వర్ణనమునకు శిల్పనైపుణ్యము కావలెను. ఈ శివతాండవ కావ్యకర్త అగస్తీశ్వరాలయ వ్రదక్షిణలు చేయుచున్నపుడు అకస్మాత్తుగ హృదయాంతరాళము నుండి ఈగేయముబికి వచ్చినది.¹ భక్త్యావేశమున పొంగిన భావధారయగు ఈ కావ్యమున భావనా కల్పనలు అహమహమికతో పరుగులెత్తినవి.

ఈ కావ్యమున వర్ణనము ద్వివిధముగ సాగినది. ఈ మూడు భావమార్గములు శివతత్త్వమును ప్రతిపాదించునవి. సృష్టియంతయు నటరాజు నాట్యము తిలకించుటకై ఉన్ముఖమై, తన్మయమై యుండుట ఒకటి. ఇదిలయభావమును జ్ఞానమును సూచించును. నటరాజు తన అభినయము ద్వారా అనేక భావనలు వ్రాకబెంచెననుట రెండవది. ఇది సృష్టిభావమును సూచించును. శివా శివ లాస్యతాండవ స్వరూప-వర్ణనము మూడవది. ఇది స్థితి లోని అంతర్యామితత్వమును స్థితిభావమును సూచించును.

ఈ విధముగ తాత్వికముగ సాగిన కావ్య వర్ణనము ప్రాబంధిక శైలిని భావక విత్వ శైలిని సంతరించుకొని మార్గదేశిచ్ఛందో రూపములలో విలక్షణముగ రచింపబడినది.

వృధమఖండిక ప్రకృతి వర్యత్సుకతను వ్రదర్శించినది.

“ అలలై బంగరు
కలలై వగడపు పులుగుల
వలె ముప్పులు విరిసినయవి ”

ముప్పులు ఆకాశమున విరిసినవి. అవి అలలుగా, బంగరు కలలుగానున్నవి. అలలు పాల్గొనక తలక్షణము కలవి. ముప్పులు వాయు చలనమునచలించుచు వచ్చి నించినవి. బంగరుకలలు మానవుని ఒకానొక మానసిక ప్రవృత్తి. అవి అదృశ్యం.

అలలవంటి మబ్బులు దృశ్యము. తాత్పర్యముగ సృష్టి దృశ్యాదృశ్యమను భావ—
మిట వ్యంజింపబడినది.

“ పగడపు పులుగుల వలె మబ్బులు విరిసినయవి ” ఈ అంశమునిట్లు
భావింపవచ్చును. సంధ్యారాగ రుచి మేఘములపై ప్రసరించి వాటికి పసుపురంగు
కలిగింపజేసెను. కనుక పగడపు పులుగుతో మబ్బు ఉపమింపబడినది. పక్షి
జీవునకు సంకేతము. పగడము కాంతిమంతమైనది. జీవుడు చైతన్య వంతుడు
పగడపు కాంతి సంధ్యనుండి సంక్రమించినది. జీవునకు చైతన్యము శక్తి నుండి
సముద్భవించినది. అనగా చైతన్యవంతులగు జీవులు చిదాకాశమున పరమేశ్వరుని
తాండవ దర్శనమునకు సంసిద్ధులైరిని భావము. తరువాతి పరస్థితి అప్పరసలు
మేఘములై వచ్చిరి యేమో, అని స్పష్టము చేయబడినది. ఈ విధముగ కావ్యారంభము
జీవచైతన్య విలసనమును వ్యంజింప చేసినది.

“ పలికెడునవి— పక్షులు ప్రాజ్ఞులుకులో
కలహ్రామవతీ— విలసన్నూపుర నినాదమ్ములకు
ననుకరణంబులో ”—

పక్షుల పలుకులు వేదములా? హ్రామవతి నూపుర నినాదాను కరణములా? అను
సందియము ప్రకటింపబడినది. విజయా ప్రార్థనమున కూడ “**విరావైర్మాంజీరైః
కేవల కథయంతీవ మధురం, రహస్యం వేదానాం**” అని ఈ భావము మరల
వర్ణించబడి వేదరహస్యార్థములను పార్వతీదేవి మంజీర నాదములు ప్రకటించు-
చున్నవను భావమును స్థిరపరచినది.

“ తకర్ముం తకర్ముం— తకదిరికిటనా
దమ్ములతో లోకమ్ముల వేలుపు ”

లోకమ్ముల వేలుపులయానుగతి క్రమముగా సృత్యమాడునపుడు శృతి బట్టుటకై
భృంగమ్ములు గొంతులు సవరించుకొనుచున్నవని తుమ్మెదర్పుంకారము వర్ణింప-
బడినది. సంగీత పరముగ ఈ భావము జౌచిత్యావహమైనది. తుమ్మెదర్పుంకారము
ఓకే ధ్వనిని వెలువరించును. కాని అందు హెచ్చు తగ్గులుండును. అందులకే అవి
శృతి బట్టుటకు గొంతులు సవరించుకొనుచున్నవని చమత్కరింపబడినది. తాత్విక
ముగ భ్రమరము జీవ సంకేతముగ గ్రహించిన, అవ్యక్త మధురము అదృశ్యము,
ప్రకృతి విలసనరూపమగు పరమేశ్వర సృత్యమును అనుభవించెడి జీవుని ఆనందము
భ్రమరర్పుంకారమన వచ్చును.

“ చతురాననుడే సవదరించునట

శర్వున కుత్రమ సర్పవిభూషలు ”

సర్పము జీవశక్తికి సంకేతము. భూమి నావహించిన పరశివ విభూతికి శర్వుడని పేరు. పురాణములలో సృష్టి క్రమమును పేర్కొనునపుడు మొదటగా సృష్టింపబడినవి సర్పములు. సర్వప్రపంచ సృష్టి స్పందనమే శివసృత్యము కనుక జీవశక్తి నటరాజునకు అలంకారమైనది. అనగా అతని ఉనికిని స్థితిరూపమున ప్రకటించుచున్నది. పరమేశ్వరుడు పృథివ్యాది పంచభూతములుగా మారిన తరువాతనే బ్రహ్మకు సృష్టి కర్తృత్వము నిచ్చినట్లు శివపురాణము పేర్కొనినది.² అందులకే చతురాననుడు నటరాజునకు సర్పవిభూషలు నూతనముగ—సవదరించునట.

సెలయేరులు కన్నెలుగా వర్ణింపబడిరి. కన్నెలు పరుగెత్తునపుడువారి చీరకుచ్చిట్లు దుసికొన్నాడును, ఆవిధముగ సెలయేళ్ళుపరుగులై నవి. వాటికి ఆ సర్వేశ్వరు సభినయ మహమును యెవ్వరు చెప్పిరో— అని కవి ఆశ్చర్యము ప్రకటించెను “సర్వేశ్వరుడు” అని చెప్పుటలోనే అంతటను వ్యాపించి యున్న ఈశ్వరుడు అను అర్థము స్ఫురింపజేసి ఒకరు చెప్పవని లేదు అను సమాధానము గర్భింకరించబడినది.

సంధ్యాసతి శివపూజకు సమాయత్తమగు చున్నదని. వర్ణించిన తీరు పరాశక్తియైన లలితాంబను స్మరింపజేయుచున్నది. నవకుసుంభరాగవననము, లజ్జా మధుర కటాక్షము, “ విలాస వక్రత విచలనమధ్యంబున ప్రీతి ” అను సంబోధనలు లలితా సహస్రములోని దేవి నామ సామ్యమును కలిగియున్నవి.⁵ మరియు ప్రియుని కొఱకు అభిసరించు అభిసారికా లక్షణముకూడ నిటవ్యంజింపబడినది.

“ హీమతి ” అను శబ్దము “ హీం ” అను మంత్రాక్షరమును చెప్పుచున్నది. “ హీం ” మంత్రాక్షరము మాయాబీజమని మంత్రశాస్త్రము. మాయ అనగా ప్రకృతి. ప్రకృతి విలసనమే ప్రధమ ఖండికయందు వర్ణింపబడినది. ఆ ప్రకృతి యందంతర్యామిగనున్న పరమ శివుని సృత్రము తరువాత వర్ణింపబడినది. జ్ఞాన సభలో పరమ శివుడు సృత్రము చేయునపుడు ఆతని నర్తన పీఠము క్రింద “ హీం ” బీజముండునని నటరాజు రామకృష్ణ పేర్కొనెను.⁴ ఈ కావ్యము శ్రవ్యకావ్యము కనుక ప్రకృతి వర్ణనలో ఈ బీజమును కవి నిక్షేపించెను. ప్రకృతి పీఠముగా నటరాజు సంధ్యా తాండవము వర్ణింపెను.

ఆర్యా ప్రాజ్ఞేశ్వరుని ఆటను జూచుటకు దినమంతము నిలుపుమని సూర్యుని కోరుటతోనే ఈ శివనృతము సంధ్యాతాండవమని స్పష్టికరించెను. పడమట దేశ వాసులకు ఈ కథ నెరిగించుటకై వరుగెత్తుదువో. అనుటలో చమత్కారమున్నను, పాశ్చాత్య దేశములలో కూడ శివతాండవమును గూర్చిన భావన, ఆ రా ధ న, విశేషములున్నవను చారిత్రక సత్యము కూడ నిటస్థురింపబడినది.⁵

“ అలమృగములుగ—న్నుల బాష్పములు
విడిచెడు నెందుకు— విశ్వేశ్వరునకు
నడుగులు గడుగుట— కైపాద్యంబో ”

అని వర్ణించుట భావ కవితా ప్రభావము “**పరియుమురా—కన్నీటిని పరిమరి విల—
వింపుమురా**” ఆ కన్నీటి సరమును పరమశివుడు దాల్చునని కృష్ణశాస్త్రి వర్ణించెను.⁶

గాలికి కదలు చిగురుటాకుల సవ్యడిని గుసగనలుగ భావించి పరమేశ్వరుని నాట్యమును గూర్చి అవి మాటలాడుచున్నవని చెప్పుట సర్వత్ర శివనాట్యమును దర్శించుటయే. ఈ విధముగ మొదటి ఖండికలో పక్షులు— జంతువులు, నదులు, వృక్ష సంతతులు సర్వము పరమేశుని నృత్యమున లీనమగుటకు ఉన్ముఖమై యున్నవని వర్ణించుట, జీవ చైతన్య విలసనమే శివనృత్యమున తత్వమును ప్రకటించుచున్నది. మరియు ఉన్ముఖమైన ప్రకృత్యుత్సాహము, నదేళని నృత్యమున లీనమగుటకు సిద్దమైన వాతావరణము స్థితినుండి లయమునకు వయనించు చైతన్య గమనమును తెలుపుచున్నది.

రెండవ ఖండిక నంది నాంది. భూతగణములు జయ జయధ్వానములతో శివుని నృత్యమాడుటకు ఆహ్వానించిరి. ఈ భావములన్నియు సంస్కృత భాషలో నృత్యములలో రచింపబడినవి. చివరలో గీత పద్య రచన మున్నది. ఇందలి నృత్య రచనా పద్ధతి వతంజలి తాండవాష్టకమును స్ఫురింపజేయును. ఈ రచన మంతయు ఉదాత్త కావ్యశైలిలో నడిచినది. నాట్యశాస్త్ర విశేషములు కొన్నినాందిలో ప్రకటింపబడినవి.

“ **భావ పరిమృగ గిరిజా వనశతుల్లి పదయావకర సాక్ష - శిరసమ్** ”
అనెడి వర్ణనము లలాటలిలకము— లేక నిటాలిలికము అనుకరణమును తెల్పుచున్నది. వృశ్చిక పాదము యొక్క బొటనవేలితో లలాటమునందు తిలకము రచించినట్లు భిన్నయించుట లలాట తిలకమందురు. ఈ కరణ ప్రయోగమునందున

కుడికాలి బొటనవేలితో పాటు ఎడమచేయి బొటనవేలిలు కూడ లలాటము పైకి రావలెను.7

“దధన్వేత్రం గౌరీ ప్రణయముఖరం” అని మరొకచోట శివుడు వర్ణింపబడెను. పార్వతి నటరాజు నేత్రములయందు తన ప్రతిబింబమును జూచుకొని అలంకారము తీర్చుకొనునట. అందువలన శివుని నేత్రము ఆమెకు శ్రీలాదర్పణమని కవియే తెల్పియున్నాడు. శివతాండవారంభమునందు “కనుపాపలో గౌరికనినవ్వు బింబింప” అని ప్రతిబింబవర్ణనము చూడవచ్చును.

నందిస్తుతించిన నటరాజు సృత్యము సృష్ట్యావిర్భావమును సూచించినది. ఈ విషయము “శివసృత్యము నందు సృష్టితత్వము” అను చోట పరామర్శింపబడినది. సృశానమునందు భీషణమైన అట్టహాసములు చేయుచు, ఆకాశమందంతటను తన హస్తములు విసరుచు, పాదపుట్టనలచేత సవనగిరి గుహకోటిని కంపింపజేయుచు, హృదయమును చలింపజేయు మహాకాలుడు స్తుతించబడెను. ఆ మహాకాల స్వరూపము భీకరముగనున్నది. వేగముగ సృత్యము చేయుటవలన జడలనుండి ఛటచ్ఛటనాదములు ప్రవృత్తినివి. విషమలోచనము నుండి అగ్నికణములు వెదజల్లబడినవి. తుహిన శైలమునందు అట్లు ప్రమత్తుని వలె సృత్యము చేయు నటరాజును నందిస్తుతించెను. సృత్యము చేయుటవలన గళితమైన పట్టబంధము కలవాడును, తన పదయుగళము చేత శుష్కస్ఫోటము పుట్టించిన వాడును, లయబద్ధముగ అనేక రీతులలో సృత్యము చేయు శూలిని నందిస్మరించెను. ఈ వర్ణనమంతయు అభినయ వర్ణితమైన ఆంగిక చాలనము

నాట్యశాస్త్ర ప్రకారముకరణ అంగహార సంపన్నమగు సృత్యమును పూర్వరంగమున కూర్చున్నది బ్రహ్మతో శివుడు చెప్పెను. ఈ కావ్యమున శివతాండవమునకు ముందు నాంది రచింపబడి అందు శివసృత్యము స్తుతింపబడుటచే నాట్యశాస్త్ర మతము ననుసరించినట్లయినది. తరువాతి శివతాండవ వర్ణనమునందు సృత్యమునకు అభినయము కూడ జోడింపబడినది. తండుపు (నంది) భరతునకీ విద్య ఉపదేశించెనని చెప్పబడుటచే ఈ కావ్యమున నాంది తరువాత శివతాండవము వర్ణింపబడుటచే బొచిత్యావహమైనది.

నటరాజు సృత్యమున విన్యసింపబడిన వర్ణనమునిట్లు విభాగించ వచ్చును.

- 1) దృగ్విన్యాసము 2) పదవిన్యాసము 3) భూవిన్యాసము 4) హస్తవిన్యాసము
- 5) మంజీర విన్యాసము

దృగ్విన్యాసము :

నర్వేందియములలో నయనము ప్రధానమైనట్లు సాతికాభినయమున నయనము నుండి వెడలు దృక్కులు ప్రధానమైనవి. ఈ చూడ్కుల ద్వారా అనేక భావములను సూచింపవచ్చును అభినయించవచ్చును.

నటరాజు నయనములు అనేక భావములు సూచించెను, ప్రదర్శించెను. ఇట్టి నయనములు శ్వేత, రక్త, నీల, హేమ, ధూమ్ర వర్ణముల విరజిమ్మెనని వర్ణింపబడినది.

ఈ వర్ణనము శివుని పంచముఖ తత్వమును తెల్పుచున్నది. ఆగమములలో శివునకు పంచముఖములు, పంచముఖములకు పంచవర్ణములు చెప్పబడినవి.⁸

1) పంచముఖములలో పూర్వదిశలోని ముఖము వృద్ధీతత్వమును తెలుపును. వృద్ధీశక్తి యొక్క కాంతిచేత ఈముఖము హేమవర్ణముతోనుండును. “మెగల పూవులు తావి పుక్కిలింబినయట్లు” అనెడి దృక్-వర్ణన ద్వారా పసుపు చాయ గల హేమ వర్ణము వ్యంజింపబడినది. ఇట్టి వర్ణముతో కూడిన ముఖముగల శివుని మహాదేవుడందురు.

2) తొలుకారు మెరుపులు దోబూచు లాడునటు.....రక్త కిసలముల్లై.....లే యెండవలె.....” మొదలైన చూడ్కుల వర్ణనము ఎరుపురంగును చెప్పచున్నది. ఈ వర్ణనము కలిగిన శివునిభైరవపుండరు. ఇది అగ్ని తత్వమును తెలుపును.

3) పశ్చిమదిశలోని ముఖమును “నంది” యని పిలచెదరు. ఇది వాయు తత్వమును తెలుపును. ధూమ్రవర్ణము ఈముఖమును వ్యంజించును.

“ నల్లకలువలు దిక్కులెల్ల విచ్చు విధాన
మొత్తముగ తుమ్మెదలు మొనసికొన్న విధాన
దడివి చీకటులు గొప్పగ గప్పెడు విధాన ”

కనులలో పొడ సూపిన ఈనల్లని కాంతులు ధూమ్రవర్ణము గల శివుని నంది ముఖమును చెప్పచున్నవి.

- 4) సంతోష తరంగితమైన చూపులను ప్రసరింపజేయు ముఖము ఉత్తర దిశలో నుండును. దీని విశేషనామము జౌమేయము. ఇది జలతత్వము, శ్వేత వర్ణము కల్గియుండును, కావ్యమున ఈవర్ణనమిట్లుకలదు.

“ తరితీపు వెన్నెలలు విరిసికొన్న విధాన
నెరజాదులవి కుప్ప నెరసికొన్న విధాన
తెలిబూదిపూత దెట్టులు కట్టిన విధాన
చలికొండ మంచు కుప్పలు కూర్చిన విధాన
పొసగ ముత్తెపు సరుల్ పోహళించిన విధాన
ఘన సారమును దెచ్చి కలియజల్లు విధాన
తనలోని సంతసము కనుల జారు విధాన ”

- 5) నీలవర్ణము కల్గినది శివుని ఊర్ధ్వముఖము. ఆకాశతత్వాత్మమైన ఈముఖవర్ణనము “ నీలంపునగవుఅబ్బురంపు నీలములుబ్బి పేరు విధము ” మొదలుగా చెప్పబడినది.

ఈ విధముగ చూపులను వర్ణించుటలో వర్ణములు చెప్పబడినందున శివుని పంచముఖములు వ్యంజింపబడినవి. మరియు సంధ్యా దేవతయైన గాయత్రి పంచముఖి. ఆమె, శివుని పంచవక్త్రములవలె ముక్తా, విద్యుమ, హేమ, నీల, ధవళ ఛాయలు కల్గినది. ఈ కావ్యమున వర్ణింపబడినది. సంధ్యా తాండవము కనుక నటరాజు పంచవర్ణములను అభినయించి తనశక్తిని ప్రకటించెననవచ్చును.

చూపుల స్వభావము ననుసరించు నృత్యశాస్త్రమున. చెప్పబడిన ధావదృష్టులను నటరాజు అభినయించెను. నృత్యరత్నావళి యందు పేర్కొనిన ధావ సంచారి దృష్టులు ఇరువది అవి వరుసగా— 1) హన్యము 2) లజ్జా సమన్వితము 3) శాంతము 4) విషణ్ణము 5) మలినము 6) శంకితము 7) ముకులము 8) గ్లాని 9) కుంచితము 10) లలితము 11) అభితప్తము 12) అర్థము కులము 13) విభ్రాంతము 14) వితర్కితము 15) ఆకేతరము 16) వికోశము 17) జిహ్వాము 18) తగ్గనము 19) విప్లవము 20) మదిరము. 9

పైన పేర్కొనబడిన సంచారి దృష్టులు—దృక్—వర్ణనములో కొన్ని ఈ క్రింది విధముగ ప్రకటింపబడినవి.

“నును సిగ్గుతో ముడిచికొను పోవునట్లు”	—	లజ్జా సమన్వితము
పెను వెరపుతో రాలి పణకెడునట్లు”	—	అభితప్తము
“కోసమ్ముతో రూక్షమైనట్లు”	—	వికోశము
“వేసరికతో సరిగ వికసింపనట్లు”	—	ముకులము
“అచ్చెరువుతో స్థబ్దమైనట్లు”	—	జిహ్వాము
“తొలివలపు బిగువు జారినయట్లు”	—	క్రాంతము
“తొలిసారి రతివింత సొలపు గ్రమ్మినయట్లు”	—	ఆకేక రము
“కులపాలికా ముగ్ధ కిలికించితమువోలే”	—	లలితము

చూపులను ఉపమించి భావమును వ్యంజింపజేయుట,

“తరగలను చిరుగాలి పొరలు వేచినయట్లు”— చూపులను క్రమక్రమముగ ప్రసరింపజేయు పద్ధతియిది. సంచారీ భావములలోని అర్థముకుల దృష్టిని సూచించు చున్నది. అర్థముకుల దృష్టి ఆహ్లాదము కలిగించు సుగంధ, స్పర్శాది సుఖము లందు ప్రయుక్తము. సుగంధ స్పర్శసూచించు వర్ణన “చిరుగాలిలో తమ్మివిరులు కదలుట, విరులలోనునుతావి తెరలులేచుట— గా చెప్పబడినది.

“చిగురు టాకులు గాలికి వగలు వోయినయట్లు” గాలికి చిగురుటాకులు చలించును. చిగురుటాకుల చలనమట్లు చూపులుండెనవి భావము. ఇట్టి చూపులుగల దృష్టిని విప్లుత దృష్టి అందురు.

భావ దృష్టులకందని చూపులను కూడ నటరాజు అభినయించెను.

“కన్నెమది కోరికల కలలు దూకినయట్లు”—

కుతూహలముగ చూచుట, చూడరానిది చూచుట ఆకేకర దృష్టి, కాని కోరికలు కలలు దూకెడు చూపుల, భావాను భూతి కందును కాని రూపానుభూతి కష్టము.

“తొలు సంజలో తెల్విదూకి వచ్చినయట్లు”

తెలివి అనగా వెలుగు. తెల్విదూకివచ్చుట యనగా ఉదయకాలములోని వెలుగురేఖల కాంతి ప్రవాహము ఆకాశమున—భూమిపైన ప్రసరించినట్లు. ఈ పదబంధముద్వారా ఉషఃకాలమంతయు భావించబడినది.

“ ఎలగాలిపైదేవి పొలయుగీతికవోలె ”

గీతమువాయు తరంగములపై ప్రయాణించును. కంటిచూపుల ప్రవాహములోనుండి అవ్యక్త భావములు ప్రసరించుచున్నవని భావము.

“ నెలపాప పెదవిపై మలయు నవ్వునుభోలె ”

పసిపాప పెదవిపై అమలినమైన చిరునవ్వు—నంటి చూపులు ప్రసరింపబడినవని భావము. పెదవి కనుగుడ్డుగను, చూపులు హాసముగను చెప్పబడినవి. ‘నెలపాప’ అను పదమును బాలచంద్రుడని భావించిన వెన్నెలవంటి చిరునవ్వులను చూపులు చిందించెనని భావము.

“ ప్రణయ రథమున తూగివడు కింకీణులవలె ”

ప్రేమవివశుల శరీరమే రథము. వారి భావ వ్యంజకములైన అవయవ స్పందనలే రథకింకీణులు. నటరాజు ప్రదర్శించెడి చూపులు అట్టి-ప్రణయస్పందనలు కలవని తాత్పర్యము. చూపులలోద్వని నారోపించిచెప్పుట భావగాఢత్వమును తెలుపుచున్నది. ప్రేమ భావముచేత స్పందించు ప్రేయసీ ప్రియుల రూపమును ఈ భావముచే సూహింపవచ్చును.

“ ప్రణయాద్ధ భావమున పారాడు వెలుగువలె ”

ప్రణయ భావ తన్మయత్వము చేత చూపులు ఒకానొక కాంతిరేఖలు ప్రసరింపజేసి నవని భావము. ఈవిధముగ శాస్త్ర నిర్వచనముల కందని భావములను నటరాజు ప్రదర్శించెను.

భూవిక్షేపము:- నటరాజు భూవిన్యాసము షడ్విధముగ విన్యసింపబడినది.

1) “ ఒకసారి తిరములై యుండి కాంతులు గ్రుమ్ము ”

సాధారణమైన భావమును ప్రదర్శించు కనుబొమ్మలు స్థిరముగ నుండును. శాస్త్రము ఈస్థితిని “ స్థాభావికము ” అని చెప్పినది.

2) “ ఒకసారి గంటవేసుకొని పూత్రుతి జిమ్ము ”

పూత్రుతి నర్పలక్షణము “గంటవేసుకొని” యని చెప్పుటలో బొమలుముడిచి కొనుటకుయని భావింపవలెను. చుట్టచుట్టుకొని పూత్రుతింపు సర్పము కనుబొమ్మల అభినయముద్వాలా చిత్రింపబడెను. ఎక్కువ కోపము కల్గినపుడు, పెద్దపెలుతురు జూచినపుడు బొమల మొదళ్ళను పైకెత్తుట “భృశభీ” యని స్పష్ట రత్నావళి పేర్కొనినది.¹⁰ ఇచట అంతకంటెను అధిక రోషభావము ప్రదర్శింపబడెను. అందులకే కవి పూత్రుతించెనని వర్ణించెను. శాస్త్రమును దాటి తనదగు స్వాతంత్ర్యమును నటరాజు వర్గదర్శించెను, ఇవి ఒక విధముగ దేశి లక్షణము అని చెప్పవచ్చును.

3) “ ఒకసారి మనుబిళ్ళయోజ చెంగుల దాటు ”

బొమలను పైకిక్రిందికి నాడించుట యని భావము దీనికి ఉత్ప్రేక్షమని పేరు.

4) “ ఒకసారి వేగలు వాడిన పూలరేఖలై ”

వాడిన పూలరేఖలు క్రిందికి వారిగి పోవును. అట్లుకనుబొమల క్రిందికి జార్చబడినవని భావము. ఈక్రియను “పాతనము” అందురు అనూయ, అసహ్యము, నవ్వు, మూర్ఖానుట అను భావములందు ఈక్రియ ప్రయుక్త మగును.

5) “ ఒకసారి దుసికళ్ళవోపు చిలుచేపలై ”

కనుబొమలు చేపలవలె నటునిటు పరువెత్తినవని భావము. కనుబొమలు మెల్లగా విరచుట ‘కుంచితము’ అని చెప్పుదురు. కాని ఇచట మెల్లగాగాక, కనుబొమ్మలు నాట్యము చేసినవి. నీటిలోపారాడు చిరుచేపలెంత వేగముగా చరించునో కనుబొమలంత వేగముగా చరించినవి. లాస్యము సందీక్రియ ప్రయుక్తము.

6) “ ఒకసారి ధనువులై యుబ్బు కన్నులబొమ్మలు ”

ఈ భూవిన్యాసము చతురభంగి. శృంగారాభినయమును తెల్పుచున్నది. నటరాజు లాస్యతాండవములు వర్గదర్శించెను. కనుక కనుబొమల అభినయమునందు సుకుమార-రోషలక్షణములు వర్గదర్శింపబడెను.

హస్త విన్యాసము :-

హస్త వర్ణనము రెండు విధములుగనున్నది. హస్తస్వరూపవర్ణనము. హస్తములు ప్రదర్శించిన పతాకాది హస్తాభినయ వర్ణనము. భంగిమల తత్వమునందు హస్తాభినయము వివరింపబడెను. ఇచట హస్తస్వరూప వర్ణనము వివరింపబడుచున్నది.

శివుడు అర్ధనారీశ్వరుడు. నటరాజునుకూడా కవి అట్లే వర్ణించెను. తాండవమును—లాస్యమును ప్రదర్శించిన నటరాజు హస్తద్వయములో దక్షిణ హస్తము పురుహస్తమును సూచించునట్లు, వామహస్తము శ్రీ హస్తమును సూచించునట్లు ఏనుగు తొండముగ గొనబైన తీగలుగ వర్ణింపబడెను. మండగతిని కదలినయపుడు — సుమదామమువలె — శిరీషములవలె నున్నవని లాస్యగతి వర్ణింపబడెను. తాండవము ప్రదర్శించినపుడు హస్తములు శీఘ్రగతిని పొందును. అపుడు హస్తములు కానరాక “పుబ్బొడి కాంతివలె—మెరుపు తీగలవలె” హస్తకాంతి మాత్రమే దర్శనమగును. ఈ విధముగ హస్తవిన్యాసమున లాస్యతాండవములను నటరాజు ప్రదర్శించెను. శాస్త్రమున చెప్పబడిన సృతహస్తములిట్లు వర్ణింపబడెను.

“పడగలెత్తును నాగుబాములై చొకసారి” ఈ అభినయమున హస్తములు శిరము మీదికి పరుగెత్తును. దీనిని “శోర్ధ్వగతము” అందురు. “ముడుచుకొను కమలంపు మొగ్గలై చొకసారి” ఈ స్థితి కుంచితమని చెప్పవచ్చును. “జ్ఞాన ముద్రికల పక్షములెత్తు చొకసారి” ఈ స్థితిలో బాహువులు పక్షమునుండి వెడలి మండలముగా సాగును. దీనిని అపవిద్ధము అని పేర్కొందురు. “దీన దీనంబులై తేలాడు చొకసారి” ఈ క్రియలో హస్తములు క్రిందికి ప్రేలాడబడును. దీనికి “అధోముఖము” అనిపేరు.¹¹ ఈ విధముగ హస్తవర్ణనమున్నది.

పదవిన్యాసము :

పదతల విన్యాసము వర్ణింపబడిన పద్ధతి మూడు విధములుగ నున్నది. ప్రసిద్ధోపమానములచేత పదతల విన్యాసము వర్ణించి పాదలక్షణమును వ్యంజింప చేసిన విధమొకటి. భావ గర్భితమైన పద్యము మరొకటి. తాత్వికమైన పద్యము మూడవది.

“స్థల పద్మమువోలె మెల్లగా నిలువబడి” పాదములు పద్మములతో పోల్చబడినవి. స్థలపద్మములు — పదము చలించని స్థితిని తెలుపుచున్నది. నేలమీద చక్కగా ఊనిన పాదము సమము. ఇది సమస్తానమును కరణమున స్వభావ స్థితి యందు వచ్చును.

“మెలగు కూర్మమువోలె మెల్లగా జరియించి” ఇందు పాద గమనము కూర్మగమనముతో పోల్చబడినది. మధ్యభాగము ఉద్బింపబడి, మడమచేతను, కాలివేళ్ళు వంచుట చేతను కలుగు గమనము కూర్మగమనము. పాదలక్షణములలో అగ్రతల సంచారి లక్షణమునకు దగ్గరగా నున్నది.

“గజ గమన భంగి ముందునకు సాగినది”

గజగమనము శ్రీగమనమునకు చెప్పుదురు. లాస్యస్ఫోరకము మడమ మీదికి నెత్తి, వ్రేళ్ళను నడిమి భాగమును కుంచించునది కుంచిత పాదమని శాస్త్ర నిర్వచనము.

“బాలుగల కలుకువలె వంకరలు చిత్రించి”

బాలుగలు — ఇవి ఒక రకమైన మత్స్యములు. మత్స్యగమనము పంటి గమనము పాదమునభిసయించెను. దీనిని “పార్శ్వగము” అందురు.

“నాగము వోలె పార్శ్వ భాగంబెత్తి”

మడమతో వెనుకకు నడచుట పార్శ్వగము. పామువలె వెనుకకు మెల్లగా నడచు పద్ధతి పాదము అభిసయించెనని భావము.

“వెనుక భాగంబెత్తి మునుము నేలకునొత్తి”

ఇది “అంగుళీ సృష్టగము” అనుపాద భేదమును సూచించుచున్నది. ఇది స్ఫురిత యను దేలి పాదభేదము సందును, సృత్యమున నిలచుట యందును పండితులు విధింతురని చెప్పబడినది.¹² పరినిర్దోషమానంబులచే పాదతల విశ్వాసములను వర్ణించిన పద్ధతి.

భావగర్భితమైన వర్ణన ఈ విధముగ నున్నది. “గాలికి కదలు ఆకులవోలె తమ్ముల పూలవలె, మిన్ను కన్నట్టి చిరుమేఘములవలె” పాదచాలనమున్నది. శాస్త్రమును మించిన భావగాఢత్వము కలిగిన వర్ణనమిది.

పాదములు చలించుటతోడనే పాదములకు కట్టబడిన మంజీరములు ధ్వనించును. తాత్విక భావము పాద మంజీర ధ్వనులలో ప్రకటింపబడినది.

“జననాంతరంబులో సంసక్తమై వచ్చి
మనసులోతుల నిల్చి మాటాడు వాసనలో
యమృత మయమైన ఆత్మనంటిన సుషుప్తిలో
క్రమముగా గప్పు నిర్జర మహాచ్ఛాయలో
ప్రమదంబె రూపెత్తు బంగారు కలలో
నమరకాంతలు సేయునట్టి కనునైగలో
యన సూక్ష్మతమముగా నటు సూక్ష్మతరముగా
వినబడియు వినబడని విధిగ మువ్వలు మోగిగ”

ఈ వర్ణనలో జాగ్రత్, స్వప్న, సుషుప్త్యవస్థలు తెలుపబడినవి. నటరాజ పాద గతులు శుక్రతులుగా ముందు వర్ణింపబడినది. పాదగతులచే చలించిన మంజీరముల నుండి నిర్గతమైన ధ్వనులు సూక్ష్మము, సూక్ష్మతరము, సూక్ష్మతమముగా వేదార్థములను ధ్వనింప జేసిసపని తాత్పర్యము “భావస్థిరాని జననాంతర “సౌహృదాని” అనెడిభావము జననాంతరంబులలో సంసక్తమై వచ్చి మనసు లోతుల నిల్చి మాటాడు వాసనలుగా” చెప్పబడినవి. సూక్ష్మముగా మ్రోగిన మువ్వల ధ్వని ఈ విధముగా పూర్వ జన్మ కృత కర్మఫల వాసనా విశేషముల తెల్పునని చెప్పవచ్చు.

“స్వర్గకామో యజేతా” అనెడి ఉపనిషద్వాక్యము “ప్రమదంబె రూపెత్తు బంగారు కలలుగ” అమరకాంతలు సేయునట్టి కనునైగులుగ వర్ణింపబడెను. పుణ్యకర్మల వలన లభించు స్వర్గసౌఖ్యములోని అమర కాంతల పొందు సూచింప బడినది. ఇది సూక్ష్మ తరమైన మువ్వల ధ్వనిచే ప్రకటింపబడినది.

సూక్ష్మతమమైన మువ్వల ధ్వని ఆత్మనంటిన సుషుప్త్యవస్థను చెప్పుచున్నది. వేదార్థములైన ఉపనిషత్తులన్నియు కంతోక్తిగా నిష్కామ కర్మను చెప్పినవి. నిష్కామ కర్మవలననే ఆత్మదర్శనము కలిగి మానవత్వము దాటి దైవత్వము కలుగును.¹³ అదియే “నిర్జర మహాచ్ఛాయ”.

ఈ విధముగా పాద మంజీర ధ్వనులు వారివారి జన్మసంస్కారముల వలన తీపులనుబడించు దశలను పేర్కొనినవి. మరియు ప్రాకృత కర్మ, పుణ్యకర్మ

నిష్కామ కర్మల ఫలితములను వ్రకటించి ఆత్మ దర్శనోపాయమగు సుషుప్త్యవస్థయే జీవుడనుభవించెడి తుది అవస్థగా నిష్కర్షించినది.

ఈ విధముగ అనేక భావవరంపరలను వ్రదర్శించిన నటరాజు అష్టరస భావముల నభినయించెనని చెప్పి వర్ణన ముగించబడినది.

కరుణ జూపినయష్ట దొరగు బాష్పములు	—కరుణము
అచ్చెరువు జూపినయష్ట జిగినించు నిశ్చలత	—అద్భుతము
వీరంబులో అగ్ని వెడలించు తారకలు	—వీరము
ఘోరంబులో కెలంకుల నిల్చు కనుగుడ్డు	—బీభత్సము
వికృతంబులో పంగి వికటించు కనుబొమలు	—భయానకము
శృంగారమున విలోలిత దృష్టిపాతంబు	—శృంగారము
వికచంబులగు తారకలు హాస్యమునందు	—హాస్యము
రౌద్రమున దుర్భర కటాక్షముతో	—రౌద్రము

సాత్విక భావ వర్ణనయే గాక సంగీత శాస్త్రాంశముల వర్ణనము కూడా యిందున్నది, ఇందు వ్రాయొగింపబడిన సవ్యవదబంధములుకొన్ని

“తరుణకౌతుకము, గాలికి వగలుపోవుట, నగవు జారుట, తెల్విదూకి వచ్చుట, తలపు గల గల, మొలక తుంపర, చికిలిగొంతుక, చెలువు రూపెత్తుట, గుచ్చములు గునిసి పోవుట, కలలబరువు, చిలిపి గజ్జెలు, క్రొన్నెలపూవు, తనుకుచూపు, దుసికిప్పుపోవుట, జలదాంగన, గోటీరితాబ్బడు, కనినవృత్తి కటికనవృత్తులు, వలపూర, కలలు దూకుట, పొలియుగీతిక, పారాడు వెలుగు, పుడమార, సిగ్గు చెలువము.

సంగీతలక్షణము :

రాగతాళములు కలసి నడచునది స్వరవ్రధానమైన సంగీతము. నటరాజు తాండవము నందు అభినయము చూపుటయేగాక సంగీతము నందు కొత్తలయలను సృష్టించెను. ఆయన సృత్తగతులకు తాళము వేయు మార్దంగికుల — ఆమరుల గానములోని స్వరపంపకమున జాతులు వెనువెంటనే మార్పుచేత తాళము తప్పిపోయిరట.

‘ఎత్తుగడ కెత్తుగడ కేరీతితోచునో’

క్రొత్తతీరులను గొంగొత్త భావములాచి

సరసిలో లేయలల తెరలవలె నుబుకునో

స్వరపంపకములోని జాతులను వెసమార్చి

మానతీష్యంబుదెంతబిదో తాళమువేయ

బూని యమరులు దప్పిపోయినారెచ్చటనో! సర

స్వతి గుండె కంపించి జల జలా పారంగ

ఆడెనమ్మా శివుడు

పాడెనమ్మా భవుడు’

సంగీతములో మంద్ర స్థాయి, మధ్యమ స్థాయి, తారస్థాయి, అను భేదములుండును. ఈ భేదములను మధురముగా జూపుచు నటరాజు గానముచేసెను. నటరాజు గానమునకు సరిగా తాళము వేయలేకపోవుటయేగాక త్వరితముగా ఆయన మార్చెడి రాగములను నటబృందము గుర్తింపలేకుండిరి. ‘కనకాంగియేయంచుకనుగోనలనె నవ్వి-వినిపించి శుద్ధ స్వర నిచయంబునె’ అని నటరాజు నటబృందమునకు కన కాంగి రాగమును తెల్పెను. నటరాజు అర్ధనారీశ్వరరూపము నభినయించెను. ‘కనకాంగియే’ అనుటలో వామభాగమున నుండెడి హైమవతి స్ఫురించుచున్నది. కనకాంగి రాగము శుద్ధగాంధార, శుద్ధమధ్యమ, శుద్ధదైవతాది స్వరముల కలియుండును.

స్వరములలో ‘మధ్యమము రాగ సామ్రాజ్యాధిదైవతము’ అని వర్ణించ బడినది. డెబ్బదిరెండు మేళకర్తలలో ముప్పది ఆరు రాగములు మారును. శంకరా భరణరాగములోని శుద్ధమధ్యమమును ప్రతి మధ్యమముగ చేసిన కళ్యాణీయగును. కావుననే కవి మధ్యమ ప్రాశస్త్యమును వర్ణించెను, మద్దెల వరుసల ప్రస్తారమున మోహనరాగ స్వరములను ద్వైరదగతి రగడలో నిబద్ధించిన తీరు విలక్షణమైనది.

తాళములు ముప్పది ఐదుఅని శాస్త్రవచనము. ఒక అక్షరకాలమును విడిచి పట్టి పాటనారంభించుట కాలు (1/4)భాగమని పేరు. రెండక్షరకాలమును విడిచిన

అజారగ(1/2) అనిపేరు. మూడక్షరముల కాలము విడిచి పట్టి పాట ప్రారంభించుట వద్దతికి ముక్కాలుజాగ(1/3) అనిపేరు,¹⁴ నటరాజు తన గానమున ఈ విశేషములు ప్రదర్శించెను.

‘కాలు విడువరయు ముక్కాలు చోటులనెత్తి
కోలు జూపించి నిక్కుగబల్లపులదాడి
కాల భేదములతో గలితనంబెలయించి
సోలు నిర్జర మనస్సుల నెల్ల వంచించి’

ఇట్టి రాగ విశేషములను ప్రదర్శించు నటరాజు గాత్రము “గల గల మనంగ చిరుగవ్వలను వెదకినటు” “వలవలని యెండుటాకుల మర్మరము లట్లు వర్జింపబడెను. పురుషుని గాత్రము సహజముగ పెళుసుగనుండును. అందులకే గవ్వల, ఎండు టాకులధ్వనితో పోల్చబడినది. నటరాజుతాండవమున, నృత్య, నృత్యగానములను కలిపి వర్జించినతీరు విలక్షణమైనది.

‘అరవల్కు వచియించి. యక్షులను పూరించు
బూరించి నర్థంబు బొందించు హస్తముల
మొదల గన్నులకొంత ముచ్చటించును—మిగులు
గదియించు వాఙ్మయాఖండ పుణ్యము పంప
గనులనైగలమాట పెనవేసి చూపించు,
వెనుక మాటలు బల్కిమునుదీర్చుకన్నులను
వచియించు పల్కులావల నేత్రములుదిద్దు
ఖచరులెల్ల దిగ్భ్రమ పొంది విక్షింప

ఈ విధముగా నటరాజు తాండవమున నృత్య, నృత్యగానములు ప్రదర్శింపబడెను. “గీతవాదిత్యనృత్యానాంత్రయంసంగీతముచ్యతే” అన్నట్లు సంగీత, సాహిత్య, సర్వసరూపములన్నియు తాండవము సందంతర్భవించుచున్నవి. ఇట్టికావ్యము తత్వము నందును, వర్ణనమునందును తాండవమునకు విపులార్థమును సంఘటించినది.

జ్ఞాపికలు

- 1) తొలి పలుకు — శివతాండవము. పుట్టవర్తి.
- 2) తీలా ఖండము — శివపురాణము.
శ్రీమతి ఏలూరిపాటి లక్ష్మి సరస్వతి
- 3) 15, 70, శ్లోకములలోని నామములు,
లలితా సహస్ర నామస్తోత్రమ్.
- 4) దాక్షిణాత్యుల నాట్యకళా చరిత్ర— పేజీ-59
నటరాజ రామకృష్ణ
- 5) చూడుడు— పేజీ-345, చాప్టర్-14,
“నటరాజా ఇన్ ఆర్ట్, డాన్స్, ఆండ్ లిటరేచర్”
సి. శివరామమూర్తి.
- 6) “పావీ” ఖండిక— కృష్ణపక్షము, కృష్ణశాస్త్రి
- 7) ‘నిటాలిలికమను కరణవిశేషము’ — నాట్యశాస్త్రము
డా॥ పోణంగి శ్రీరామ అప్పారావు.
- 8) “విగ్రహ ప్రతిమా లక్షణం” — పేజీ-15, సప్తగిరి,
తిరుమల తిరుపతి దేవస్థానం మాసపత్రిక— ఏప్రిల్ 1986
- 9) “నంచారీ దృష్టులు” రెండవ అధ్యాయము— పేజీ-31
సృత రత్నావళి— జాయపసేనాని.
తెలుగు అనువాదము— రాళ్ళవల్లి అనంత కృష్ణశర్మ
- 10) “వామ్మలపని”— రెండవ అధ్యాయము. పేజీ-47
సృత రత్నావళి.
- 11) “దాహు వర్ణకారములు” రెండవ అధ్యాయము. పేజీ-93
సృత రత్నావళి— తెలుగు— రాళ్ళవల్లి అనంతకృష్ణశర్మ.
- 12) “పాద లక్షణము” రెండవ అధ్యాయము— పేజీ-119
సృత రత్నావళి
- 13) కథోపనిషత్ వ్యాఖ్యానము—స్వామి చిన్మయానంద, పేజీ-15
- 14) “అంధ్ర సారస్వత వేదికపై శివతాండవమట”— శశిశ్రీ-
అంధ్రజ్యోతి వారపత్రిక— 2-5-1987.

శివతాండవాను కరణ కావ్యములు

పుట్టపర్తి నారాయణాచార్యుల శివతాండవము ననుకరించుచు రెండుగేయ కాద్యములు కన్పించుచున్నవి. మొదటిది మైనంపాటి వేంకట సుబ్బహృణ్యము వ్రాసిన “శ్రీకృష్ణ తాండవము” నల్లదిగ శ్రీనివాసాచార్యులచే రచింపబడిన “తాండవ మదనుడు”, రెండవది.

శ్రీకృష్ణ తాండవము స్వరూప స్వభావములందు శివతాండవము ననుకరించి నది. ఈ కావ్యమునకు పరిచయ వాక్యములు వ్రాసిన రాళ్ళపల్లి అనంతకృష్ణశర్మ, తల్లావజ్జుల శివశంకరస్వామి, డా॥ జి.యన్. రెడ్డి — కృష్ణ తాండవము అన్ని విధముల శివతాండవమునకు అనుకరణ ప్రాయమనియే తెలిపిరి. పుట్టపర్తి కూడ తమ సంతోషమును కృష్ణతాండవమునకు ముందుగల పరిచయ వాక్యములలో తెలిపియుండుట విశేషము. (చూడుడు—శ్రీకృష్ణ తాండవ పీఠికలు)

కవియు స్వయముగ కావ్యమునకు ముందుగల “నమస్కృతము” లో

“ ఆత్మిపురాంతకోద్ధత మహా నటనా కృత్తిలో సరస్వతీ
పుత్రు విచిత్ర రీతుల నపూర్వముగా కృత్తి తీర్చుటన్నవ
మాత్రమే పూర్వపుణ్యఫల మాదురిగాక మరొండు కల్గునే”

అని తనగేయ కావ్య రచనమునకు మార్గదర్శకమైన శివతాండవ కృత్తిని కృత్తికర్త సరస్వతీ పుత్రుని ఛక్రితో స్మరించెను. శివతాండవ కావ్యమున ప్రధాన విభాగములు రెండు. 1) శివతాండవము 2) శివాలాస్యము. అట్లే కృష్ణతాండవమున 1) కృష్ణతాండవము 2) గోపికాలాస్యము. శివతాండవమున నంది నాందికలదు. ఇది సంస్కృత రచన. అట్లే కృష్ణతాండవమున గోబ్రంద నాంది సంస్కృత రచనమే. రచనలలో వృత్తానుకరణము కనిపించుచున్నది. పతంజలి తాండవాష్టక ప్రభావము శివతాండవములోని నాండి శ్లోకములయందు ప్రసరించగా, శివతాండవ వృత్త రచనా ప్రభావము కృష్ణతాండవమున కన్పించుచున్నది.

“ మత్తగజ కృత్తి యుతముత్తమ మహర్షి గణచిత్త వనకోకిలమజం
నిత్యసుఖదం, త్రిదశ కృత్యఫలదం, భువన మర్త్య పరిరక్షణ చణం
భావ పరిముగ్ధ గిరిజావనజతుల్య పదయావికరసా క్తశిరసం
పివర భుజం ప్రమధ జీవనమముం సకల పావనతనుంహృదిభజే”

(శివతాండవము — నందినాంది)

“ పుల్ల కుసుమోల్లసిత వల్లవితహాసరుచి నల్లవిత వాక్య మ్మధురమ్
 పుల్లక నిశాచరణ మల్లబలశోషణసముల్లసితముష్టి బిరుదమ్
 వల్లవ సతీహృదయ వల్లవ మశేష సుగుణోల్లసన రూపతురం
 హృల్లసిత భక్తజన వల్లభ మనర్థ శుభవల్లభశిశుం హృదిభజే ”
 (కృష్ణతాండవము-గోబృందనాంది)

నాంది చివర కొంత తెలుగు రచన కలదు. అందును స్పష్టాను కరణము
 కన్పించు చున్నది. అనుకరణాంశములు క్రిందనీయబడుచున్నది.

శివతాండవము

కృష్ణతాండవము

జయజయ శంకర శత్రుభయంకర — జయజయ శుభకర జయమురళీధర

సీన్మత్తములో నిఖిలవాఙ్మయము — నృత్యారంభోద్భృతి వైఖరిలో

తానముగాగ మరిగానముగాగను — సాత్విక భావము సర్వవాఙ్మయము
 తానగానముల నినదింపగ

ఖండేందు ధరా కదులుము నెమ్మది — కమలా క్లాంతా కదులుము నెమ్మది

బయనాద లయా సాది మూర్తి — జయజయతాండవ సాత్వికమూర్తి

జయజయ తాండవ సంభృతకీర్తి — జయజయకేళి సంభ్రమవృత్తి

శివతాండవమున నందినాంది సంస్కృతములో కలదు. తాండవమదనునిలో
 “మాధవాభినందనమ్” అను పేర సంస్కృతమున వృత్తరచనమున్నది.

నాంద్యంతమున శివతాండవమున,

తాండవ మదనుని యందు;

నీ స్మత్తములో నిఖిల వాఙ్మయము

నీ నటనలో నిఖిల జగమ్ములు

తానముగా మరి గానముగాగను

రసమయములుగా రమణీయములై

తాండవింపగా తరుణంబైనది

తాండవించుటకు తరుణ భావమున

ఖండేందుధరా కదులుము నెమ్మది

తరగని మహిమల తహతహలాడెను

సమద నృత్యమును సలుపుటకై ఇల
సరసేషు ధరా సాగుము నెమ్మది.

తరువాత అనుయాయుల జయజయ ధ్వనములు కూడ కావ్యద్వయమున సమానము
గనే వర్ణింపబడియున్నవి.

నృత్యారంభమునందు శివతాండవమున రెండు పద్యములున్నవి. ఈకావ్యమున
కూడ నృత్యారంభమున పద్యరచనమున్నది. ద్వీరదగతిరగడయే నృత్య వర్ణనమున
యిందును ఉపయోగింపబడినది. పది పాదములకు విరామము పాటించబడినది.
తాండవారంభముకూడ,

“ తలపైన చదలేటి అలలు తాండవమాడ
అలల త్రోపుడుల క్రొన్నెల వూపు కదలాడ

.....

కనుపావతో గౌరి కనీనవ్వు బింబింప
ఆడెనమ్మా శివుడు.పాడెనమ్మా భవుడు ”

శివతాండవమునకు అనుకరణముగానే కనిపించును. కాని స్వరూపమున రచయిత
చాల మార్పును చేసిరి. ప్రస్తుతము శివతాండవాను కరణములు మాత్రమిచట చూప
బడుచున్నవి.

శివతాండవమునకు ముందు ప్రవృత్తి పర్యుక్తకత — తాండవ మదనుని యందు

ఓహో హో హో
యూహా² తీతం
బీయానందం
బిలాతలంబున

ఏమాశ్చర్యం
బేమామోదం
బిమ్మపా లోపల
కమ్మని మమతల
తాండవ మదనుడు
తాండవించునట

అని సాగిన వర్ణనము రెంటిలోను చతురస్రగతితోనే నడిచినది. శివతాండవమున
ప్రకృతి చుంతయు పరమేశ్వరుని పూజించుటకై ఉద్యమించినదని వర్ణింపబడినది.

ఎవరికోసమో

ఈ బిబ్బోకము

శివపూజకొ

తాండవ మదనునియందు,

ఎవ్వరికోసం

బీ బిబ్బోకం

బెందుకులే

ఆనందపు మైకం.

అని సాదృశ్యము కనిపించుచున్నది.

శివతాండవమునకు ముందు ఒక కంద పద్యము, ఉత్పలమాల రచింపబడి తాండవ రచన మారంభమైనది. కృష్ణతాండవమునందు రెండు కంద పద్యములు మూడు ఉత్పల మాలలు రచింపబడినవి. సంఖ్య అధికమైననూ ఛందము ఒకటి యగుట గమనింపదగిన విషయము. శివతాండవము ద్వైరదగతిరగడలో సాగినట్లే కృష్ణతాండవము ద్వైరదగతిలోనే సాగినది. 10 రగడల తరువాత ముక్తాయంపుగా,

“ ఆడెనమ్మా శివుడు-పాడెనమ్మా భవుడు ” అని శివతాండవమున యుండగా-కృష్ణతాండవమునపదిరగడల తరువాత ముక్తాయంపుగా

“ ఆడెనమ్మా కృష్ణుడు

పాడెనమ్మా విష్ణువు ”

ఈ విధముగా కృష్ణతాండవము శివతాండవానుకరణ కావ్యము. శివతాండవమున కవిత్వములో శాస్త్రము కొంత ఒదిగి వచ్చినది. కృష్ణతాండవమున అడుగడుగున శాస్త్రము ప్రవర్తించినది.

తాండవ మదనుడు అనుపేరుతో నల్లదీగ శ్రీనివాసార్చులు రచించిన గేయ కావ్యమునకూడ శివతాండవాను కరణమున్నది. ఇందలికథా వస్తువు మన్మథ స్వత్వము.

కవిపూర్వకవులస్తుతించుచు “ వరసరస్వతీపుత్రు ” అని శివతాండవ కర్తను స్మరించెను. పీఠికలువ్రాసిన వారిలో వాసమామలై వరదాచార్యులు “ ఇంతకు ముందు పుట్టిపర్తి నారాయణాచార్యులు శివతాండవము వ్రాసినారు. తరువాతనే వెలిగినంత వరకు ఆచార్యులవారి మదన తాండవము సంప్రదాయ బద్ధముగ.

నడచినది.” అని పేర్కొనిరి దివాకర్ల వేంకటాచార్యుని “శివతాండవ కావ్యరచన ఇందువారికి ప్రేరకమైయుండును.” అనిరి. నారాయణరెడ్డి “హుని తాండవము మనకు తెలిసిందే. ఈకృతిపై పుట్టవర్తి శివతాండవ ప్రభావమేకాదు ప్రాచీన సంస్కృత సుతికృతుల ప్రసరణమూవుంది.” అనితెలిపిరి. (చూడుడు తాండవ మదన పీఠికలు)

పైన పేర్కొనిన అభిప్రాయముల కనుగుణముగనే శివతాండవము తాండవ మదనారంభమునకు ప్రేరణనిచ్చినది.

“మొగముపై అలకేటి ముంగురులు నడయాడ
ఎగసికను బొమలింపెనగ నటనలగూడ

.....
ముదమొలుక రతిరాణి ముసినవ్వు బింబింప

ఆడెనే రతిరాజు ఆనందనిలయుడై
పాడెనే రతిరాజు భావనాలోలుడై”

ఈవిధముగా అచ్చటచ్చట భావ విన్యాసమునందు రగడల ఎత్తురడలందు శివ తాండవ రచనమును జిప్పికి తెచ్చుచున్నది.

శివాలాస్యము పూర్ణరగడలో సాగినట్లు, రతీదేవిలాస్యము కూడ పూర్ణరగడలో సాగినది. శివాలాస్యాంతమున సంస్కృత శ్లోకమిట్లున్నది.

“గొర్రె నమోనిత్య సౌభాగ్యదాయై
తురీయార్థ దాత్యైధరాకన్యకాయై”

తాండవ మదనునియందు రతీలాస్యముచివర

“నమోచారు శత్యైనమోభోగరత్నై
నమో మోహనాంగ్యై నమోకామదేవై”

ఇట్లు పుట్టవర్తి శివతాండవ రచనము తరువాతి కావ్యములపై తన ప్రభావము వర్తింపఁజేసినది.

ఉపసంహారము

రాయలసీమ ఈ శతాబ్దమున ప్రకటించిన సాహిత్య విభూతులలో శ్రీ పుట్టపర్తి నారాయణాచార్యులది గౌరవస్థానము. ఆయన పెరిగిన వాతావరణము చదివిన విద్యాస్థానము, పొదుగుగాన్న బహుభాషా, బహుసంప్రదాయ, బహు సామాజికోద్యమ ప్రాచుర్యము, వారివ్యక్తిత్వమును విలక్షణముగా తీర్చిదిద్దినవి. ఆయన పెరిగినప్పటికి తెలుగునాటకాల్పనికోద్యమము సాహిత్యరంగమున మిన్ను ముట్టుచున్నది. రాయప్రోలు, కృష్ణశాస్త్రి, విశ్వనాథ, నండూరి, నాయని ప్రముఖులకంటె ప్రవాహము తెలుగు కవితారంగములో నూతన దిశలను అవిష్కరించినది.

రాయలసీమలో పుట్టపర్తి నారాయణాచార్యులు ఎదిగినప్పటికి నెలకొన్న సాహిత్యవాతావరణము ప్రధానముగా సంస్కృతాద్య మార్గసంబంధమైనది. జనమంచి శేషాద్రిశర్మ బహుపురాణేతిహాస సమాకలనము, పూతలపట్టు శ్రీరాములు రెడ్డి కంబ రామాయణానువాదము మొదలైనవి ప్రాచీన సాహిత్య మార్గ నిర్వహణమునకు అలవాటులైనవి. ఆధునిక సంస్కార ప్రభావము అంతయో ఇంతయో ప్రసరించి వెలువడ్డరచనలు కట్టమంచి రామలింగారెడ్డి "ముసలమ్మ మరణము", రాళ్ళపల్లి అనంత కృష్ణశర్మ గారి కావ్యములు. అప్పటికే అవధాన మార్గములనుండి ప్రక్కకు తొలగుచు నవ్యసంప్రదాయమువైపు తిరుగుతున్న కవులు దుర్భాక రాజశేఖర శతావధాని, గడియారం వేంకట శేషశాస్త్రి.

ఈ సన్నివేశములో పుట్టపర్తి సాహిత్యవ్యక్తిత్వము రూపు దిద్దుకొనుట ప్రారంభించినది. శ్రీ వైష్ణవ సంప్రదాయము, శాస్త్రసాహిత్యపాండిత్యము పెన వేసి కొన్న కుటుంబ వాతావరణంలో, కపిస్థలం దేశికాచార్యులు వంటి మహా విద్వాంసులకు ఉనికి వట్టయిన తిరుపతిలో ఆయన విద్యాభ్యాసము జరిగినది. అప్పటికే నారాయణాచార్యులలో ఏదో కొంత తిరుగుబాటుతనము నెలకొని యున్నట్లు మనకు తెలియవచ్చుచున్నది. ప్రాచీనాంధ్ర కావ్యములే గాక, నవీనాంధ్రకవుల రచనలు ముఖ్యముగా కాల్పనికోద్యమ కాలమునాటి రచనలు ఆయన మనస్సును లోగొనినట్లు తెలియచున్నది. తిరుపతిలో తన సహపాఠకులకు కాల్పనికోద్యమ కవుల కావ్యములుచదివి వినిపించెడివాడు.

పుట్టవరి సృజనాత్మకత ఈపునాదిపై కొనసాగినది తన. మేనమామ అనంత కృష్ణశర్మ వలన ఆయనలో ఆధునిక సారస్వత వాసనలతోపాటు, సంగీత సాహిత్య సామంజస్యమును గూర్చిన భావన కూడ నెలకొన్నది. అసలు రాయల సీమ కవులలో ఇటు కన్నడముతోను, అటు తమిళము లోను, అంతో ఇంతో సంబంధము నెలకొని యుండుట ఒకలక్షణమైనచో ఈ కవికి మత సంప్రదాయ సిద్ధముగ తమిళభాష తోను, గురుపీఠమైన వరకాల మత సంబంధము వలన కన్నడ భాషతోడను గాఢ పరిచయము ఏర్పడుట జరిగినది. సహజమైన సంస్కృత భాషా పాండిత్యముతోపాటు, ఈ రెండు భాషల పరిచయము ఆయన అభిగ మించిన చతుర్థశ భాషా వైదుష్యము ఆయన వ్యక్తిత్వమును ఇతర కవులకన్న విశిష్టముగ తీర్చిదిద్దినది.

పుట్టవరి సాహిత్య సృజనముచేయునాటికి రాయలసీమలో తనతో పాటు ఎదిగి వచ్చిన కవులు బేళ్ళూరి శ్రీనివాస మూర్తి, నండూరి రాఘకృష్ణమాచార్యులు, శంఖవరం రాఘవాచార్యులు (సంపత్) వీరందరును సాహిత్య రంగమున ఇంచుమించు ఒక తోలివనే పయనించిరి.

ఈ కవులు సారస్వత సృజనము పారంభించు నాటికి, తెలుగు దేశమున కల్పనికోద్యమ కవితత్వము పొంగు తగ్గి నవ్య సంప్రదాయ మార్గముగా రూపు దిద్దుకొనుచున్నది. సాందర నందము 1932 లో వచ్చినది. 1934 లో శ్రీ మద్రామాయణ కల్పవృక్షము ప్రారంభమైనది. కల్పనికోద్యమ వాసనలు అభివ్యక్తిలోనున్ననూ, ఆ ప్రేరణ తోడనే దుర్భాక వారి "రాజా వ్రతావ సింహ చరిత్ర" గడియారము వారి "శివభారతము" మూడవదశకములోనే వెలువడినవి.

ఈ దశాబ్దములో ప్రారంభమయి చివర వరకు రూపు దిద్దుకున్న ప్రగతి వాద కవితా మార్గము నవ్య సంప్రదాయ మార్గమునకు ప్రతి ద్వంద్వమై నిల చినది. ఈ కవితత్వమును ఉద్యమముగా తరువాతి దశాబ్దమున అభ్యుదయ రచయితల సంఘము నిర్వహించినది.

పుట్టవరి పెనుగొండలక్ష్మి నుండి శివతాండవము వరకు తన వ్యక్తిత్వమునకు సహజమైన నవ్య సంప్రదాయ కవితా మార్గమును అనుసరించుచువచ్చి తరువాత స్వాంత్ర దేశమున సామాన్యమైన, అభ్యుదయ రచయితల సంఘము వారి ప్రగతి వాద కవితోద్యమ ప్రభావమునకు కూడా లోనై ఒకటి రెండు రచనలు

ఆ దోరణి ప్రకటించునవిగా ప్రకటించెను. ఈ రచనలు కూడా పుట్టపర్తిలోని నవ్య కవితా సంప్రదాయమార్గమును దాచుకొనలేదు.

పుట్టపర్తి సాహిత్య వ్యక్తిత్వమును మూడుదశలుగా విభజించుటకు వీలున్నది. 1930 నుండి '50 వరకు తొలిదశ, 1950 నుండి '60 వరకు మలిదశ, '60 నుండి ఇప్పటి వరకు మూడవదశ, మొదటి దశ పెనుగొండ లక్ష్మి నుండి శివతాండవము వరకు వ్యాపించినది. రెండవ దశలోన ముఖ్యరచనలు పురోగమనము, మేఘదూతము, నవోదయము మొదలగునవి. మూడవ దశలో పండరీ భాగవతము, జనప్రియ రామాయణము, శ్రీనివాస ప్రబంధము మొదలగు నవి పేర్కొన వచ్చును. ఈ దశావిభజనకు ఒక అవగాహనకు చేసినది తప్ప రచనా రంభములతో జూచినచో అంతగా కుదరక పోవచ్చును.

ఈ సిద్ధాంత వ్యాసము పుట్టపర్తి సాహిత్యమును అంచనా కట్టుట ప్రారంభించి, దానివైశాల్యమును గమనించిన తరువాత పరిశీలనకు మొదటి రెండు దశలనే పరిశోధనా విషయముగా స్వీకరించినది. అయినను సర్వేతరాంధ్రకవి లక్షణముగ ఈ కవి ప్రత్యేకతను నిలబెట్టినది శివతాండవము. ఈకావ్యమున సృష్టితత్వము దిన్యా దివ్య లోకముల సమాగమము ప్రతీకాత్మకముగ చెప్ప బడుటయేగాక, సాహిత్య నాట్యశాస్త్రములు అపూర్వముగా సందానింపబడినవి. అందు వలన ఈ పరిశీలనమున శివతాండవమునకు ప్రత్యేక స్థానమీయబడినది.

పుట్టపర్తి సృజనాత్మక ఖండకావ్య సాహిత్యమునంతయు పరిశీలించిన ఒక ఏక సూత్రా లక్షణము కన్పించుచున్నది. అది యే ఈ సృష్టితత్వమును గూర్చిన భక్తిపూర్వక అన్వేషణము. పరిమిత సిద్ధాంతములకు లోబడక అనేక సాంప్రదాయముల సంస్కారము నాకళించికొని ఈ అన్వేషణము కొనసాగినది.

దృశ్యమగు ప్రపంచమును పరిశీలించుచు, ప్రతి సన్నివేశమునకు స్పందించి ప్రత్యక్షమైన పరమాత్మ భావనము భావించిన కవి ప్రకృతిని జూచినపుడు భావకవిగా, స్వాతంత్ర్యము నాకర్షించినపుడు జాతీయకవిగా, ఆర్థిక సమానత్వము నాశించినపుడు భక్తునిగ ప్రకటింపబడెను.

మానవునిగ భగవంతుని ఉనికిని ప్రశ్నించుకుని “ఏమో ఈ వికటంభ రూపకము” అని సాగిన కవి ఆలోచనము “నకల భువనంబు లాండికము గాగ” అని ముగిసినది. ఈ రచనలన్నియు శివతాండవ రూపముగా నావిష్కరించినది.

. ఈ సిద్ధాంత వ్యాసమున ఈ క్రింది విషయములు ప్రత్యేకముగా ప్రతిపాదింపబడినవి.

1 తెలుగు కవితా చరిత్రలో కాల्పనిక—ప్రగతివాద ఉద్యమముల నడిమిదశ నెలకొన్న ఆధునిక సంప్రదాయమునకు మూల ద్రవ్యములైన జాతీయత, సౌందర్యోపాసన, స్వేచ్ఛాప్రియత మొదలైనవానిని నెలకొల్పుటలో పుట్టపర్తివారి సాహిత్యకృషి.

2 మేఘసందేశములో కవి జాతీయభావమునకు — ప్రగతి వాదమునకు సాధింపనెంచిన సమన్వయము.

3 సిద్ధాంతములకు, దోరణులకు, వాదములకు భిన్నముగా, అతీతముగా పరిపూర్ణత్వము వైపు ఎదుగనెంచిన మానవుని వ్యక్తిత్వము. శ్రీ అరవిందుల తత్యభూమికలో కొన్ని కవితలలో వ్యక్తమగుట.

4 శివతాండవ కావ్యము యొక్క అపూర్వ సౌందర్యము.

5 శివతాండవ కావ్యము ఛందస్సులో, రూపములో, భాషలో నిర్మాణములో సాధించిన గీతీ సాంతత్యము.

6 సృష్టితత్వమును ప్రకృతి పురుషుల సమన్వయము, ఆధునిక వైజ్ఞానిక శాస్త్రము చెప్పుచున్న అణువులలోని శక్తి పరిభ్రమణము శివతాండవమున అపూర్వ లయ విన్యాసములో అభివ్యక్తమైన స్థితి.

7 కవి ఎన్నుకొన్న సృజనాత్మక సాహిత్యరూపములలోని నూతన విశేషములు

అనుబంధము

పుట్టవర్తితో సాహిత్య ప్రసంగం

1 ప్రశ్న :- కవిత్వప్రయోజనమేమిటి? కవికి కమిత్ మెంట్ అవసరమా?

జవాబు :- కవిత్వానికి అనందమే ప్రధాన ప్రయోజనము. కవి మానసిక సంస్కారాన్ని కవిత్వముద్వార కలిగిస్తాడు. ధనిక దరిద్రభేదం లేక మేధస్సును సంస్కరించే ప్రయత్నమే కవిత్వం వల్ల జరుగుతుంది. అది విశాలవలయం మిగతావన్ని చిన్న వలయాలు.

2 ప్రశ్న :- కవి ఏ ఉద్యమముతోనైనా ప్రభావితమౌతే ఆ ఉద్యమానికే అంకితం కావాలా?

2 జ|| ఒక ఉద్యమానికి అంకితం అవడం అంటే అతని విరాహాప్రసాన్ని సంకుచిత పరచడం అన్నమాట.

3 ప్రశ్న :- కవిత్వం అందరికీ అందుబాటులో ఉంటేనే ఉత్తమ కవిత్వమా?

3 జ|| మనదేశంలో పాఠకుల స్థాయికి కవి దిగిరావాలి ఇది భాషా భావ దరిదుర్గిడు చేస్తే వాదన. కవిసార్వత్రికంగా ఎన్నడూ ఉపయోగపడడు. అందరికీ అర్థమయ్యే టట్లు కవిత్వం ఎవడూ రాయలేడు. కవి ఎప్పుడు పాడ్స్ లో.

4 ప్రశ్న :- మాతృభాష కాకపోయినా యితర భాషల్లో మీరు కవిత్వం ఎలా వ్రాయగలిగారు?

4 జ|| భావము మూలమైన మనస్సు సమానంగా స్పందించే గుణం కల్గివుంటుంది. భాషలు తొడుగులు. అటువంటప్పుడు కృషిచేస్తే ఏ భాషలోనైనా కవిత్వం వ్రాయగలడు.

5 ప్రశ్న మీ తొలిరచన ఏమిటి? కవిత్వం వ్రాయడం ఎప్పుటినుండి మొదలు పెట్టారు.

5 జ|| చాలా చిన్నప్పటినుండి. మా యింట్లో పండిత గోష్ఠాలు జరుగుతుండేవి. అనంత కృష్ణశర్మ అన్నగారు, మా నాన్నగారు ఇంకా చాలామంది పండితులు కూర్చోని చర్చిస్తుండేవారు. మా నాయనగారి వెంట తిరగడం, తిక్కన భారతం

చదవడం, వండిత సభలలో జరిగే సాహిత్య చర్చలు వినడం నా లో కవిత్వ రచనకు ప్రేరణ నిచ్చాయి. చాల చిన్నవయస్సులో నేనొక వద్యాన్ని చ్రాయబోయి పూర్తి చేయలేక పోయాను. “అల కవితా లోకమునకు - కలిమికి వైరంబదేల కల్గెను చెవుమా” అనివ్రాసి ఊరుకున్నాను. అపై సాగలేదు. మానాన్నగారది చూసి “కలకాల మహిమ నభుజి-కలితల నృపసింహముల గనకుండుటయే”- అని పూరించిరి. నాకు జ్ఞాపకమున్నంత వరకు యిదే నాతొలిరచన అనిపిస్తున్నది.

6 ప్ర॥ : మీ రచనలు చాలావున్నాయి కదా అందులో దేనిని బాగా అభిమానిస్తారు.

6 జ॥ ఒక్కొక్క సందర్భంలో ఒక్కో సన్నివేశానికి ప్రతి స్పందించి కావ్యాలు వ్రాసినాను. అన్ని నాకు ప్రിയములే

7 ప్ర॥ భావ కవిత్వోద్యమ కాలంలో మీ రచన ఆరంభమైంది కదా! మీపై ఆనాటి కవుల ప్రభావం ఉందా?

7 వ॥ భావ కవిత్వ ప్రభావంకన్న క్లాసికల్ రచనల ప్రభావమే నాపై పుండరు కుంటాను. నేను రచన చేస్తున్నప్పుడు పూర్వ పూర్వ కవుల రచితాంశ—ములు, కొన్ని కొన్ని వాక్యదోరణులు వచ్చిపడుతుంటవి.

8 ప్ర: మీపై మార్క్సిజం ప్రభావం వుందా?

8 జ॥ మార్క్సిజం ప్రభావం వుంది. నా చిన్నతనంలోనే పేదలు కష్ట పడుతున్నారన్న భావన, నేననుభవించిన దారిద్ర్యం నన్ను కొంత ఉద్వేగింప చేసాయి. శ్రీపాద అమృత డాంగే వంటివారి పరిచయము కలిగింది. పీరిమిటివ్ కమ్యూనిజం చాలుసార్లు చదివాను. అరవించుని ప్రభావము కూడ నాజీవితముపై వుంది. మార్క్సియ తత్వాన్ని, అరవించ తత్వాన్ని కలిపిచూస్తే మనజాతికి ఏదో ఒక నూతన మార్గం గోచరిస్తుందని నాకు అనిపిస్తుంది.

9 ప్ర: మీరచనలలో సంగీత లక్షణం ఎక్కువగా వుండడానికి గల కారణం ఏమిటి?

9 జ॥ చిన్నప్పుడు మా అమ్మగారు సంగీత వరమైన కృతులు ఆలపిస్తుండేవారు. నాకు ఆమె సంగీతంతో పాటు అమరాది నిఘంటు పాఠము చెప్పినట్లు జ్ఞాపకం. మహాలక్ష్మమ్మ అనే విద్వాంసురాలివద్ద సంగీత నాట్యములు చిన్నప్పుడే నేర్చుకున్నాను. నాకే రచనైనా పాడడమంటే ఇష్టం. అందువల్ల నా రచనలో సంగీత లక్షణం వుంటుంది.

10 ప్ర॥ “శివతాండవం” మీ అసాధారణ గేయరచన అని అందరూ కంఠోక్తిగా అంటున్నారు కదా! అట్టి శివతాండవం వ్రాయడానికి మీకు కల్గిన మానసిక ప్రేరణ ఏమిటి?

జ॥ 10 శివకేశవా ద్వైతాన్ని ఇండించే రచనలు చదవడంచేత శివకేశవు లిద్దరు నాలో జీర్ణించుకు పోయినారు. అగస్తీశ్వర దేవాలయ ప్రదక్షిణలు చేస్తున్న పుడు అనాలోచితంగా భక్తిస్తోతస్వినిగా ఉచికి వచ్చిన భావం శివతాండవం చిన్నప్పటి నుండి నాలో భక్తికి సంబంధించిన జిజ్ఞాస అధికం. ఏ దో సాధించాలనే తపన. బ్రహ్మచారిగా నున్నపుడే 24 లక్షల గాయత్రిచేసాను.

ఇప్పటి వరకు 20కోట్లు అష్టాక్షరి జపించాను. ఆ తరువాత లెక్కబెట్టడం మానేశాను. నాసాహిత్యానికి భక్తి ప్రావాహికత సహజమైంది. అందుకే తులసీదాసు. మీరా మొదలైన భక్తుల రచనల ప్రభావం నాపైనవుంది.

“ప్ర: రామాయణాన్ని ఆధునిక కాలంలో అనేకమంది రచించారు. విశ్వనాథ “కల్పవృక్షం”-జ్ఞానపీఠ బహుమతినికూడా గెల్చుకుంది. మరల అట్టి రామాయణమే మీరు వ్రాయడానికి వూనుకొనడంలో వరమార్థం ఏమిటి?

జ॥ ఉత్తరహిందూస్థానంలో తులసీ రామాయణం—దానికున్న ప్రాశస్త్యం గమనించి నేను తెలుగులోగూడ పాడుకోవడానికి వీలుగా ఉండే రామాయణం రచిస్తే భాగుంటుంది. అనుకున్నాను, “మూర్తాభందస్సు మహాకావ్యానికి పనికిరాదు” అనే ప్రశ్న ఉంది. అది తప్పని నిరూపించేదే నా ఈ ప్రయత్నం తులసీదాసు రామాయణం ఏ విధంగా ఆబాలగోపాలం పాడుకుని ఆనందించే పద్ధతిలో వుందో అదే విధంగా నారామాయణంచూడా తెలుగుప్రజల నాలుకలపైనాట్టం చేయాలన్న తలంపుతోనేను షట్పదాలతో రామాయణం వ్రాయడం మొదలెట్టాను. ఇంకొకటి వాక్యైకి రామాయణం “శరణాగతి” ధర్మాన్ని ప్రపంచించేది. ఇటీవలి రామాయణములుకానీ విశ్వనాథ రామాయణంకానీ ఆదృష్టితోగాక ఆద్వైతదృష్టితో వ్రాయబడ్డవి. నేను అట్లుగాకుండ శరణాగతి ధర్మాన్ని ప్రపంచిస్తూ రామాయణం వ్రాస్తున్నాను.

ఉపజీవ్య గ్రంథసూచి :

- 1) అంకయ్య, వడ్డెగుంట ఆంధ్ర కవిత్వము గాంధీతత్వము
శ్రీ వేంకటేశ్వర గ్రంథమాల-పొన్నూరు
- 2) అనంతకృష్ణశర్మ, రాళ్ళపల్లి సుత్తరత్నావళి (ఆంధ్రవ్యాఖ్య)
సంగీత నాటక అకాడమి ప్రచురణ
కళాభవన్, సైఫాబాద్, హైదరాబాద్. 1969
- 3) అనంతరావు బి. సంఖ్యాపదకోశము
శ్రీ మహాలక్ష్మి బుక్ ఎంటర్ ప్రైజెస్
లిమిటెడ్, విజయవాడ
- 4) అప్పకవి, కాకుమూరి అప్పకవీయము
వావిళ్ళ రామస్వామిశాస్త్రిలు అండ్ సన్స్
మద్రాసు. 1970
- 5) అప్పలాచార్యులు, శ్రీ బాష్యం తిరుప్పావు (ఆంధ్రవ్యాఖ్య)
దుర్గా పెరిన్-కాకినాడ. 1974
- 6) అమరసింహుడు అమరకోశము
వావిళ్ళ రామస్వామిశాస్త్రిలు అండ్ సన్స్
మద్రాసు. 1973
- 7) అరవిందులు అరవింద వ్యాసావళి
అరవింద సొసైటీ, తెనాలి.
- 8) ఆరుణకుమారి బి. చారిత్రక కావ్యములు
డై రెక్టర్-ఆంధ్రా యూనివర్సిటీ పెరిస్,
విశాఖపట్టణం
- 9) కాళిదాసు మేఘదూతము
వావిళ్ళ రామస్వామిశాస్త్రిలు అండ్ సన్స్
మద్రాసు. 1966
- 10) కృష్ణమూచార్య పిక్కిరాల శ్రీ మద్భాగవత రహస్య ప్రకాశము
డి వరల్డ్ టీచర్స్ ట్రస్ట్ ప్రచురణ
14-38-2, రాధామాధవము
ముప్పిడి కాలనీ-విశాఖపట్టణం

- 11) కృష్ణశాస్త్రి, దేవులపల్లి కృష్ణ వక్షము
కృష్ణశాస్త్రి సన్మాన సంఘం - ప్రచార
కార్యాలయం
14, సుంకురామ చెట్టి వీధి. మద్రాసు-I
- 12) గురుదత్త సృష్టి రచనా (హిందీ)
శాశ్వత సంస్కృతి పరిషద్ కొత్త ఢిల్లీ- 1977
- 13) గోపాలాచార్య తె.కం. శ్రీ మద్భగవద్గీత (తెలుగు అనువాదం)
ఉభయ వేదాంతాచార్య పీఠము వారిచే ప్రచురణ
చృతీయ ముద్రాణ-1975
- 14) గోపాల కృష్ణారావు కె. ఆంధ్రశతక సాహిత్య వికాసము
హైదరాబాద్-1976
తెలుగు కవులపై ఉర్దూ ఫారసీ ప్రభావం
1968-వెంకటరమణ ముద్రణాలయం
వరంగల్
- 15) చిన్నయానందస్వామి కళోపనిషత్ (తెలుగు వ్యాఖ్యానము ,
జె.వేమయ్య-సెంట్రల్ చిన్నయమిషన్ బ్రస్ట్
చిన్నయ పబ్లికేషన్-ప్రొద్దుటూరు
516 360. (పిన్) 1981
- 16) చిరంత నానందస్వామి శ్రీ రామకృష్ణ జీవిత చరిత్ర
శ్రీ రామకృష్ణ మఠము
మైలాపూర్-మద్రాసు
- 17) తారాచంద్ భారతదేశ స్వాతంత్ర్యోద్యమ చరిత్ర
(ఆంగ్లానువాదము)
- 18) తిమ్మయ-కూచిమంచి, కుక్కు-తేశ్వర శతకము
సంకలన కర్త. శివశంకరస్వామి
సాహిత్య అకాడమి ప్రచురణ-1968
- 19) త్రిపురాంతకుడు-రావిపాటి, త్రిపురాంత కోదాహరణము
ఉదాహరణ వాఙ్మయ చరిత్ర
నిడదవోలు వెంకటాపు.

- 20) తుళ్ళు మహారాజా శివకామ సుందరీ పరిణయము
సంపుటము—II. తంజావూరి యక్షగానములు
ఆంధ్ర విశ్వవిద్యాలయ ప్రచురణ
తెలుగు హరికథా సర్వస్వం
శ్రీ లక్ష్మి పెన్సిల్-అలంకరేషన్
గుంటూరు-2. 1978
- 21) దొణప్ప-తూమాటి. అభినయ దర్పణము
వావిళ్ళ రామస్వామికౌస్తుభ అండ్ సన్స్
మద్రాసు
కుమార సంభవము
వావిళ్ళ రామస్వామికౌస్తుభ అండ్ సన్స్
మద్రాసు
- 22) నందికేశ్వరుడు
కుమార సంభవము
వావిళ్ళ రామస్వామికౌస్తుభ అండ్ సన్స్
మద్రాసు
- 23) నన్నెచోడుడు
కుమార సంభవము
వావిళ్ళ రామస్వామికౌస్తుభ అండ్ సన్స్
మద్రాసు
- 24) నరసింహాచార్య-కిడాంచి. "శిరునామములు నమగ్ర పరిశీలనము"
శ్రీమతి కె. పద్మ, H.No. E.W S. 208
న్యూ సంతోష్ నగర్ కాలనీ, హైదరాబాద్-1984
- 25) నాగేశ్వరరావు, చలసాని. గీతా వ్యాసములు
ఆంగ్లమూలము-శ్రీ అరవిందులు
శ్రీ అరవింద సొసైటీ-తెనాలి-1977
- 26) నారాయణరెడ్డి, సి. 'అభునికాంధ్ర కవిత్వము-సంప్రదాయములు
ప్రయోగములు'
ఆంధ్రప్రదేశ్ బుక్ డిస్ట్రిబ్యూటర్స్
సికింద్రాబాద్-1977
- 27) నారాయణాచార్యులు, వుట్టపర్తి రామకృష్ణుని రచనా భైరవి
తెలుగు భాషా సమితి-కర్నూలు.
- 28) సృసింహాచార్య, వంగిపురం శ్రీపాంచరాంత్రాంతర్గత పాద్య సంహితాను
సారి దేవాలయార్చనా విధానమ్
లక్ష్మి సృసింహ దేవస్థానం.
యాదగిరి గుట్ట-1984
- 29) పతంజలి తాండవాష్టకమ్
బృహస్పతి రత్నాకరము
బాలా బుక్ డిపో, కర్నూలు-1980

- 30) పోతన భాగవతము
వెంకటాద్రిమా అండ్ కో—విజయవాడ—1976
- 31) భర్తృహరి వాక్యపదీయము
తెలుగు అకాడమి—1974
- 32) భూమయ్య, అనుమాండ్ల నాయని సుబ్బారావు కృతులు—పరిశీలన
శ్రీమతి ఏ. లక్ష్మి 5-8-55
లష్కర్ బజారు—హన్మకొండ—1981
- 33) మాధవరాయశర్మ, జమ్మల మడక భావ ప్రకాశనము
(తెలుగు అనువాదము)
ఆంధ్రప్రదేశ్ సంగీత నాటక అకాడమి
హైదరాబాద్—1973
- 34) మార్చండేయశర్మ కనుపర్తి తె త్తిరియోపనిషత్తు
(సాయణ భాష్యమునకు ఆంధ్రప్రదేశ్)
- 35) రఘునాథాచార్యులు, న.చ. ఈశానాస్యోపనిషత్ ముండకోపనిషత్,
ఉభయవేదాంత ట్రస్ట్-ప్రకటితము
హన్మకొండ.
- 36] రాజశేఖర శతావధాని, దుర్భాక—రాజాప్రతాపసింహ చరిత్ర
శ్రీ ప్రకాష్ ముద్రాక్షరశాల
హైదరాబాద్—1934
- 37) రామకృష్ణ సుటరాజ నృత్యరేఖ
విశాలాంధ్ర వల్లషింగ్ హౌస్
విజయవాడ.
దాక్షిణాత్యుల నాట్యకళా చరిత్ర
పేరిటి ఇంటర్నేషనల్—అథోకెనగర్,
హైదరాబాద్—20, 1987
- 38) రామమూర్తి, ధర్మాళ మృదంగ తత్వము
సరస్వతీ ఫవర్ పెన్స్—రాజమండ్రి
ఆంధ్రప్రదేశ్ ప్రభుత్వము
సంగీత నాటక అకాడమి స్కూల్ డిప్రీ. 1966

- 39) రామానుజాచార్యులు శ్రీ భాష్యమ్
ఉభయవేదాంత గ్రంథమాల
మద్రాసు
భరతకోశము
(భరతాది ప్రజీత నాట్యసంగీత శాస్త్ర గ్రంథస్త
పారిబాష్పిక పదకోశము - సంస్కృతము)
తిరుమల తిరుపతిదేవస్థాన ప్రచురణము 1951
- 40) రామకృష్ణ కవి, మానవల్లి తెలుగు కవితా వికాసం
కడియాల (1947 నుండి 1980)
సాహిత్య అకాడమీ ప్రచురణ.
- 41) రామమోహన్ రాయ్, కవి కోకిల గగ్గిందావళి
కడియాల నాల్గవ సంపుటము
కవి కోకిల గగ్గిందమాల-నెల్లూరు 1967
- 42) రామిరెడ్డి, దువ్వూరి సూర్జా ర్ పోతనాకె కావ్యమ్ భక్తితత్వ
రాములు; సి.హెచ్. దక్షిణాచలీయ సాహిత్య సమితి
గాంధీనగర్ - హైదరాబాద్ - 1980
- 43) రావణుడు శివతాండవ స్తోత్రమ్
బృహస్పతి రత్నాకరమ్
బాలా బుక్ డిపో, కర్నూలు
- 44) లలిత జి. తెలుగులో ఆశు కవిత్వము
క్వాలిటీ పబ్లిషర్స్, విజయవాడ.
- 45) లక్ష్మీ సరస్వతి, శివవచన మహా పురాణము
వీలూరిపాటి బాలా బుక్ డిపో, కర్నూలు
- 46) లక్ష్మయ్య పైడి జ్ఞాపకాలు - వ్యాపకాలు
తెలుగు విద్యార్థి ప్రచురణలు
- 47) వాల్మీకి కిష్కింధకాండము
వావిళ్ళ రామస్వామిశాస్త్రిలు అండ్ సన్స్
మద్రాసు-1954

సుందర కాండము

బాల సరస్వతీ బుక్ డిపో-కర్నూలు. 1982

49) విశాఖదత్తుడు

ముద్వారాక్షసము (నాటకం)

వావిళ్ళ రామస్వామిశాస్త్రిలు ఆండ్ సన్స్
మద్రాసు.

50) విశ్వనాథశాస్త్రి, సరిపెల్లి

ధనంజయుని దశరూపకము

(తెలుగు అనువాదము)

శివాజీ ప్రెస్, సికింద్రాబాద్. 1967

51) వ్యాసుడు

భగవద్గీత

తిరుమల తిరుపతి దేవస్థానం ప్రచురణ 1982

52) విజయ సారథి శ్రీ భాష్యం

శివతాండవమ్

సంస్కృత భారతి-విజయ పెన్సిన్

వరంగల్ 1978

53) వీరరాఘవాచార్యులు కొండూరు- శిల్పదర్శనము

54] వెంకటేశ్వర్లు-బులుసు

భారతీయ తత్వశాస్త్రము

తిరుమల తిరుపతి దేవస్థానం

ప్రచురణ. 1981

55) వెంకట సరస్వతి

నవవిధ భక్తులు

సాధన గ్రంథ మండలి, తెనాలి.

56) వెంకటనారాయణ వి.యస్.

కాళహస్తీశ్వర శతనామాబ్జ మాలిక

శ్రీ కాళహస్తీశ్వర దేవస్థానం ప్రచురణ

కాళహస్తి.

57) వెంకట పార్వతీశ్వర కవులు ఏకాంత సేవ

ఆంధ్ర ప్రచారిణి లిమిటెడ్-కాకినాడ-1938

58) వెంకటరావు, నిడదవోలు

ఉదాహరణ వాఙ్మయ చరిత్ర

విజయభాస్కర పబ్లికేషన్స్

హైదరాబాద్.

59) వెంకట సుబ్రహ్మణ్యం

శ్రీ కృష్ణ తాండవమ్

మైనంపాటి

- 60) వేంకట హనుమంతరావు నవ్యాంధ్ర సాహిత్య విధులు
పిల్లలమర్రి, తృప్తియ భాగము
సీతారామయ్య-కురుగంటి హైదరాబాదాంధ్ర సాహిత్య పరిషత్తు
- 61) శరభయ్య-మల్లంపల్లి కుమార సంభవము (తెలుగు అనువాదము)
- 62) శర్వానందస్వామి శ్వేతాశ్వతరో పనిషత్
శ్రీరామ కృష్ణ మఠము-17
మైలాపూర్-మద్రాసు 1983
- 63) కాహణీ రతి కళ్యాణము
పంచరత్న ప్రబంధము
తంజావూరి యక్షగానములు
ఆంధ్ర విశ్వవిద్యాలయ ప్రచురణము
- 54) శూద్రకుడు మృచ్ఛకటికము.
వావిళ్ళ రామస్వామి శాస్త్రులు అండ్ సన్స్
మద్రాసు.
- 65) శంకరాచార్యులు శివానంద లహరీ
- 66) శ్రీనాథుడు హరవిలాసము
భీమేశ్వర పురాణము
వావిళ్ళ రామస్వామి శాస్త్రులు అండ్ సన్స్
మద్రాసు - 1973
- 67) శ్రీనివాసాచార్యులు, నల్లదీగ తాండవ మదనుడు
పద్మావతీ ఆర్ట్స్ ప్రింటర్స్
హైదరాబాద్
- 68) శ్రీరామచంద్రుడు, పుల్లెల లఘు సిద్ధాంత కౌముదీ
శ్రీమతి పుల్లెల సుబ్బలక్ష్మి
ఉస్మానియా యూనివర్సిటీ క్యాంపస్ 25
హైదరాబాద్. 1971
- 69) శ్రీ రామశర్మ, పాలావజ్జుల శివమహాత్మ్య ఖండము
భద్రాచలము. 1977
శ్రీ రుద్రాధ్యాయము-శ్రీరామా బుక్ డిపో
సికింద్రాబాద్. 1980
- 70) శ్రీరామ అపూరావు పోణంగి నాట్యశాస్త్రము
వెంకటామా పేపర్ ప్రింట్స్ లిమిటెడ్
హైదరాబాద్

- 1) సంపత్కుమార - కోవెల. తెలుగు భండో వికాసము
కులపతి సమితి, వరంగల్
- 2) సత్యనారాయణ, విశ్వనాథ కిన్నెరసాని పాటలు
పావనిశాస్త్రి, విజయవాడ.
- 3) సత్యనారాయణ, వేడుల దీపావళి. యం శేషచలం అండ్ కో,
మచిలీపట్నం, మద్రాసు.
- 4) సుప్రసన్నాచార్య, కోవెల సాహిత్య వివేచన
సాహితీ బిందు బృందం-1971
- 5) సుబ్బయ్య కె. మహాకవి పుట్టపర్తి
సర్వోదయ పబ్లికేషన్స్, ప్రొద్దుటూరు.
- 6) సుబ్బారావు, కొడాలి హంపీశత్రుము
వి.ఆర్. అండ్ సన్స్, విజయవాడ. 1951
- 7) సుబ్బారావు, రాయప్రోలు తృణకంఠణము, రమ్మాలొకము
జనరల్ ప్రింటర్స్, మారీసుపేట-తెనాలి-1944
- 8) సుబ్బారెడ్డి మద్దూరి తెలుగులో జాతీయోద్యమ కవిత్వం
రాగసుధా ప్రచురణలు - 518
బాలాజీ కాలనీ-తిరువతి.
- 9) సుబ్రహ్మణ్యం జి.కె. భారతదేశ చరిత్ర ద్వితీయ భాగము
తెలుగు అకాడమి ప్రైవేట్ లిమిటెడ్. 1980
- 80) సూర్యనారాయణశాస్త్రి కావ్యాలంకార సంగ్రహం
సన్నిధానం
యం. శేషచలం అండ్ కం.
సికింద్రాబాద్. 1959
- 81) సోమనాథుడు, పాల్కురికి బసవ పురాణము, పండితారాధ్య చరిత్ర
వావిళ్ల రామస్వామిశాస్త్రిలు అండ్ సన్స్
మద్రాసు. 1966
- 82) హరి రాధాకృష్ణమూర్తి లలితా సహస్రనామ స్తోత్రమ్
డాక్టర్ హరిశివకుమార్, 8-4-18
శ్రీవిహార్-శ్రీకృష్ణకాలనీ, వరంగల్. 1984

వ్యాసములు

- 1) కృష్ణశాస్త్రి, దేవులపల్లి
పీఠిక, ఏకాంత సేవ
ఆంధ్ర ప్రచారిణి లిమిటెడ్ కాకినాడ 1938
- 2) కోటిశర్వరావు, తుమ్మపూడి
“పోతన భాగవతము-జీవుని వేదన”
పోతన భాగవత సీరాజనము
సంపాదకులు :- అమరేశం రాజేశ్వరశర్మ
కోటెల సంపత్కూమారాచార్యులు
తిరుమల తిరుపతి దేవస్థానం ప్రచురణ 1982
‘శివలింగం’ విజ్ఞాన సర్వస్వం 14వ సంపుటం
“●బృందయ కవిత్వము”
తెల్ల సాహిత్య వికాసము
సంపాదకులు కె.కె. రంగనాథాచార్యులు
ఆంధ్ర సారస్వత పరిషత్తు, టిలక్ రోడ్,
హైదరాబాద్. 1979
- 3) గణపతి స్థపతి
“వెలుగువాడు” రేడియో ఇంటర్వ్యూ నిర్వహణ
30-1-1986
- 4) గోపాలరావు, కడియాల
‘వాకోవాద్యము’ అగ్నివీణ
పుట్టపర్తి సారాయనాచార్యులు
విటెడమ్ పబ్లికేషన్స్, కడప.
శ్రీ వల్లభ చైతన్య సంప్రదాయములు
పోతన భాగవత సీరాజనము
- 5) భరద్వాజ, రావూరి
విగ్రహ ప్రతిమా లక్షణము
నవ్వుగిరి ఏప్రిల్ 1986
తిరుమల తిరుపతి దేవస్థాన మాసపత్రిక
నాట్యకళ విజ్ఞాన సర్వస్వం 3వ సంపుటము
‘తృణ కంఠం ఒక ప్రేమ గీత’
రాయప్రోలువారి సాహిత్య సౌందర్య దర్శనం
సంపాదకులు రావూరి వేంకట
చిన సత్యన్నారాయణ, కిన్నెర ఆర్ట్స్ థియేటర్,
హైదరాబాద్
- 6) మాధవరామశర్మ,
జమ్మల మడక
- 7) రామమూర్తి రేణు, చారణాసి
8) రామ సుబ్బారెడ్డి
- 9) రాఘవన్, వి.
- 10) లక్ష్మీరంజనం, ఖండవల్లి

- 12) వెంకట రమణయ్య, నేలటూరి మొగలాయీ వంశచరిత్ర
విజ్ఞాన సర్వస్వం, 3వ సంపుటము
- 13) వేంకటాచార్య, దివాకర్ల "శైవము" విజ్ఞాన సర్వస్వము
6వ సంపుటము
- 14) శశిశ్రీ 'ఆంధ్రసారస్వత వేదికపై శివతాండవమట'
ఆంధ్రజ్యోతి వార పత్రిక 2.5.1986
- 15) శివశంకరశాస్త్రి, తల్లావజ్జుల 'అభిప్రాయము' శివతాండవము
రవి అకడమిక్ సొసైటీ గుంటూరు. 1985
'బహుభాషా వైదగ్ధ్యము'
పుట్టపర్తి అభినందన సంచిక
సాహితీ విస్తీర్ణం. 3-5-1977
- 16) శ్రీనివాసాచార్యులు, కలచవీడు "మధురస్మృతులు"
పుట్టపర్తి అభినందన సంచిక
సాహితీ విస్తీర్ణం, కడప
"కళాస్వరూపం" విజ్ఞాన సర్వస్వం
14వ సంపుటము
- 17) సంతిపదేవ్ "వేదిక" రాజావ్రతావసంహ చరిత్ర
శ్రీ ప్రకాశ్ ముద్రాక్షరశాల
ప్రొద్దుటూరు. 1934
- 18) సత్యనారాయణ, విశ్వనాథ "నవ్వకవిత్వారంభము" విమర్శిని
కాకతీయ విశ్వవిద్యాలయము
"హైందవారాధనా విధులలో ముద్రల
ప్రధాన్యము" కైలాస పర్యటం.
పి.సి. మనోహరరావు 6-4-1986
బ్రహ్మణిపిడి, హనుమకొండ. 1986
- 19) సువర్ణసన్నాచార్య, కోవెల "రక్తి - భక్తి వారధి పుట్టపర్తి"
ఆంధ్రజ్యోతి దినపత్రిక 29-6-87
"బహుముఖ ప్రజ్ఞానిది డా॥ పుట్టపర్తి"
ఆంధ్రప్రభ దినపత్రిక-28.6-1987
"శ్రీమతి పుట్టపర్తి కనకమ్మ"
పుట్టపర్తి అభినందన సంచిక
- 20) హనుమచ్ఛాస్త్రి జానుమద్ది

ఆంధ్ర గ్రంథములు :

- Aurobindo** 'The foundations of the Indian Culture', Indian Art-2,
Sri Aurobindo Birth centenary
Ashram Pandicherry-1971.
- Ananda Kumara Swamy** 'Dance of Shiva'
Asian Publishing House
Bombay-1956
- Engels** 'On Marx's Capital'
Progress Publishers
Mascow-1972
- Frity of Capra** 'The toy of Physics'
Fontana Paper Backs
8 Grafton Street
London W1X 3 LA-1983.
- Projesh Benerji** Nataraja-The Dancing God,
Alahabad
- Shivarama Murthy, C.** Nataraja in Art,
'Thought and Literature'
National Muslum
New Delhi-1974
- Statesman** An English Essay in
Puttaparthi Abhinandana
Sanchika
'Science and Technology'
Andhra Pradesh Open Universit
Hyderabad-1983.

